



کتاب: د پښتو ژبې نښې مسألې
د پښتو د وتلي او منلي بابا (لوی استاد - علامه حبيبي) د عالمانه نظريو په رڼا کې،
انتقادي څېړنه

ليکوال: محمد هارون خپل شعشي
چاپکال: لندن، ۲۰۰۷ ميلادي کال
کمپوز/ډيزاين: خپله ليکوال

اهدأ

د پښتو ژبې د نښو مهمو مسألو په اړه دا کوچنی کتابگوټی، د افغاني فرهنگ د تر ټولو لوړ ليکوال او څېړونکي (لوی استاد - علامه عبدالحی حبيبي) سپېڅلي اروا ته وړاندي کوم، چې پاڅه او نوښتگر علمي اثار به یې، تل تر تله د بې شماره ليکوالو او څېړونکو د لارې مشال وي.
محمد هارون خپل شعشي

د چاپ ټول حقوق له ليکوال سره خوندي دي دانلان چاري بڼوا ويب پاڼه

مخکنۍ خبرې

د لوی خدای په نامه

زه په یوه سوچه پښتني کورنۍ کې زوکړی يم. د لوی او مهربان څښتن له برکته او د خپل فاضل او عارف پلار په زیار مې، په کورني چاپېر کې تل د پوهي او څېړني خورا په زړه پوري اثار موندل کېده. دا هم د هغه بې ساري غني او سخي ذات پېرزوینه وه، چې له کوچني والي څخه مې د دې مادې نړۍ تر هر نعمت له کتاب او قلم سره ډېره مینه لرله. د ښوونځي کتابونو به مې د زده کړي او پلټني تنده نه ماتوله، نو ځکه به زیاتره د بېلابېلو ورځپاڼو، مجلو او کتابونو په لوست بوخت وم. په پیل کې مې د نورو ژبو په پرتله، له خپلي مورنۍ او پلرنۍ ژبې (پښتو) سره مینه او څو ب ډېر زیات و. د ځينو پخوا او پیاوړو پښتنو ليکوالو د خوږو ليکنو خوند مې تر اوسه هم له زړه نه وزي. باورو کئ، چې د ځينو ليکوالو خوږو علمي مضمونونو او داستاني اثارو به د کهرېبا په څېر په ځان پوري موبنلوئ وم؛ یوگړی به یې بلي خوا ته نه پرېښوم. ښه مې په یاد دي، چې ځيني رسالې او کتابگوټي به مې هيڅکله دوهمي ورځي ته نه پرېښوول؛ په دوبي کې به کله په خونه او کله به د باندي د تاکانو تر څخه سيوري لاندې، په داسې جوش او جذبه د هغو په لوستلو اخته وم، چې د دوی نیا ټولي بڼې او بڼادۍ به مې هېرې وې. د مني او ژمي په پیتاو کې به مې هم، د داسې اثارو په لوستلو سره د زړه گرمي لاس ته راوړه؛ خو له بده مرغه په پښتو کې د داسې ليکنو او اثارو شمېر له لويه سره ډېر لږ و؛ او هغه په دې، چې له یوې خوا د زمانو ډول ډول ناخوالو زموږ د لرغوني او سپېڅلي پښتو ډېر ارزښتناک او گران بیه اثار له خاورو سره خاوري کړي دي؛ او له بلي خوا ځينو بې دردو پښتنو واکمنانو هم په خپلو ناسمو سیاستونو سره، د خپلي سپېڅلي ژبې او اصیلو دودونو پر ځای، د نورو ژبو او فرهنگي میراثونو، روزني او پالنې ته ملاوي تړلي وې؛ او تر اوسه پر دې پله پل ږدي. تاریخ شاهد دی، چې د دې خاوري د تنگ او ناموس په ساتنه کې، تر هر چا مخکې د اتلو او زړورو پښتنو ویني توی سوي دي؛ او لا پسي توییري؛ خو په ډېر تأسف سره چې د هیواد زیاترو سیاسي حاکمانو یې لرغوني او ویارلي ژبې ته، د دوهمي درجې ژبې په سترگه کتلي؛ او لا کتل کیري. دې بې رحمانه چلند، پښتو له ښارونو او مدني ژوند څخه لیري په غرونو او رغونو کې ایسار کړې وه؛ د ودي او پرمختگ ټولي لاري یې بندي سوي وې. د همدې دلایلو له مخې، ناڅاپي نه ده چې پښتو اوس له ادبي او علمي اړخه، ډېره خواره او نېستمنه پاته سوې ده. . .

که څه هم نن سبا په پښتنو کې د خپلي لرغوني ژبې او پښتني رواجونو د را ژوندی کولو مینه، تر بل هر وخت ډېره سوې ده؛ مگر د پښتو د ودي او غوړېدو په لار کې پېچلومي او کړاو نه تر پخوا نه دي لږ سوي. د بې شماره ستونزو او رېږونو له ډلې څخه یوه

مهمه ستونزه د؟ معیاري؟ او؟ سوچه؟ پښتو په نامه د ځینو پښتنو ژورنالېستانو، شاعرانو، لیکوالو او پوهانو افراطي هلي ځلي دي، چي زموږ د مندو او پلرونو ساده، اسانه او خوږه پښتو يې په يوه زموڅته، پېچلي او کرکېچنه ژبه اړولې ده. د هري ورځي په تېرېدو سره د پښتو په وينگ او کښنگ (شفايي او تحريري بڼه) کي، توپير مخ په ډېرېدو دی. دې کار د ژبي طبيعي ښکلا، اساني او خوږوالی تر ډېره ځايه له منځه وړی دی؛ پښتو نه يوازې د دې ژبي بهرنيو مينه والو ته د رياضي او فزيک تر فارمولونو گرانه سوې ده؛ بلکه مورټول پښتانه هم د؟ معیاري؟ او؟ سوچه؟ پښتوله ناوړو اغېزو خلاص نه يوو. ځينو بې پلټني او څېړني په چټکۍ سره د نوو ټکو او اصطلاحاتو جوړولو ته پونده ورکړې ده؛ هر څه چي يې پر دماغ ښه ولگيږي، سمدلاسه يې د نوي لغت او نوي اصطلاح په نامه را باسي؛ او بيا يې د خپلو سياسي ملگرو، شخصي خواخوږو او شاگردانو په مرسته په بېلابېلو مطبوعاتي وسيلو کي د پخو کانو او وروستيو پرېکړو په توگه خپروي؛ ځيني د ټولنيزو ژوند د مسلطو قوانينو، په تېره بيا د کليما تو د مرگ او ژوند د قانون پر خلاف، په تکلف او تصنع سره کونښ کوي، چي هر څه د امير کروړ په ژبه و وايي او وليکي؛ ځيني نور بيا يوازې د خپلي خوښي لرغونو او وضعه کړو ټکو يو بد خونده کيچرې د؟ معیاري پښتو؟ په توگه ټولني ته وړاندي کوي؛ او له هر چا څخه په کلکه غواړي، چي په پټو سترگو يې ومني؛ او خپرولو ته يې ملاوي و تړي. د خلگو په ژبه او نورو اصيلو فرهنگي ميراثونو دا چپه غوبل، په واقعيت کي د هغو کسانو له خوا کيږي، چي له يوې خوا ځانونه د پښتو ژبي او پښتني دودونو سرسپارلي ساتونکي گڼي؛ او له بلې خوا په ډاډ او جرأت سره ادعا کوي، چي د پښتو ژبي، ادب او تاريخ په څېر نه کي هيچيرې تر دوی لوړ علمي او مسلکي مقام نسته؛ نو ځکه پر هر هغه چا د جهالت او بې سوادۍ ټاټپه وهي، چي د دوی پر هر ناسم او ناسره نوبت د انتقاد گوته نيسي. د هيواد مطبوعات او د بېلابېلو تعليمي او تحصيلي مؤسسو د زده کړي کتابونه خوڅه چي د شعر رنگارنگي، لطافت او نوبتگري هم د؟ معیاري؟ او؟ سوچه؟ پښتوله شر او ناوړه اغېزو خوندي نه ده پاته. سربېره پردې، د دې افراطي غورځنگ پلويانو له څو کلونو راهيسي کرار کرار دې خبري ته هم لستونې را نغښتي دي، چي د پښتو گرده پخواني اثار هم د خپلو جعل کړو معيارونو پر بنسټ له سره چاپ کړي؛ او په دې توگه د پښتو ژبي او ادب په تاريخ کي، د بېلابېلو لهجه يي توپيرونو او ځانگړتياوو ټولي ښي نښانې له منځه يو سي؛ په بله وينا هر څه له امير کروړه تر دې دمه، د خپلو ناسمو معيارونو په خوم (خم) کي ورنکوي؛ د مثال په توگه هر چيري چي د؟ سو؟ او؟ سي؟ ټکي وگوري، سمدستي يې په؟ شو؟ او؟ شي؟ اړوي. همدغه راز د؟ څلرم؟ او؟ نونسم؟ په څېر ټکي بې هيڅ پلټني او گرو پړني په؟ څلورم؟،؟ نولسم؟ او داسي نورو بدلوي؛ اما په دې عيني واقعيت ځانونه نه خبروي، چي د خداي بڅښلو شاعرانو يا لیکوالو له سلو پښتو څخه يو پښت هم د دوی په شان پښتونه ويل او نه ليکل. همدا اوس د احمد شاه بابا، پير محمد کاکړ، شمس الدين کاکړ او نورو له شعري ديوانونو څخه را نيولې د لوی استاد - علامه عبدالحی حبيبي، منلي شاعر او لیکوال - استاد عبد الرؤف بېنوا، فاضل استاد - علامه عبدالشکور رشاد او ځينو نورو شاعرانو، لیکوالو او څېړونکو له لوړو ادبي او علمي اثارو سره همدا سي لويي کيږي.

له دې کبله د ارياني- (حیراني) خبره نه ده، چي نن سبا د پښتو په هغو اثارو کي، هيڅ خوند او خوږوالی نه ليدل کيږي، چي د؟ معیاري؟ پښتو په اومه او کرغېرن رنگ لړل سوي وي. د؟ معیاري؟ او؟ سوچه؟ پښتو په نامه دغو بې ځايه او بې گټي کونښنونو زياتره پښتانه دې اړ کړي دي، چي د خپلو ذوقي او علمي اړتياوو د ليري کولو په مقصد نورو ژبو له هغې ډلي څخه پارسي او اردو ته مخه کړي. د داسي پښتنو شمېر لږ نه دي، چي له نورو ټبرونو سره د دوستۍ او څښۍ په وجه اوس په کورونو کي پارسي يا اردو وايي؛ خو د زړه له کومي هيله لري، چي د خپلو پلرونو او نيکونو په خوږه ژبه ليک او لوست زده کړي. ليکن په خواشيني سره د؟ معیاري؟ پښتو پلويانو، زموږ د پلرونو او نيکونو خوږه پښتو اوس دونه پېچلې او گرانه کړې ده، چي نه يوازې يې هغوی زده کړي ته زړه نه ښه کوي؛ بلکه زموږ په څېر سوچه پښتانه يې هم له ډېرو رېرونو او پېچومو سره مخامخ کړي دي.

دغو ټکو ته په پام سره مي، له ډېرو کلونو راهيسي په زړه کي وه، چي د پښتو د بې خونده کولو او گرانولو پر دغه ناسم بهير څه وليکم؛ او په دې توگه د خپلي اسانه او خوږې ژبي په خوندي کولو او روزلو کي خپله ونډه واخلم. له ښکته مرغه تر ما مخکي زموږ د هيواد تکړه لیکوال او څېړونکي، ښاغلي محمد معصوم هوتک، د يوې پراخي ليکنې په ترڅ کي، د معیاري او

سوچه پښتو پر ځينو مهمو اړخونو علمي او مستدلي خبري وکړې، چې د؟ معياري پښتو؟ د ځينو ټپکه دارانو له ناوړه غبرگونو سره سره يې، د پښتو ژبې په پراخو کورنيو او بهرنيو مينه والو کې پراخ هرکلی را وپاروه (عمر دې ډېر او قلم دې غښتلی وي).

په دې لنډه ليکنه کې، چې اوس ستاسې درانه حضور ته وړاندي کېږي، د معيار او معياري ژبې پر بېلابېلو اړخونو او د ژبې د سوچه تابه پر څو اړخيزي څېړني سربېره، په نننۍ پښتو کې د ځينو التباسونو او ناوړه ترکيبونو د څو بولگو او په پای کې د پښتو ژبې د ريښتني بشپړ تابه په باره کې، ځيني تحليلي او انتقادي خبري سوي دي.

په دې خاطر چې په افغانانو کې د اثارو علمي کره کتنه تر ډېره حده نوي گام او نوې پېښه ده؛ او ډېر ځله يې د علمي نقد اصلي هدفونو ته د خدمت پر ځای، د ليکوالو او څېړونکو تر منځ راز راز تربگنيو ته لاره هواره کړې ده، نو ځکه مي قصد او پتېيله، چې په خپلو ماتو او گوډو خبرو کې، د هېچا پر ليکنه او نظريه مستقيماً گوتنه ونه نيسم. د طرحه سوو مسألو په څېړنه او شننه کې مو د خپلو دلایلو د لاروښانولو او استناد له پاره مو ځای ځای د افغاني فرهنگ په تېره بيا پښتو ژبې او ادب د وتلي او منلي بابا، لوی استاد علامه عبدالحی حبيبي، ځيني ويناوي او نظريې هم د يوه باوري سند او دقيق محک په توگه وړاندي کړې، چې پر ژبپوهني او ادبپوهني سربېره د ټولنپوهني او فلسفې له اړخه هم خورا لوی ارزښت لري. د پښتو ژبې ټول کورني او بهرني مينه وال په ډېرې اسانۍ سره کولای سي د برهان المحققين، لوی استاد علامه حبيبي، د عالمانه او مستدلو نظريو په رڼا کې، زموږ د لرغوني ژبې او شتمن فرهنگ په اړه هر سم له نا سمه بېل کړي.

ښايي ځيني ژبپوهان، ليکوال او څېړونکي د دې انتقادي طرحې له ځينو برخو او ځينو ټکو سره پوره هوکړه ونه لري، چې دا کار په علمي څېړنو کې څه نوې او عجب خبره نه ده. سره له دې هم له ټولو درنو پوهانو او گرانو لوستونکو څخه په درناوي هيله کوم، چې د دې ماتې گوډي ليکنې په ټولو برخو کې د ناپوهۍ، کمزوري استدلال او نارسانا بيان له امله د دې عاجز پر تېروتنو او نیمگړتياوو سترگي پټې کړي؛ او په خپلو لوړو نظريو او علمي څېړنو سره د هغو په بشپړتيا کې برخه واخلي. د دې ليکنې اساسي مقصد هم دا دی، چې گرده پښتانه ژبپوهان، ليکوال، څېړونکي، شاعران او صاحب نظران بايد د ساده کولو، اسانه کولو او لا په زړه پوري کولو له لارې، زموږ د وياړلي ژبې (پښتو) د ودې او پراختيا له پاره نه ستړي کېدونکي او پرله پسې هڅي وکړي. په بشپړ باور سره، هېڅوک د دې خبرې په سموالي او کره والي کې شک نه لري، چې يوازي د اسانۍ، سادگۍ او پوخوالي له لارې کولای سو، د هيواد په دننه او بهر کې د پښتو ژبې د مينه والو لمن پراخه کړو؛ او په دې توگه د دې لرغوني او سپېڅلي ژبې د لا پرمختيا او غوړېدو په لار کې ارزښتناک گامونه پورته کوو.

معيار او معياري ژبه څه ته وايي؟

د معيار عربي ټکي د عين په زبر سره د؟ عيار؟ له کليمې څخه اخیستل سوی دی. په لغت کې اندازې، گچي، مېزان، مقياس، پېمانې، ثابت او منل سوي ماډل، د سرو او سپينو زرو د پېژندلو ډبرې (محک) او ترازو، د توپک د ميل بر (سور)، نورم، قاعدې، اصل او داسي نورو ته ويل سوی دی، چې معاييـريـې د جمعي حالت دی. په انگرېزي ژبه کې د معيار له پاره، د "Standard"، "Touchstone"، "Guage"، "Calibre"، "Norm"، "Measurement" ټکي کاروي (عميد ۲۷۹:۳)، (Wher 661) او (Robinson 1371) په هندي او اردو ژبو کې، همدا عربي ټکي د؟ مياياري معيار؟ په بڼه ادا کوي.

معيارې ژبه، د ويلو او ليکلو هغه بڼه ده، چې زياتره لوستي او پوه کسان يې کاروي؛ او د زياترو خلکو له خوا د ژبې د سم او کره ډول په توگه منله سوې وي. دا ډول ژبه له بنسټيزو او پوهنتونو څخه نيولې بيا تر ټولو دولتي ادارو، قضايي اورگانونو، د چاپ او خپرولو په ټولو مؤسسو، ټولو رسمي ليکنو او ويناوو، حقوقي او تجارتي چارو کې کارېږي. په دې توگه، معياري ژبه په حقيقت کې د يوې ژبې د لغتونو، اصطلاحاتو، ترکيبونو، تعبيرونو، محاورو، گرامري قاعدو او ځينو نورو ژبنيو جوړښتونو له منځه تر ټولو غوره سوي او چاڼ سوي شکل ته وايي. په پښتو کې هم معياري ژبه د ويلو او ليکلو هغه متحده او غوره سوي بڼه ده، چې د پښتنو د هري لهجې ويونکي يې په ويلو او ليکلو کې هيڅ ستونزه او کړاو ونه لري؛ هر چا په خوښۍ او خوشالۍ سره منلې وي.

شک نشته، چې ژبه هيڅکله په څو مياشتو او کلونو کې د معيار تر مقامه نه سي رسېدای. د دې کار له پاره اوږدو او پرله پسې کوښښونو ته اړتيا ده، چې چټکتيا او کراري يې د ټولنيز ژوندانه په بېلابېلو بدلونونو پورې اړه لري. په راتلونکو څپرکو کې د معيار او معياري ژبې پر بېلابېلو اړخونه يوه لنډه کتنه کوو.

د معيار ټاکلو اړتيا

لکه څنگه چې پوهېږو، په ټولنيز ژوندانه کې د يوه مقصد له پاره د بېلابېلو معيارونو کارونه، ډول ډول ستونزي او کړاوونه پيدا کوي؛ د مثال په توگه په کندهار او شاوخوا سيمو کې د يوه سپر وزن له هغه سپر څخه په تول کې ډېر فرق لري، چې په کابل او ځينو نورو سيمو کې باب دی. دغه راز، د کندهار من د کابل او ځينو نورو سيمو له منځه څخه په وزن کې ډېر بېلوالی لري. په انگليستان کې تر اوسه د پيسو واحد او تقريباً يو پاوي وزن ته پوند وايي. داسي التباس او گډوډي د سودا کولو پر مهال هر چا؛ په تېره بيا بهرنيانو ته لوی مشکلات پېښوي. کله چې له دوکاندار سره د ځينو شيانو د اخیستو په اړه خبره کېږي، څوک په اسانۍ نه پوهېږي، چې د پوند په يادولو سره وزن ته اشاره ده که پيسو ته. دلته د بېلابېلو خلکو تر منځ د ډول ډول پيمانو او ټولنو په باره کې د يوې کوچني واقعي کيسې يادونه بې گټې نه ده. يو وخت د کندهار د سيمي يوه پردس په کابل کې له يوه دوکاندار څخه د يوه سپر بورې د اخیستو غوښتنه وکړه. پلورونکي د بورې مرتباني ته وکتل او د بڅښني په غوښتلو سره يې ورته وويل، چې يو سپر بوره نه لري. کندهارې اخیستونکي د دې خبرې په اړه وېدو سره غوسه سو. ده ويل: زه فقط يو سپر بوره غواړم؛ خو دوکاندار وايي زه يو سپر بوره نه لرم. په حقيقت کې دواړه سم رغېده؛ ځکه چې له يوه سپر وزن څخه د کندهاري پېرېدونکي (خریدار) مقصد يوازي يو کيلو بوره وه؛ چې په مرتبانه کې تر هغسې ډېره مالومېده؛ خو کابل مېشتي دوکاندار د سپر وزن داوو کيلو په مانا پېژنده. دې خبرو ته په پام سره دا نتيجه اخلو، چې د ژوندانه په هره برخه کې د عام او واحد معيار ټاکل، ډېرې غلط فهمۍ او پېچومي له منځه وړي.

د ټولنيز ژوند په هره برخه کې، د مختلفو مقياسونو او پيمانو په څېر، د يوې ژبې د بېلابېلو لهجو تر منځ ډول ډول توپيرونه هم، د هغې ژبې د ودې او پرمختگ په لاره کې راز راز خنډونه او ځنډونه پيدا کوي. د تلفظ او ليکدود په چارو کې بېلابېلي ستونزي، پر بنسټيزو او روزنه سربېره د ټولنيز ژوند ټولو گډو اړمانونو ته د رسېدو لاره ډېره گرانوي؛ نو ځکه د هري ژبې د ټولو لهجو د لغوي، اصطلاحي، ادبي او علمي زېرمو را غونډول؛ او د پياوړو څو اړخيزو اړيکو له لاري د يوې بشپړې کره او

معیاري ژبي پر لور هڅه، په ریشتیا سره لوی او ارزښتناک کار دی.

د بشر د تاریخ لورې او ژورې د دې انکار نه منوونکي حقیقت ښکارندوی دي، چې د هرې ټولني په سیاسي، اجتماعي، فرهنگي او اقتصادي ژوند کې هر اړخیز بدلونونه په خپله د نوو معیارونو د ایجاد شرایطو او امکانات برابرې؛ مثلاً د اروپایي ټولني (European Community) او بیاروپایي اتحادیې (European Union) په جوړېدو سره، اوس د اوویشتمو هیوادو د ژوندانه په زیاترو برخو کې، خورا ژور او په زړه پوري معیارونه را منځ ته سوي دي. د دغو هیوادو وگړي د یو بل هیواد ته د سفر پر مهال وېزې ته اړتیا نه لري؛ د پیسو د خورا ډېرو واحدونو پر ځای د یورو؟ په نامه نوی پولې واحد غوره سو؛ او د سیاسي، اجتماعي، فرهنگي او اقتصادي ژوند په ډېرو ډگرونو کې داسې نوي اصول او معیارونه را منځ ته سول، چې د ټولو منشأ او ریښه د نړیوالو اړیکو په تیره بیا همدغو اروپایي هیوادونو او سیمې په ډول ډول بدلونونو او پرمختگونو کې نغښتې ده. په دغه راز بدلون او اوښتون کې انسانان ستره او مهمه ونډه لري. انسانان د تکامل له اړتیاوو سره سم د خپل ټولنیز ژوند مادي او مانوي (معنوي) شرایط اړوي. دا نوي شرایط او حالات په خپل وار سره د نوو بدلونونو لاره هواروي. ترڅو د ژوندانه په مادي او مانوي شرایطو کې د پام وړ تغییرات رانه سي، د نوي غوښتنې یا نوي معیار تحقق گران او حتا ناممکن کار دی؛ ځکه نوي پدیدې او معیارونه، د انسانانو، ژوو، بوټو او نورو ژوندیو موجوداتو په شان، د خپل پایښت او ودې له پاره د خاصو شرایطو غوښتنه کوي. په دې ډول گورو، چې د ژوندانه په هره برخه کې د معیار جوړول یو کمپیوټري یا مېخانیکي عمل نه دی، چې د یوه کلک په کولو یا د یوه سویچ په کښېکښولو سره را منځ ته سي. بالعکس د هر معیار رامنځ ته کول او بریالیتوب یو تدریجي او تکاملي بهیر دی، چې د انسانانو له بېلابېلو اړیکو او پرله پسې گډو هڅو سره نېغ په نېغه تر اړو لري.

د پښتو ژبي په لیکدود او نورو برخو کې، د نوو معیارونو د غوره کولو مسأله هم باید د ټولني سیاسي، اجتماعي، کلتوري او اقتصادي بدلونونو ته په ژورې پاملرنې سره وڅېړله سي. تر هغه مهاله، چې د پښتنو د خورو ورو پرگنو تر منځ د ټولنیز ژوندانه بېلابېلې اړیکې لاتیښکې او پیاوړې نه سي، د کاغذ پر مخ د معیارونو ټاکل هیڅ گټه نه لري. په پښتو ژبه کې، د معیارونو را منځ ته کول یوازې د خوشاعرانو، لیکوالو او پوهانو کار نه دی. ژبه د نورو ټولنیزو موجوداتو په څېر د خلگو په منځ کې زېږې او د ډېرو اوږدو مودو په ترڅ کې وده کوي؛ له دې امله ژبه او ټول فرهنگي میراثونه تر هر څه مخکې د خلگو مال دی. په بله وینا، خلگ د خپلو پلرونو او نیکونو د دې لرغوني میراث په روزنه او پالنه کې، تر ټولو لویه برخه لري. که څوک د جادوگرانو د منتر په څېر، په وچو فرمانونو او پرېکړو د ژبي په گډون د خلگو په اجتماعي او کلتوري ژوند کې، د نوو لارو او معیارونو د رامنځ ته کولو خوبونه ویني، باید یو پلاد افغانستان د تېر دېرش کلن خونړي تاریخ سیاسي درسونو ته په ځیر سره پام واړوي. زموږ ټولو هیوادوالو د سر په سترگو ولیدل، چې په افغانستان کې بېلابېلو سیاسي او پوځي واکمنو ډلو، په خپلو وچو فرمانونو او فتواوو سره د خلگو په اجتماعي، کلتوري او اقتصادي ژوند کې هیڅ گټور بدلون را نوست. هر څوک پوهیږي، چې اجتماعي او فرهنگي بدلونونه (ژبه هم له هغو سره موازي حرکت کوي) هیڅکله د سیاسي تغییراتو په شان، د سترگو په رپ کې نه پېښیږي. د ولسونو په ژبه او نورو کلتوري دودونو کې، پاییدونکي تحولات د اوږدو کلونو او پراخو گډو کوښښونو غوښتنه کوي؛ لکه څنګه چې په ونه کې د مېوې پخېدل پر هوا، خاوري، اوبو، سري او نورو عناصرو سربېره وخت ته اړتیا لري، په ژبه کې هم د نوو او منلو معیارونو را منځ ته کول، د خلگو په سیاسي، کلتوري، اجتماعي او اقتصادي ژوند کې، د پرمختګ او پوخوالي لازمو شرایطو ته اړتیا لري.

ایا د بېلابېلو شیانو او پدیدو اوسني منل سوي معیارونه، په ناڅاپي ډول جوړ سوه؟

لکه څنګه چې تاریخ شاهد دی، د ژوندانه په بېلابېلو برخو کې هر شاخص او معیار هیڅکله په ناڅاپي ډول نه دی جوړ سوی. هر شی او هره پېښه یوه منلي معیار ته تر رسېدو پورې، د ترقۍ او پرمختګ تر بېلابېلو پړاوونو تېر سوي دي. د پرمختیا او لوړتیا دا بهیر، سره له ځینو خنډونو او ځنډونو، هیڅکله په بشپړه توګه نه دی درېدلئ. پرونیو شاخصونو او معیارونو، د تکامل او پرمختګ له غوښتنو سره سم، خپل ځای نییو شاخصونو او معیارونو ته پرېښی دی. د نن منل سوي معیارونه هم بې شکه د سبب له پیاوړو، ځواکمنو او په هره مانا پرمختللو معیارونو سره، د مقابلي وس نه لري. په بله ژبه، هر معیار یوازي د خپل چاپېر او خپل مهال غوښتنو ته جواب وایي. د وختونو په تېرېدو سره نوي غوښتنې، نوي ذوقونه او نوي اړتیاوي راپیدا کېږي. په طبیعت او ټولنیز ژوند کې دا پرله پسې او ناپایه بدلونونه، تل د نوو معیارونو د جوړولو اړتیا وړاندې کوي. که د وخت، تول، واټن، مساحت، تېزوالي، ځیرکتیا، پیسو او نورو سلګونو معیارونو تاریخي تګلارې ته یوه سرسري کتنه وکړو، له ورايه مالومېږي، چې ټول ننني معیارونه تر ډېرو بدلونونو او پرمختګونو وروسته، دې پړاو ته رسېدلي دي. په بېلابېلو سیمو، توکمونو او ډول ډول مدنیتونو پورې تړلو کسانو، پخوا د ژوندانه د هري اړتیا لپاره جلا او ځانګړي معیارونه کارول. نه یې د وزن او واټن معیارونه یو شان وه؛ او نه یې په ټولنیز او سیاسي ژوند کې نور بېلابېل معیارونه. د وزن، ظرفیت، فاصلې او نورو اړتیاوو له پاره اوسنی میتريک سیستم په یوه وار منځ ته نه دی راغلی. اوسني معیارونه هم هیڅکله پر همدې ډې حال نه پاتېږي؛ د مثال په توګه مورډ سر په سترګو ولیدل، چې د اروپایي اتحادیې څه د پاسه شلو غړو هیوادو د پرمختګ له غوښتنو سره سم، د خپلو هیوادونو د پیسو د بېلابېلو واحدونو پر ځای، چې هر یو یې په حقیقت کې د راکړې ورکړې بېل معیار و، د یورو (Euro) په نامه د پیسو نوی واحد یا معیار را منځ ته کړ. په ځینو هیوادونو کې د یونډ، اونس، میل، یارډ او نورو په شان؟ امپیریل؟ معیارونه ورو ورو خپل ځای د؟ میتريک؟ نړیوالو منل سوو معیارونو ته پرېږدي؛ او د پرمختګ دا بهیر به تل تر تله جاري وي.

د ژبي معیارونه څوک ټاکي؟ او د معیارونو د پایښت قانونمندی څه ده؟

اصلاً هر معیار په ټولنه کې د یوه اوږده علمي، تاریخي، سیاسي، اجتماعي، کلتوري او اقتصادي تړون زېږنده دی. په بېلابېلو جغرافیایي او سیاسي چاپېرونو کې او سپدونکي خلګ، د خپلو بې شماره غوښتنو او اړتیاوو پر بنسټ د زړو دودونو او معیارونو په له منځه وړلو سره، د نوو معیارونو په جوړولو کې فعاله برخه اخلي؛ مثلاً خلګ د لویو جرګو، پارلمانونو یا ورته غونډو په جوړولو سره تر پراخو بحثونو، اعتراضونو او غوښتنو وروسته، په خپل هیواد کې د اساسي قانون د تصویب او نفاذ لاره هواروي. هر نوی اساسي قانون په حقیقت کې، د یوه هیواد او ملت په مدني، سیاسي، اجتماعي، فرهنگي او اقتصادي ژوند کې نوي معیارونه ټاکي. د دې نوو معیارونو د ښه والي یا بدوالي محک د همدغې ټولني د خلګو په قضاوت کې نغښتی دی. په دې مانا که نوی اساسي قانون، د ټولني د ټولو قومونو، طبقو، قشرونو او بېلابېلو سیاسي، اجتماعي، کلتوري او اقتصادي سازمانونو اساسي غوښتنو او اړتیاوو ته مثبت جواب ووايي، نو داسې نتیجه اخیستل کېږي، چې په نوي اساسي قانون کې وړاندې سوي معیارونه ډېر معقول، منطقي او ګټور دي. د دې پر خلاف که اساسي قانون په ټولنه کې بېلابېلو ستونزو ته لمن ووهي، نو په بشپړ یقین سره هر څوک قضاوت کوي، چې په هغه کې ټاکل سوي معیارونه ډېره اوومه، کمزوري او نامعقول دي.

د اساسي قوانینو بله مهمه او نه بېلېدونکې ځانګړتیا داده، چې داسې قوانین په هره ټولنه کې تر اوږدو تاریخي، سیاسي، فرهنگي او اجتماعي کوبښونو وروسته د تصویب او چلند پړاو ته رسېږي. په بابلي مدنیت کې د همورابي قانون، په

انگرېزي ټولنه کې مگنا کارټا ، زموږ په پېر کې د ملگرو ملتونو د سازمان منشور او د بشر د حقوقو نړيواله اعلاميه او په دې وروستيو ورځو کې د اروپايي اتحاديې د نوي تړون د تصويب په لاره کې اوږدې هڅې، گرده د دې خبرې روښانه ثبوتونه دي.

ژبني معيارونه هم د ټولو نورو ژوندیو موجوداتو او پېښو په څېر د طبيعي او اجتماعي قوانينو تر اغېزې لاندې وده او پر مختگ کوي. د هرې ټولني تاريخي، سياسي، اجتماعي، کلتوري او اقتصادي پېښې د ژبنيو معيارونو په ټاکلو کې لويه برخه لري. که د پښتو په گډون د نړۍ د هرې ژبې د بېلابېلو ليکدودونو، لهجه يې توپيرونو او نورو ژبنيو معيارونو د رامنځ کېدو تاريخي مسير ته پام وکړو، په ډاگه گورو چې د خلکو په ژوندانه کې تاريخي، سياسي، اجتماعي، فرهنگي او اقتصادي حالات د هر ډول ژبني او نبتون د پيداېښت زانگو ده؛ د مثال په توگه زموږ په لرغوني هيواد کې د هخامنشيانو تر يرغل وروسته لوی فرهنگي بدلونونه راغلل. وروسته زموږ پر پخواني ټاټوبي (آريانا) باندې د مقدوني سکندر په واکمنۍ سره، زموږ پر ژبو او فرهنگي کړو وړو باندې يوناني ژبې او کلتور ژوره اغېزه وکړه. څه موده وروسته، د همدې ژورو کورنيو او بهرنيو اړيکو له امله، په لرغوني آريانا کې د يوه پياوړې گډ يوناني - باخترې مدنيت بنسټ کېښېښول سو. په هندوستان کې د موريايي کورنۍ د آشوکا پاچاهه واکمنۍ سره جوخت، زموږ په پخوانۍ مېنه کې د بودايي دين، کلتور او هونر ريښې ټينگې سوې. همدې نوو بدلونونو په پای کې، د گندهارا؟ په نامه ځانگړې تهذيب او مدنيت ايجاد کړ. کوشانيانو په خپل وار سره، زموږ د ژوندانه په ټولو برخو کې نوي ژبني، کلتوري او فکري تحولات و زېږول. د اسلام د سپېڅلي دين تر راتگ وروسته، نه يوازې زموږ د خلکو په فکري، کلتوري او اجتماعي ژوند کې هر اړخيز بدلونونه راغلل؛ بلکې دې ستر بدلون پر پښتو، پارسي او نورو بومي ژبو باندې د عربي ژبې او ادب ژورو اغېزو ته هم لاره پرانيسته. په دې پسې تورکانو (ترکانو)، ايرانيانو، مغلو، انگرېزانو، روسانو، پاکستانيانو، عربو؛ او اوس د امريکايانو په مشرۍ د اروپاييانو نوي ټلوالې (ائتلاف) له خپل سياسي، پوځي، کلتوري، فکري او اقتصادي نفوذ څخه په گټې اخيستنې سره، زموږ د خلکو پر مادي ژوند، ژبو، دودونو او نورو فرهنگي ارزښتونو سترې اغېزې بندي دي؛ او لايې ورځ په ورځ بندي دي. دا پياوړې بدلونونه بڼايي تر ډېرو کلونو پورې زموږ د ژوندانه بېلابېلي مادي او فرهنگي برخې اغېزمنې کړې. د همدغو لويو سياسي، تاريخي، فرهنگي، اجتماعي او اقتصادي بدلونونو له کبله د پښتو په لوېديزه (لوېديځه) لهجه کې، د ژوند، سبب، سايه، تاريخ، او نورو په څېر پارسي ټکو، د کوزي پښتونخوا په لهجه کې د ژوند، اسپتال، کاليج، يونيورسټي، سکول، کمري، ټانگې، بروسې، اچانک، پاتک، ټيک، جي، گېراو، ميلو او سلگونو نورو په شان انگرېزي، سنسکريت، هندي او پنجابي ټکو لاره موندلې ده. د پښتو په نورو سيمو او نورو لهجو کې هم د پردو ټکو، اصطلاح گانو او ترکيبونو شمېر لږ نه دی. که د سليمان ماکو تذکره الاوليا (په ۲۱۲ کې ليکل سوی) او د بايزيد روښان (۹۳۱-۹۸۰ هق) خيرالبيان ته يوه سرسري کتنه وکړو، له ورايه گورو چې هر ليکوال د بېلي لاري او بېلو معيارونو څښتن دی. د سليمان ماکو نثر د خپل وخت له غوښتنو سره ساده، خوږ او متين دی. په دې پېر کې د غزنوي او غوري دورو د پارسي ژبې د منثورو ليکنو په دود د پښتو ژبې منثور اثار هم د فصاحت او بلاغت اصولو ته نيز دي وه (حبيبي، د پښتو ادبياتو تاريخ، ۲ ت ۱۴۵) د دې پر خلاف، د خيرالبيان نثر د خپل عصر د بېلابېلو اغېزو له امله روانۍ، سادگۍ او خوږوالي له ارزښتناکو صفتونو بې برخې دی. د پير روښان سياسي دوښمن - اخوند دروېزه ننگرهارۍ (په ۱۰۲۸ ق کې مړ) هم د وخت له غوښتنو سره سم اړ و، چې په خپلو ليکنو کې د ده په اصطلاح د وزن او قافې تومنه گډه کړي، ترڅو افکار او نظريې يې د خلکو په زړونو کې ځای ونيسي (حبيبي، پښتو نثر ته کره کتنې ۱۷). دا بدلون او نبتون د نړۍ په ټولو ژبو او فرهنگونو کې، د لمر په څېر روښانه دی؛ او د دې کار تر شا خورا زوړ تاريخي، سياسي، اجتماعي، فرهنگي او اقتصادي عوامل پراته دي.

دغو سترو سياسي، فکري، فرهنگي، اجتماعي او اقتصادي بدلونونو ته په دقيقې پاملرنې سره، اوس هر څوک په اسانۍ سره قضاوت کولای سي، چې پښتو ژبې ته د اوستا، سنسکريت، هندي، پهلوي، عربي، پارسي، تورکي او داسې نورو ژبو لغتونه، اصطلاحات، محاورې، ترکيبونه، تعبيرونه او ډول ډول نور ژبني جوړښتونه پر خپلسر نه دي راغلي. دا لوی تغييرات او

بدلونونه د اوږدو زمانو په ترڅ کې پېښ سوي دي. له دې کبله هېڅوک نسي کولای د سترگو په رپ کې، د هغو له نښو یا بدو اغېزو ځان وژغوري. له دې ډلې څخه ځینې لغتونه، اصطلاحات، محاورې، ترکیبونه، عبارتونه، او نور ژبني جوړښتونه د وخت په تېرېدو سره له منځه ځي؛ او پر ځای یې د نوو سیاسي، اجتماعي، کلتوري او اقتصادي اړیکو د ژوري اغېزې له امله نوي ټکي، اصطلاح گانې، تعبیرونه او ترکیبونه پیدا کېږي. د کلیمو او لغتونو د ژوند موده، له نوو شرایطو سره، د هغو په مطابقت او سمون پورې اړه لري. د ځینو عمر د یوه ورځني گل په څېر، د ځینو عمر د څو میاشتنيو بوټو او د ځینو نور ژوند د داسې ونو په شان وي، چې د زمانې هرايسته ورا ایسته باد و باران یې پیاوړو څانگو او غښتلو رینښو ته زیان نسي رسولای. د ټولني او طبیعت د پرمختگ عامه قانونمندی او زموږ په لاس کې پراته سندونه داسې، چې په پښتنو کې تر روښانیانو دمخه د پښتو شعر او نثر د وارو بېل رنگ او مضمون درلود. بایزید روښان اورمې (۹۳۱-۹۸۰ هـ ق) د خپل مهال له غوښتنو او اړتیاوو سره سم، په پښتو لیکدود او نورو ژبنيو خصوصیاتو کې جلا معیارونه وټاکل. دا نوي اصول او معیارونه د روښاني طریقت د پلویانو او د دغه سیاسي، عرفاني او فرهنگي ښوونځي د معاصرانو له خوا په ډېره مینه و پالل سوه. تر روښانیانو وروسته خوشال خان خټک (۱۰۲۲-۱۱۰۰ هـ ق)، د هغه کورنۍ او د دوی د وخت نورو شاعرانو، لیکوالو او څېړونکو د خپل عصر د ایجاباتو او شرایطو له مخې، د نوو معیارونو په وړاندې کولو سره په پښتو لیکدود، شعر او نثر کې نور بدلونونه را منځ ته کړه. د پښتو ادب په معاصره دوره کې هم، د وخت له مقتضیاتو سره سم نوي معیارونه وټاکل سوه. په افغانستان کې د امیر شیرعلي خان په زمانه کې د نوو مطبوعاتو له پیل، او د پښتو ژبې را ژوندي کولو ته د هیواد د سیاسي واکمنانو له نسبي پاملرنې سره جوخت هم، د دغې ژبې په لیکدود او نورو برخو کې، د نوو بدلونونو لاره پرانیستل سوه. د خپلواکۍ تر گټلو وروسته، د شهید مولوي عبدالواسع کاکړ کندهاري (د پښتنو د نامتو عالم په ۱۳۰۷ ش د بچۍ سقاو له خوا په توپ کې والوزول سو) په مشرۍ پښتو مرکې (۱۳۰۱ ش / ۱۹۲۲ م) هم په خپل وار سره په پښتو لیکدود کې نوي بدلونونه راوسته؛ او په هغې پسې د پښتو ټولني (۱۳۱۲ ش) په جوړېدو سره هم په پښتو لیکدود کې نوي بدلونونه راغله. دغه راز، نامتو افغان سیاستوال، ژبپوه او اديب - وزیر محمد گل خان مومند (۱۲۲۳-۱۳۴ ش) او ځینې نور هم د پښتو لیکلاري پر نوو معیارونو څه نا څه ورزیات کړه (رشاد، ؟ د خیرالبیان لیکدود، ؟ خیرالبیان د بایزید روښان ۷۴). تر دې وروسته هم د نوو معیارونو د را منځ ته کولو په هیله، بېلابېلي غونډې او سیمینارونه جوړ سوه. د هري غونډې او سیمینار برخه والو هم په خپل روڼ نوي طرحي او نوو لاري وړاندي کړې، چې ځینې یې منلي سوي او ځینو یې له څو محدودو کسانو پرته چانه دي منلي. د بدلونونو او تغییراتو د لړۍ تر اوسه هم روانه ده؛ او تل تر تله به جاري وي. البته په دې لنډو خبرو کې مقصد دا نه دی، چې د پښتو لیکدود د معیاري کولو په لار کې ټول کوښښونه او هڅې په زېر او زور بیان کړو؛ بلکې دلته یوازې د دې واقعیت په یادونه بسنه کوو، چې د پښتو ژبې په گډون د هري بلي ژبې او هر بل معیار په جوړولو او ټاکلو کې ډېرو اوږدو وختونو ته اړتیا سته؛ هر معیار د پرمختگ د یوې ټاکلې دورې غوښتنو ته په جواب ویلو سره، خپل ځای داسې معیار ته پرېږدي، چې د خلکو راتلونکو غوښتنو او اړتیاوو ته جواب ووايي.

د پښتو ژبې، ادب او تاریخ وتلی او منلی استاد - علامه عبدالحی حبیبی (۱۲۸۹ ش / ۱۹۱۰ م / ۱۳۲۳ ش / ۱۹۸۴ م) په یوه علمي څېړنه کې، د ژبنيو بدلونونو او معیارونو د رینښو، عواملو او ټاکونکي ځواک په اړه خورا ارزښتناک بیانونه لري، چې دلته یې ځینې اړخونه په لنډ ډول وړاندي کوو.

لوی استاد د خپلو خبرو په پیل کې د یوه مشهور لیکوال په استناد د ژبې ویونکي پر درو ډلو وېشي؟ : لومړۍ ډله خواص، علماً او پوهان دي، چې ژبه د خپل فکر تابع کوي. دوهمه ډله او سطر طبقه ده. دریمه ډله عوام دي، چې فکر یې د ژبې تابع دی. وروسته د ژبې په پرمختگ او بډاینه کې د خواصو او عوامو د دوو اړخیزو اړیکو په اړه داسې لیکي: ؟ په لوی سر کې خو ژبه لکه د دنیا نور شیان او د انساني ژوندانه نور لوازم یو اجتماعي مخلوق دی، چې د بشري ژوندانه ټول اجتماعي قوانین پر تطبیق کېږي، نو چې سړی په لومړني نظر وگوري، اجتماع پر ژبې حکمراني کوي؛ او ځکه چې د اجتماع افراد اکثر وگړي او عوام وي، نو گویا پر ژبه حکمرانه او غالبه ډله هم عوام دي، مگر پسله لږ څه غوره دا خبره هم ښکاره کېږي، چې د اجتماعي ژوندون ډېر مواد او لوازم داسې هم دي، چې پر هغو باندي یوه خاصه ډله حکومت کوي؛ او تر خپل تاثیر لاندي یې

راولي، او ډېر شيان په خواصو پوري مخصوص دي او عوام نسبي کولای، چي پر هغو باندي خپله اغېزه په ښکاره او څرگند ډول خپره کړي. علم او ساينس او الهيات او هغه معلومات، چي د مادې له حده څخه لور دي، عموماً د خواصو د افکارو نتيجي دي؛ او دا ټول شيان مستقيماً د بشر په خاصه طبقه اړه لري؛ او د بشر فکري نواځ دي، چي دغه ښېگڼي يې ډېرې کړي؛ او هم يې تر موره پوري را رسولي دي. بالعکس ډېر دودونه او اجتماعي مراسم او د بشري حيات لوازم او عوايد دي، چي مخصوصاً د عوامو د ډلي تر اثر لاندي پيدا کيږي او پرورښت کوي او د مثبتو مباديو پر ځای دريږي او ډېر عمر ژوندون لري (حبيبي، آيا د ژبي واگي د چاپه لاس کي دي؟ شل مقالې، ۷، ۲). لوی استاد د همدې خبرو په دوام ليکي: هغه وخت چي مور د بشر د ژبو تاريخ گورو او په تحولاتو کي يې دقيق سو، نو دا هم د جامعې مال دى، او يوه جامعه په پېړيو پېړيو اوږدو زمانو کي ژبي پيدا کوي، او له يوه حاله يې بل حال ته اړوي، د خپلو احتياجاتو سره توسيع ورکوي، نوي الفاظ او مواد پکښي گډوي، مگر سره ددغه هم سرې داسي نه سي ويلاى، چي د جامعې خاصه طبقه او علماً او پوهان په دې کار کي هېڅ برخه نه لري، او د ژبو په حياتي چارو کي د دوی لاس کوم کار نه سي کولای (حبيبي، آيا د ژبي واگي د چاپه لاس کي دي؟ شل مقالې، ۷، ۳). دهري ژبي د ژوندانه د تاريخ پاني چي وکتلي سي، ډېرې برخي يې لکه په عوامو چي اړه لري، يوه غوره برخه يې په خواصو پوري هم مربوطه ده. عوام خو ژبه جوړوي، پراخوي يې، هري خوا ته يې سره کشوي، مگر خواص هم په ژبه کي مهم مواد گډوي. يو شاعر کولای سي، چي د عوامو د ژبنيو مواد څخه بېل نور نوي مواد او الفاظ په ژبه کي موجود کړي، او داسي يې پکښي حل او مزج کړي، چي عوام يې ور سره ومني، او د دوی ادبي سلطې ته غاړه کښېږدي. په حقيقت کي دا خبره د ژبو په ژوندانه کي ډېره مهمه ده، چي بايد ژبه فقط د يوې طبقې تر اثر لاندي نه وي، بلکي په داسي ډول وروزله سي، چي له دواړو ډولو څخه استفاده وکولای سي؟.

لوی استاد د ژبي په پيداښت، وده او ارتقا کي د ټولني د عامو ولسونو او پوهو کسانو؛ په تېره بيا ژبپوهانو، ادیبانو او شاعرانو ارزښتناکي برخي ته داسي گوري: زه غواړم چي په دې ليک کي خپلو ښاغلو لوستونکو ته دا حقيقت لڅ کړم، چي پر ژبي باندي د دغو دواړو ډلو حکمراني په مساوي ډول ده؛ او که د يوې ژبني واگي فقط يوې ډلي ته ورو سپارل سي، نو به هغه ژبه ډېر خپل مزيا او ښېگڼي بايلي.

په لوی سرکي که غور وکړو، خواص هم د ټولني او وگړو اجزا او غړي دي. خواص چي ژبه زده کوي په عوامو او وگړو کي وي؛ او د دوی د ژبي لومړنۍ تعليم هم د وگړو چاپېر دى. وروسته چي يو انسان د خواصو سره ناسته ولاړه وکړي؛ او د خواصو په محيط گډ سي، د دوی افکار او عقايد زده کړي، د دوی په ژبه ژبور سي بيانو د دوی په رنگ رنگيږي، او د ژبي د افادې هغه طرز زده کوي، چي په خواصو پوري اړه ولري.

د ژبو اصلي او حقيقي پرورشگاه هم د وگړو غېږ ده؛ او دا محيط ژبي ته د مور په دود تربيه ورکوي. دوهم محيط د خواصو او پوهانو چاپېر دى، چي ژبه له لومړنۍ مرحلې څخه ورته راځي. په دې محيط کي ژبه خپل طبيعي جمال لاسي ښايسته کوي، او رنگارنگ زېورونه او گڼې په پوري کيږي. ښايست يې داسي رنگ او رونق مومي، چي له ډېرې ښکلا نه پېژندله کيږي. (حبيبي، آيا د ژبي واگي د چاپه لاس کي دي؟ شل مقالې، ۷، ۳-۴).

د پښتو ژبي او ادب منلې بابا، لوی استاد علامه حبيبي، د خپل علمي بيان په يوه بله برخه کي، د ژبي د مانوي (معنوي) او لفظي ښکلا په زياتولو کي د پوهو او هونرمندو کسانو پر لويې برخي داسي ټينگار کوي: د ژبي د طبيعي حسن او ښکلا د ډېرولو او ښه دلچسپ کولو لپاره د خواصو د لاس مشاطگي لازمه ده. همدوی دي، چي د دې ښکلي ناوي په غاړه کي د ښکلا ښې گڼې وراچوي، او په خپله استادې او مهارت يې لانه پسي ښکلي کوي؟.

لوی استاد، په همدې مستدله ليکنه کي، دې روښانه حقيقت ته گوته نيسي، چي په ژبه او ادب کي د ژبپوهانو، شاعرانو، ليکوالو او نورو هونرمندو کسانو هر ډول ذهني، عندي او پر خپلسر لاس وهني، د ژبي د ښايست او شتمنۍ پر ځای، کراهت او بد خوندي را منځ ته کوي. دی کارې: ډېر ځله داسي هم پېښيږي، چي د يو طبيعي حسن په ښايسته کولو کي له سليقې څخه کار وانخيستل سي، او ناولي گڼې يې رونقه او بې يوې خاصي سليقې پر مخ او تندي کتار کړل سي. دلته د ذوق خاوندان دا فېصله کولای سي، چي تر دغي گڼې بې گڼې والی ښه دى؛ او دا ناوړه تحليله بې کاره ده. د ليدونکي تره ځني کيږي، او تر دغي

گڼې هغه طبيعي جمال ښه دى. د ژبې د آرايش په مرحله كې هم كټ مټ دغه خبره واقع كيږي .
د خواصو او پوهانو او اديبانو د نقش و نگار او گڼې اينبولولو ځاى د ژبې طبيعي او عامي څېره ده. كه دوى د ذوق خاوندان وي، او په مناسب او وړ ډول يې مخ په ادبي گڼو ښكلى كړي، خو ډېر ښه! اما كه دا گڼه په بې سليقگۍ او بې ذوقۍ پر مخ كښېښووله سي يا دوني ډېري گڼې پر مخ وركوټه كړه سي، چې بالكل يې مخ په پټ وي، او طبيعي جمال يې ورك سي، دلته نو سړى ويلاى سي چې دا ښه كار نه دى، او مثلاً د ميرزا مهدي دره نادره به ځني جوړه سي يا به د پارسي ژبې د تاريخ و صاف انشاء پردازي سي چې ډېره مكروهه ده. بالعكس كه د حافظ غوندي شعريا د سعدي غوندي روانه او سليسه انشاء وي هر څوك يې خوښوي، ځكه چې دوى ژبې له عامي موقف څخه ډېره نه ليري كوي، او ډېري مناسبې گڼې يې پر مخ ورايښي، او طبيعي رنگ يې ورغبرگ كړى دى. په پښتو كې هم بايد موږ دغسي وكړو؟ .

لوى استاد، له خپل ټول علمي نبوغ سره سره د ځان په گڼو هېڅ ژبپوه، شاعر، ليكوال او محقق ته دا حق نه وركوي، چې د خلگو ژبه تر خپلو، سياسي او ايديالوژيكو نظريو، شخصي غوښتنو او ذوقي تمايلاتو قربان كړي؛ په خپلو ناوړو تصرفاتو سره يې له خپل طبيعي او ولسي بهيره بلي خوا ته بوزي. علامه حبيبي، دې مسأله ته په اشارې سره، په ډېرو څرگندو او روښانه ټكو وايي: ؟ ژبه بايد چې د عمومي محاورې او ادال له پلوه كرغېر نه كړو. البته ليكوال او نويسندگان يې د مناسبې گڼې اينبولولو حق لري. يو سړى كه څه هم ډېر زبردست ليكوال او عالم وي داسي نه سي كولاى، چې له ځانه ژبه جوړه كړي. هو ښايسته كوي به يې.

د ژبې په ښايسته كولو كې بايد هر وخت دا خبره د ليكوالو په فكر كې وي، چې د ژبې طبيعي جمال ورك نسي او هم بارد تصرفات په ژبه كې و نكړي. ډېر ځله داسي ليدل كيږي، چې يو ليكوال د خپل فكر د قالب جوړولو لپاره په ژبه كې داسي مواد زياتوي، چې هغه مناسب نه وي. زما په خيال خو بهترين ليكوال هغه دى، چې ژبه په نامناسب ډول ښايسته نكړي او تر خپل فكر يې قربانه نه كړي، او په ناوړه توگه په ژبه كې تصرف ناروا وبولي، ځكه چې دا حق ډېرو لويو پوهانو او عالمانو ته هم نه وركول كيږي، چې دوى په ژبه كې ناوړه شيان داخل كړي. ؟ (حبيبي، آيا د ژبې واگي د چا په لاس كې دي؟ شل مقالې، ۷، ۵-۶).
لكه څنگه چې د پښتو ژبې، ادب او تاريخ بې ساري استاد، علامه حبيبي، په خپله عالمانه څېړنه كې يادونه وكړه، د ژبنيو معيارونو په غوره كولو كې بايد، د شخصي ذوق، لهجه بې تنگ نظريو او نورو غېر علمي معاملو په ټينگه مخه ونيول سي. ژبه هغه څه نه ده، چې ځيني كسان يې د خپل مال او متاع په څېر په خپل لاس كې ونيسي؛ او د زړه په غوښت يې دې خوا او ها خوا ته واړوي. د ژبنيو مسألو په حلولو كې بايد د ماهرانو او پوهانو پر ارزښتناكې ونډې سربېره، د خلگو او ولسونو ټاكوونكې رسالت هېڅكله له پامه ونه غورځول سي؛ مثلاً د ؟ خلق؟ ټكي پېرۍ پېرۍ مخكې له عربي څخه پښتو ته راغلې دى. همدا كليمه په افغاني چاپېر كې تر خپل نوي رنگ اخيستلو يا مغلغ كېدو وروسته د پښتو په لوېديزه (لوېديځه) لهجه كې د ؟ خلق؟ په بڼه او په مركزي او ختيزه (ختيځه) لهجه كې د ؟ خلق يا خلق؟ په ډول ويل كيږي. پېرۍ پېرۍ دمخه ددې كليمې تر څنگ د ؟ اولس يا ولس ؟ كليمه هم له توركي (تركي) ژبې څخه په پښتو ژبه ننوتې ده، چې اوس د خلگو په ليكنو او ورځنيو خبرو كې، خورا زياته كارېږي. دې دوو پردو (عربي او توركي) لغتونو اوس په پښتو كې داسي تابعيت او اهليتيت موندلې دى، چې څوك يې پردي نه گڼي. په داسي حال كې چې موږ په خپله پښتو كې ددې ټكي پر ځاى د ؟ وگړي؟ په نامه ډېره زړه او سوچه كليمه لرو، چې بولگې يې نه يوازي د پښتو په كلاسيك ادب كې خورا ډېري دي؛ بلكې ډېر پښتانه يې اوس هم د يوې ژوندۍ كليمې په توگه، په خپلو ورځنيو محارو كې استعمالوي .

د دې درو ټكو (خلق، ولس، وگړي) ترمنځ، چې دوه يې دخپل او يو يې سوچه پښتو دى، له ډېري مودې راهيسي سخته سيالي روانه ده. اوس داسي برېښي، چې د ؟ خلق يا خلق؟ مغلغ سوي ټكي د خلگو په ليكنو او خبرو كې له نورو ميدان گټلې وي. دا چې ولي د ؟ خلق يا خلق ؟ كليمې، تر ډېره حده زموږ د سوچه ټكي (وگړي) او توركي الاصله مغلغني كليمې (اولس يا ولس) ځاى نيولې دى، په ريشتيا هم د غور او تأمل وړ خبره ده. ښايي په پښتو او نورو نيزدې ژبو؛ لكه پارسي كې ځيني كسان د وگړي يا ولس په مانا ښه پوه نسي؛ خو د خلگو يا خلگو په مانا يې ژر سر خلاصېږي. دا كار نه خوشال خان خټک يا رحمان بابا كړى دى او نه هم زموږ د عصر لويو پوهانو؛ لكه لوى استاد علامه حبيبي، علامه رشاد، استاد الفت، استاد بېنوا او نورو. په

دې کار کې یوازې د هغې قاعدې لاس دئ، چې مور او تاسې یې نن د اسانتیا، لنډوالي، خوږوالي، پوخوالي، عمومیت او داسې نورو په نامه یادوو. دغه راز، پښتانه په بېلابېلو سیمو او لهجو کې د پارسي ژبې؟ کودک؟، د عربي ژبې؟ طفل؟، د هندي او اردو ژبو؟ چهوتا؟ او د انگرېزي ژبې چایلد (Child) ته د کوچني، کمکي، ماشوم، وورکي، وور، طفل او حتا حیوان ټکي کاروي. د پښتنو په بېلابېلو سیمو او قبیلو کې، د پارسي د؟ زن؟، د تورکي د؟ خانم او خاتون؟، د عربي د؟ نسوة او المرأة؟، د انگرېزي د؟ Wife؟ کلیمې له پاره مېرمن، ماینه، ماندینه، ښځه، خانم، کوروالا، د کوچنیانو مور، اورته، ارتینه، کورودانه، کډه او داسې نور ټکي کارېږي. په دغو ټکو کې تر ټولو غوره او معیاري ټکی هغه دئ، چې د سلیم عقل، ژور منطق، اسانۍ، سادګۍ، ښایست، عاموالي، یووالي او داسې نورو په څېر اصولو ته په بري سره جواب ورکړي. پله بله وینا، د ژبې ټولې برخې او جوړښتونه باید د طبیعت او ټولني د نورو پېښو او څیزونو په څېر د خلکو د منښت ازموینه تېره کړي. هر څه چې خلکو ومنل؛ په خپله د معیار مقام ته رسېږي. هر هغه څه چې ټولو خلکو نه وي منلي، له خپل ټول قوت او ملاتړ سره سره د معیار ویاړنسي ترلاسه کولای. د مزدک، مسجد، ماجیت، ماجت، جومات او په سلګونو نورو مترادفو ټکو تر منځ د معیاري توب مسأله به د عامو خلکو او ژبپوهانو د ګډو هڅو او پرېکړو په مرسته اوارېږي. په دې کار کې د خلکو د فرهنګي، اجتماعي او اقتصادي ګډون او ګډو اړیکو لوی لاس پروت دئ. دا خبره به هم وخت او پرمختګ حلوي، چې د خلکو یا خلکو همدا عربي الاصله مفغڼ ټکی باید د یوه منل سوي معیار په توګه (په ګ و کښل سي که په ک) په دې ډول خلګ په خپله خوښه او انتخاب د څو ټکو تر منځ د یوه د معیاري کېدو پر لور ګام اخلي. د ژبې په هره ستونزمنه او نا حل سوي مسأله کې، همدا قانون واکمني لري. ژبپوهان، ادیبان او څېړونکي باید هر ورو د معیاري ټکو، معیاري اصطلاحاتو، معیاري ترکیبونو، معیاري لیکدود او نورو ژبنيو معیاري جوړښتونو په غوره کولو او انتخاب کې د خلګو رایو او غوښتنو ته لور ارزښت ورکړي؛ ځکه ژبه او نور ارزښتمن فرهنګي میراثونه له یوې خوا د همدغو خلګو په چاپېر کې وده او پرمختګ کوي؛ او له بلې خوا د ژبپوهانو او ادیبانو علمي ارزښتونه هم په خپله له ټولني او خلګو څخه ترلاسه کېږي. د پښتو ژبې د بېلابېلو لهجو (ګړدودونو) فونولوژیک توپيرونه هم د یوه یا څو کسانو په پرېکړو نه لیري کېږي. دلته هم وروستی چاڼ او غوراوی د ولسي پرګنو په لاس کې دئ. خلګ د بدلونونو او پرمختګونو په هره دوره کې، تر ټولو مخکښ او خوځوونکی ځواک دئ. د هرې ژبې په لیکلې او شفاهي ادب کې د خلګو پرګنې ستره ونډه لري. لنډۍ، نارې، متلونه، انګېرنې، ټوټکې، لغتونه، تعبیرونه، ترکیبونو، اصطلاحات، ولسي شعرونه، سندري او په لسګونو نور ادبي ژانرونه ټول د عامو او حتا نالوستو خلګو له خوا زموږ ژبې او ادب ته لاره موندلې ده. هغه څه چې وګړو د خپل معیار په توګه منلي وي، د ژبپوهانو او ادیبانو په وچو پرېکړو نه بدلېږي. ځینې وختونه خو د خلګو د اوږد مهاله او پخو پرېکړو اړول ګرځېد ناممکن کار وي. کله کله د ژبنيو معیارونو په ګډون، د ژوند په هره برخه کې نوي معیارونه د کارپوهانو او متخصصانو له خوا را منځ ته کېږي؛ خو د ماهرانو او پوهانو له خوا جوړ سوي معیارونه، یوازې هغه مهال د منلو او پایښت وړ وي، چې د ټولني د عامو خلګو د اړتیاوو او ذوقي غوښتنو جواب ووايي. هغه ژبپوه او عالم، چې د خلګو ژبه د خپل ذوق، فکر او غوښتنو تابع کوي، په حقیقت کې ژبه او ولسي ادب له خپل اصلي تگلاري څخه پر بله بیایي.

داسې؟ معیاري؟ ژبه او ادب په خلګو پورې اړه نه لري. د پاڅېره داسې؟ کره او معیاري؟ ژبې ته باید د یوه قوم پر ځای د احمد او محمود نوم ورکړه سي؛ ځکه داسې جعل سوي معیارونه هیڅکله خلګ نه خوښوي؛ او نه د خلګو په ژبه او فرهنګ کې ډېر عمر دوام کولای سي.

شک نشته، چې د پښتو ژبې په بېلابېلو لهجو او بېلو جغرافیایي سیمو کې د علمي ټکو او اصطلاحاتو بېلوالی تر ډېره ځایه، د دې ژبې د ودې او پرمختګ مخه نیسي؛ خو دا کار هم د پښتنو تر منځ د سیاسي، کلتوري، اجتماعي او اقتصادي اړیکو له ټینګښت او پوخوالي پرته ممکن نه برېښي؛ مثلاً د کوزي خوا پښتانه د انگرېزي او اردو ژبو د څرګندو اغېزو له کبله ځینې علمي ټکي او اصطلاحات؛ لکه:؟ ژبپوهنه؟، ټولنپوهنه؟،؟ ارواپوهنه؟،؟ مخکپوهنه؟،؟ ستورپوهنه؟،؟ پوهنتون؟،؟ پوهنځی؟،؟ ښوونځی؟،؟ روغتون؟ او په سلګونو نور د؟ لسانیات،؟ سوشیالوجي؟،؟ نفسیات؟،؟ جیولوجي؟،؟ استرالوجي؟،؟ یونیورسیتی؟،؟ کاليج؟،؟ سکول؟،؟ اسپتال؟ په نومونو یادوي. د علمي ټکو، ترکیبونو او اصطلاحاتو په نوم ایښوونه کې داسې بېلوالی او رنګارنګي، د پښتو د یوه منلي معیار په لار کې له سترو خنډونو څخه دي. په بشپړ باور

سره، همدا خنډونه او اختلافونه، په بېلابېلو پښتني سيمو کې، تر ډېره ځايه د پښتو ژبې د خپرېدو او غوړېدو بهير ټکنی کوي؛ مگر بيا هم دې لوی او لوړ ارمان ته رسېدل د وچو ناستو پاسټو؛ پر پکړو او فرمانونو کار نه دی. پښتانه ژبپوهان، شاعران، ليکوال، څېړونکي او نور ولسونو يو ازي د ټينگو او مزبوتو اړيکو له لاري کولای سي، د پښتو ټکو او اصطلاحاتو د يوه واحد او منلي معيار په لور گټور گامونه پورته کړي. لراو بر پښتانه د خپلو هر اړخيزو او پياوړو اړيکو له برکته د دې وس مومي، چې بيا هم د اسانۍ، سادگۍ، سپېڅلتيا، خوږوالي او پوځوالي د اصولو په رڼا کې ښه له بدو بېل کړي. د يورنگۍ او سراسري معيار مقام ته رسېدل، د پښتنو په ټولنيز ژوند کې د بېلابېلو اړيکو او بدلونونو په چټکتيا او پراختيا پوري اړه لري. ټول پښتانه بايد په ټينگ هوډ او سره سينه، د داسې اړيکو او بدلونونو په چټکتيا کې برخه واخلي.

په معيار ټاکنه کې تلوار

ژبه په ټولنه کې له هغه سياسي او بنسټون سره ورته والی نه لري، چې په څو شپږو کې يو حکومت په بل حکومت يا يورژيم په بل رژيم واړوي. ژبه د ټولو اجتماعي او کلتوري پېښو په شان، د پېړيو په اوږدو کې وده او پرمختگ کوي. په ژبه کې د نوو معيارونو ټاکل هم اوږده وختونه غواړي. تلواړي او تصنعي معيارونه د هغو او موخو په څېر دي، چې خوږونکي يې نه د ژولو او هضمولو واک لري؛ او نه يې هم له خوږلو څخه خوند اخلي. داسې خيالي او بېرني گامونه ډېر ځله د يووالي او پيوستون پر ځای، د يوې ژبې د بېلابېلو سيمو او ويونکو تر منځ د بنسټيو، تربگنيو او ناوړه غبرگونونو ته لمن وهي. بې شکه د داسې ژبنيو او فرهنگي اختلافونو حتمي نتيجه دا وي، چې د يوه قوم ژبه او ډول ډول فرهنگي ارزښتونه، په لوی لاس له سترو خنډونو سره مخامخ سي.

ټول پوهېږو، چې د اسلام په سپېڅلي دين کې تل د يوه خدای، يوه قرآن او يوه پيغمبر خبري کيږي؛ مگر په عمل کې گورو، چې مسلمانان د اسلام د دغو اساسي اصولو پر خلاف پر بېلابېلو ډلو او فرقو وېشل سوي دي؛ او هره فرقه زموږ په پښتني اصطلاح د خپلي بنوروا خوند تر نورو ښه گڼي. د حق خبره خو داده، چې د نړۍ ټول مسلمانان د عظيم شان قرآن د عمران د سوري د دريم مبارک آيت؟ *وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا*؟ په رڼا کې، د يوه څښتن تعالی، يوه سپېڅلي قرآن او يوه خاتم الانبياء، حضرت محمد (ص) پر شاوخوا راټول سي؛ او له هر راز دوښمنيو او مخالفونو ډډه وکړي؛ اما دا کار په يوه ورځ کې نه کيږي؛ ځکه په مسلمانانو کې د دغه راز اوږدو فکري او فقهي اختلافونو له منځه وړل، په اسلامي ټولنو کې د بېلابېلو شرايطو او امکاناتو چمتو کولو ته اړتيا لري، چې دا گرده د وخت او زمان غوښتنه کوي. هر پښتني مسلمان ايماني وجيبه لري، چې د نړۍ د مسلمانانو تر منځ د اختلافونو او توپيرونو په له منځه وړلو کې هڅه او کوشش وکړي. . .

پښتو هم د يو لوی او لرغوني قوم ژبه ده. دا قوم په سلگونو قبيلې، خېلونه او پښې لري. کله کله دو ښمنانو او مغرضينو د تاريخ په اوږدو کې، زموږ له همدغه قومي او قبيلوي جلاوالي څخه ډېرې ناوړه گټې هم اخيستي دي. د لمر په څېر وښانه ده، چې د پښتنو يو موټي توب او پيوستون، پر سياسي خپلواکۍ او اقتصادي پرمختگونو سربېره، د هغوی د ژبې، ادب او نورو فرهنگي ميراثونو د روزني او پالنې غښتلی ضامن دی. د دې انکار نه منونکي حقيقت په پوهېدو سره خود سليم عقل او پياوړي منطق خبره داوه، چې پښتنو بايد پېړۍ پېړۍ مخکې له دغه راز بې بنسټه قبيله يي تربگنيو او اختلافونو لاس اخيستی وای؛ مگر بيا هم گورو، چې، په بېلابېلو قبيلو، خېلونو او پښو پوري تړلي پښتانه، خپلي قبيله يي ريښې او اړيکي د سترگو په رپ کې نه سي هېرولای. د يوه پياوړي، متحد او نه جلا کېدونکي پښتون قوم په نامه د ټولو پښتنو يو ځای کېدل؛ او تر خپلو محدودو قبيله يي پيوندونو تېرېدل، په هېڅ وجه د يوې ورځې خبره نه ده. دې ستر او سپېڅلي ارمان ته رسېدل، د ټولو پښتنو په ژوند کې تکامل او پوختيا ته اړتيا لري، چې دا کار بيا هم د وخت او زمان غوښتنه کوي. هو ملي او قومي ولولې کولای سي د دې بهير په چټکتيا کې مهمه برخه واخلي؛ خود يوه ايشېدلې او نه بېلېدونکي پيوستون له پاره پر قومي احساساتو سربېره، زموږ د ټولنيز ژوندانه په بېلابېلو برخو کې د پرمختيا او پوختيا مسأله تر هر څه ټاکونکې ده. په بله وينا

د پښتنو د گردو تېرونو او قبیلو تر منځ ژوري او هراړخيزي کلتوري، اجتماعي، او اقتصادي اړيکي د يوه غښتلي او پر مختللي قوم، يوې کره او منلي معياري ژبي د را منځ ته کولو په لاره کې، تر ټولو لومړی ضروري او مهم شرط دی. هر څونه چې د خلکو تر منځ سياسي، فرهنگي، اجتماعي او اقتصادي اړيکي ټينگي او نيژدې سي په هغه گچه د خلکو ژبه، مادي او مانوي کلتور د يوه منسجم، متحد الشکل او منلي معيار پر لور گام اخلي.

د نړۍ ځينو ژبو د خپلو صرفي او نحوي معيارونو په ټاکنه کې، ډېره بېره او تلوار کړې دي. د ليکنې له پاره يې داسې معيارونه غوره کړي دي، چې له ځينو محدودو گټو پرته يې، د زده کړې په برخه کې لويې ستونزې پېښې کړي دي. تاسې په پارسي، انگرېزي، فرانسوي او ځينو نورو ژبو کې بې شماره ټکو ته ځير سئ، چې په ويلو او کښلو کې يې ډېر زيات توپير سته. په انگرېزي ژبه کې، نه يوازې نالوستي کسان يا د ښوونځيو او پوهنتونونو زده کوونکي، په ويلو او ليکلو کې له جدي مشکلاتو سره مخامخ دي؛ بلکې د زده کړې د لوړو درجو خاوندان هم کله کله د ځينو ټکو د سمې املا په خاطر د ژبې قاموسونه لټوي يا خپلې ليکنې په کمپيوټرونو کې د ځای پر ځای سوو فرهنگونو په مرسته، له املايي او گرامري تېروتنو ژغوري. زه نه پوهېږم د داسې املايي معيار گټه په څه کې ده، چې څوک د عقل او هونې په مانا [خرد؟ د؟ خرد؟ / fad i x / د؟ خ؟ په زېر] په ډول ووايي؛ خود؟ خرد؟ په بڼه (بې ي) يې وکارې. د؟ خرد؟ دا املايي دود د نامه (اسم) په حالت کې، سمدستي د؟ خرد / rd / د؟ خ؟ په پېښ] له کليمې سره التباس مومي، چې د کوچني يا وړو کې په مانا ده. لوستونکی وارد واره نه پوهېږي، چې د؟ خرد؟ په ليکلو سره د پارسي ژبې ليکوال مفهوم څه دی؟ يا د سمسور او شين په مانا د خورم / m a u r x / د؟ خ؟ په پېښ] کليمه، چې د؟ خرم؟ په ډول يې کارې؛ او د خوړلو په مانا د؟ خورم؟ له فعل سره گډوډوي پېښوي. په پارسي کې د؟ سهراب؟، رستم؟، گناه؟، جرم؟، هنر؟، جمله؟ او سلگونو نورو په شان داسې خپل او پردي ټکي سته، چې د عربي ليکدود له مخې په ژبه کې دود سوي دي؛ او په هيڅ ډول د دې ژبې د اصلي ويونکو له املايي ځانگړتياوو سره سمون نه لري. د ږغونو په مخرجو کې هم د پارسي ژبې د افغاني (دری)، ايراني (فارسی) او تاجيکي لهجو تر منځ ډېر توپير او ليري والی سته، چې دا په خپله هم د يوه پاڅه او منلي معيار په لاره کې لويې ستونزې گڼلې کېږي.

په اوسنۍ پارسي ژبه کې د اوومو او چټکو معيار ايښوولو په لړ کې، د معرفي او مجهولي؟ ی؟ (په پښتو کې ځيني ليکوال معرفي؟ ی؟ ته لنډه؟ ی؟ او مجهولي؟ ی؟ ته اوږده؟ ی؟ هم وايي) تر منځ توپير هم له منځه وړل سوی دی. او س د دواړو؟ ی؟ گانو له پاره له يوه گرافيم (توري) څخه استفاده کېږي. په داسې حال کې، چې په پارسي ژبه کې د دې دوو بېلو ږغونو يا دوو؟ ی؟ گانو تر منځ بېلوالی، په ډېرو کليمو کې له ورايه څرگند دی. په راتلونکو کرښو کې، د دغه راز بېلوالی څو بولگې وړاندي کوو، چې د پارسي په اوسني معياري ليکدود کې دواړه په يوه بڼه کښل کېږي.

شیر / ri / په معروفه يا لنډه؟ ی؟، چې د شيدو مانا لري؛ او شیر / re / په مجهوله يا اوږده؟ ی؟، چې د زمري، غضنفر يا اسد مانا لري.

سير / ri s / په معروفه؟ ی؟، چې د هورې مانا لري؛ او سير / res / په مجهوله؟ ی؟، چې د ماږه په مانا دی. خير / ri x / په معروفه؟ ی؟، چې د تيره او تاريخ، خيره، هرزه، چټي، بې گټي او نورو په مانا دی؛ او خير / ri a x / د؟ ی؟ په سکون]، چې د ښېگڼي، ښه والي، صدقې او مال په مانا دی.

په پارسي کې بله لويه ستونزه، په صامت يا بې ږغه توري (consonant) سره د ځينو ټکو لوستل دي. دامشکل په اړدو او هندي ژبو کې تر پارسي هم ډېر او پراخ دی. د پارسي ژبې ويونکي، هره هغه کليمه سمه نه سي ويلاي، چې په سر کې يې وچ يا ساکن توری راغلی وي. د داسې ټکو د لوستلو له پاره بايد له هماغه ساکن توري سره يو صانت يا ږغیږ توری (vowel) وټري؛ مثلاً سپوږمۍ، خپل، ستاسو، روزگان يا د انگرېزي ژبې ځيني ټکي لکه سکول (ښوونځی، مکتب)، سټريټ (سړک، کوڅه، واټ، جاده)، ستار (ستوری)، ستايل (سبک، لاره، روش) او په سلگونو نوري کليمې، چې پارسي ژبې خلگ يې د خپلو ژبنيو ستونزو له امله د اسپوژمۍ؟، اخپل؟، استاسو؟، ارزگان؟، اسکول؟، استريت؟، استار؟، استايل؟ په بڼو وايي؛ او په دې توگه د بېلابېلو ټکو په وينگ کې، اضافي هجاوي يا څپې ورزياتوي.

په هندي او اړدو ژبو کې د ټکو پر پيل سربېره، د هغو په منځ کې هم د وچ يا صامت توري لوستل خورا گران او ستونزمن کار

دئ؛ په دې خاطر د دغو ژبو ويونکي مجبور دي، چې د يوه واول يا ډغير توري په منسلولو سره د ويلو ستونزه ليري کړي؛ مثلاً په همدغو ژبو کې پر ? سکول؟، ? ستيريت؟، ? ستار؟، ? ستايل؟ او داسې نورو ټکو سر بېره د ? پارک؟، ? کارډ؟، ? وارډ؟ او داسې نورو په شان انگرېزي کلیمو کې د ? r? له توري سره له ځانه بل ډغير توري يا بله هجا تړي؛ او په دې توگه داسې ټکي د پارک (k fā p)، کارډ (d ā r ā k)، وارډ (d fā ā w) په بڼو وايي. يا د پارسي ځيني ټکي لکه ? بخت؟، ? سخت؟، ? شناخت؟ او داسې نور د بَخْت (t a xā b)، سَخْت (t a xā s)، شناخت (t a xā nī) په ډول ادا کوي.

په اردو ژبه کې د ? اصول؟، ? حکومت؟ او ? حضور؟ په شان ټکي، د اصلي عربي تلفظ پر خلاف ټول د الف په زور سره وايي، په داسې حال کې چې همدغه کلیمې په پښتو او پارسي کې، د سوچه عربي تلفظ په څېر د الف په پېښ سره وييلې کېږي. البته دا څو مثالونه په هېڅ ډول د پارسي او اردو ژبو د وروسته پاته والي په مانا نه دي. د پارسي ژبې پراخي ادبي او علمي زېرمې او د اردو ادب چټکه وده، هر چا ته د لمر په څېر روښانه ده؛ خو په دې لنډه شننه کې د ژبپوهنې له اړخه دغو اوومو او نيمگړو معيارونو ته په پاملرني سره دا نتيجه اخلو، چې موږ بايد له نورو سره د سيالۍ او شريکۍ په خاطر، په پښتو کې داسې ناوړه او کرکېچن معيارونه جوړ نه کړو، چې زموږ له ژبنيو دودونو او جوړښتونو سره سمون ونه لري. زموږ د ليکلو او ويلو پښتو بايد کرار کرار يوه بڼه ولري. پښتانه په هېڅ ډول اړ نه دي، چې مفعلي او دخيلي کلیمې په خپل اصلي شکل و وايي. موږ پښتانه، د خپلي ژبني ځانگړتيا له امله ځيني اروپايي، روسي، هندي، عربي او پارسي لغتونه په خپله اصلي بڼه نسو ويلاي. زموږ په ژبه کې مروج ډغير واحدونه د هغو د ويلو وس نه لري. هېڅ شک نشته، چې دا کار د ښوونې او روزنې له لاري په اسانۍ سره کېدای سي؛ خو ژبه يوازې د څو لوستو او پوهو کسانو مال نه دئ. کله چې د يوې ژبې په اړه خبرې کوو، بايد د هغې ټول ويونکي په پام کې ونيسو؛ نه يو څو محدود ليکوالان، شاعران او لوستي کسان.

د همدې د لايلو پر بنسټ دا ډېره بڼه خبره ده، چې د معلوم، خوشحال، تسبيح، گناه، گمان، هنر، دښمن او نورو په څېر عربي او پارسي کلیمې د مالوم، خوشال، تسبي يا تسبي، گونا، گومان، هونر، دښمن په شان و وايو او وليکو. د پښتو په معياري ليکدود کې بايد د کلیمو د وينگ او کښنگ تر منځ توپير تر وسه وسه ليري سي؛ خو دلته د دې خبرې يادونه ډېره ضروري ده، چې د خپلو او پردو ټکو د اسانه ليکلو په دې بهير کې بايد زيات پام او غور وسي، چې د کلیمو او اصطلاحاتو په نوي يا اسانه ليکدود کې د گډوډيو او التباسونه مخه ونیوله سي. په ځينو ځايونو کې بايد د نوي ليکلاري تر څنگ د کلیماتو پخوانۍ اصلي املايي ډولونه هم په لينديو کې وکارو، چې خلکو ته د زړو او مروجو ټکو نوي بڼه روښانه سي؛ او په دې توگه له رېږنو او ستونزو و ژغورل سي. که د تلوارې معيار جوړولو په اړه، خپلي خبرې په څو ټکو کې را غونډي کړو، بايد و وايو چې هر څه بايد د ولس په ژبه وليکل سي؛ ژبپوهان، شاعران، ليکوال او څېړونکي بايد پر خپل سر د خلکو په ژبه کې بې ځايه تصرفات او لاس وهني ونه کړي، که نه نو ډېر ژر به د پښتنو د بېلابېلو سيمو خلگ څه چې حتا له خپلو کورنيو او خپلوانو سره هم د ترجمان له لاري خبرو اترو ته اړ او سو؛ ځکه هغوی به زموږ په جعل سوو ټکو او ترکيبونو نه پوهيږي.

په انگرېزي ژبه کې، دا ستونزې تر پارسي هم ډېرې پراخي دي. انگرېزان په سلگونو ټکي، يوراز ويايي او بل راز يې ليکي. دې کار د ښوونې او روزنې طبيعي او منطقي بهير له خورا سختو ځنډونو سره مخامخ کړی دئ؛ د مثال په توگه انگرېزان ? Knife?، ? Knight?، ? Colonel? او بې شماره نور ټکي د ? نايف؟، ? نايټ؟ او ? کرنل؟ په څېر ويايي، چې د وينگ او گڼنگ تر منځ يې ډېر توپير سته.

سر بېره پردې گيچوونکو رېږنو او پېچومو، د انگرېزي ژبې په خورا ډېرو لهجو کې، د ځينو ټکو ډغير توپيرونه تر اوسه پوري، د يوې معياري انگرېزي ژبې په جوړښت کې غټ ځنډونه دي. همدا اوس هم د هري لهجې ويونکي، د ويلو او کښلو پر خپلو خاصو لارو، ټينگ ولاړ دي. انگرېزان تر اوسه پوري په خپلو ليکنو او ورځنيو محاورو کې، د امريکايانو جوړ کړي ټکي؛ لکه ? Elevator?، ? Diaper?، ? Airplane?، ? Freeway?، ? Gasoline? او ډېر نور نه کاروي؛ بلکې د هغو پر ځای خپلي جوړي کړي کلیمې؛ لکه ? Lift?، ? Nappy?، ? Motorway?، ? Aeroplane?، ? Petrol? او نورو ټکي استعمالوي. همدغه راز، انگرېزان تر اوسه پوري خپل ليکدود، د دې ژبې د هري بلي لهجې تر ليکدود غوره گڼي. له دې امله يې د ? Labour?، ? Honour?، ? Cheque? او ډېرو نورو لغتونو املاً، له امريکايي ليکدود سره توپير لري .

د انگرېزانو، امريکايانو، آيرلنډيانو، سکاټلنډيانو، استراليايي وگړو او ډېرو نورو تر منځ د ځينو انگرېزي ټکو په ويلو کې هم د کتنې وړ اختلافونه سته، مثلاً انگرېزان د کله کله، ځيني وختونه، ندرتاً او داسې نورو په مفهوم د often ? کليمه د آفتن / n atf ā / په ډول تلفظ کوي. امريکايان دا ټکی بې ټې (t) د آفن / n af ā / په بڼه ادا کوي. انگرېزان د ښوونې او روزنې په مانا د education ? ټکی د ايجو کېشن / nae?kuʃɪ / په بڼه وايي؛ خو امريکايان هغه د ايدو کېشن / n ae?kduɪ / په ډول تلفظ کوي؛ انگرېزان د گټور او مساعد مهال، فرصت، موقع او داسې نورو په مانا د opportunity ? ټکی د اپرچونيتي / ɪ tɪ n u ɔ̃ rə ˈpɑ / په بڼه يانې په (چ) سره وايي؛ خو امريکايان همدغه کليمه د اپرچونيتي / ɪ tɪ n u t rə ˈpɑ / په ډول يانې په (ټ) سره وايي. داسې لهجه يې توپيرونه نه يوازې په انگرېزي او امريکايي لهجو کې خورا ډېر دي؛ بلکې د انگليسي ژبې په ډېرو نورو لهجو کې يې هم مثالونه لږ نه دي، چې يادونه يې دلته د تلوارې معيارونو په اړه خبرې نوري هم پسي اوږدوي. لېکن دا طبيعي توپيرونه او رنگارنگۍ د خلکو د سياسي، اجتماعي، فرهنگي او اقتصادي اړيکو د لا ټينگښت پر بنسټ، چې نن سبا د نوي والي (Modernism) او گلوباليزم (Globalism) په نومونو تعبيرېږي، کرار کرار مخ پر لږېدو دي. خلگ د سليم عقل، لوړ ذوق، اسانۍ، سادگۍ، يووالي او نورو اصولو په رڼا کې ښه له ناورو بېلوي؛ او په دې توگه د يوه منلي ملي او بين المللي معيار پر لور گامونه اخلي. دا ډول معيار هيڅکله په يوه ورځ کې نه را منځ ته کېږي؛ تل د پوختيا او بې قبډو شرطه منلو له پاره اوږده پړاونه تېروي؛ هيڅ ژبپوه، اديب او ليکوال د خپلسرو پرېکړو او فتواوو له لارې نه سي کولای داسې معيارونه پر خلکو و ټپي. که په وچو پرېکړو او فتواوو سره څه کېدای سواي، نو زموږ په جنگ ځپلي هيواد کې به د کوکنارو کرڼه او سوداگري ډېره پخوا په ټپه درېدلې وای؛ ځکه ډېرو ملايانو، پوهانو او دولتي مشرانو يې په غندنه کې، پرېکړې او خبرې کړي دي.

ټولو ته مالومه ده، چې د پرمختگ اوږدو پړاوونو د پښتو په صرفي او نحوي برخو کې ژور بدلونونه راوستي دي. اوس د همدې بدلونونو په رڼا کې ټول پښتانه په پوره باور او خوښۍ سره دې خبرې ته غاړه ږدي، چې خوشحال؟ د خوشال؟، گمان؟ د گومان؟، بلکه؟ د بلکې؟، معلومات؟ د مالومات؟، معنی؟ د مانا يا معنا؟، چه؟ د چي؟ او په سلگونو نوري پښتو، پارسي، عربي، تورکي، هندي او اروپايي کليمې له خپلو فونولوژيکو ځانگړتياوو او ژبنيو دودونو سره سمې وليکي. په پښتو کې دا کار له تاريخي پلوه، نن يا پرون نه د پيل سوی. لکه څنگه چې د پښتو ژبې د منځني پېر منظوم او منثور اثار په اډاگه ښيي د دې ژبې له خاصو غږونو او ولسي تلفظ سره سم د خپلو او پردو ټکو ليکل، په پښتو ادب کې اوږد تاريخ لري. طبيعي خبره ده، چې د پښتو ليکدود دا بهير په پيل کې، د هري بلي ژبې په شان له ځينو ځنډونو او ځنډونو سره مخامخ و. له نېکه مرغه دا کار په دې وروستيو وختونو کې، ډېر خوځښت او چټکتيا موندلې ده. پوره باور لرم، چې د پښتو ليکدود به په راتلونکو کلونو کې تر دې هم په تلوار او چټکۍ سره پرمختگ وکړي. په پښتو ليکدود کې به د اسانۍ، سادگۍ، پوخ والي داسې نورو قواعدو پر بنسټ، دا گټور بدلونونه د خلکو اړتياوو او غوښتنو ته مثبت جواب ووايي. هيڅوک به د وخت په تېرېدو سره پر دې خبره اعتراض او نيوکه ونه کړي، چې پښتانه شاعران او ليکوال ولي خپلي او پردې کليمې د پخواني گران او کرکېچن ليکدود له مخي نه ليکي. په دې کار کې هيڅ منطق او گټه نسته، چې پښتانه تل تر تله خپل او پردې ټکي، په سختۍ او تکلف سره، د نورو ژبو د اصلي ويونکو په شان ووايي؛ او په ليکلو کې يې بيا هم په پتو سترگود نورو ليکدود په پام کې ونيسي. د پښتو ژبې له فونولوژيکو خصوصيتونو سره سم د خپلو او پردو ټکو د ليکني د قاعدې پر خلاف په زياترو پخوانيو پښتو خطي نسخو کې، ځيني سوچه او اصلي پښتو لغتونه؛ لکه غونډي؟، باندي؟، وړاندي؟، مي؟، شي؟ او په لسگونو نورو عربي ټکو په څېر د غنډ يا غوند؟، باند؟، وړاند؟، م؟، ش؟ په بڼه د پېښ، زېر او زور په مرسته کښل سوي دي، چې په پښتني چاپېر کې په هيڅ وجه د منلو وړ نه دي. شک نسته، چې د پښتو ټکو دغه رنگه املايي بڼه، زموږ په ژبه کې د عربي ژبې او گرامر د ژورې اغېزې څرگنده نڅښه ده؛ چې دلويو شاعرانو او ليکوالو په گډون يې هيڅوک له اثره خوندي نه وه؛ مگر که دې مسألې ته د ژبپوهني او ژبښوونې د اوسنيو علمي او منطقي قواعدو له مخي په څير سره وگورو، پردې حقيقت هيڅکله سترگي نه سو پټولای، چې زموږ مخکښو شاعرانو او ليکوالو په پوهي يا ناپوهي سره خلکو ته د پښتو ليک لوست چاري گرانولې. تر هغه مهاله چې په پښتو ليکدود کې د بېلابېلو رغونو د بيان له

پاره ځانگړي توري او نخښي وي، د عربي تورو او نخښو کارول، له لويه سره سم او گټور کار نه دئ. د عربي ژبي د زور، زېر، پېښ او نورو نخښو په مرسته د غوندي؟، وړاندي؟، باندې؟، شي؟، مي؟ او داسي نورو سوچه پښتو ټکو ليکنه اوس هيڅ منطق او جواز نه لري؛ ځکه په پښتو کي خود دغه راز ټکو او ترکيبونو د ليکلو له پاره د تورو کمي نسته. په پښتو کي خو د يوې؟ پر ځای پينځه؟، گاني کاريري، نوموړولي خپلي سپېڅلي کليمې د عربي زېر په مرسته وليکو؟ زه خود پښتو په داسي ليکدود کي هم هيڅ ستونزه او نيمگړتيا نه وينم، چي پښتانه د دُعا؟ عربي ټکي د دُعا؟ (ځيني پښتانه همدا اوس دا کليمه د دوا؟ په څېر وايي او ليکي، چي دا کار د دارو درملو له ټکي سره د گډېدو ستونزه پيدا کوي)، د دگان؟ ټکي د دوکان؟ (ځيني پښتانه د د وکان پر ځای د هټۍ لُغت کاروي، چي له هندي ژبي سره گډه ريښه لري؛ او له ډېرو وختونو راهيسي په پښتو ادبياتو کي هم استعمال سوی دئ) او د دُښمن؟ مفعنه کليمه د دُښمن؟ په بنو وکاري. داسي لغتونه او کليمې له پېړيو پېړيو راهيسي زموږ په ژبه کي کاريري؛ او اوس زموږ د ژبي نه بېلېدونکې برخه ده. موږ هيڅ اړتيا او مجبوري نه لرو، چي داسي ټکي د پردو ژبو له رغيرو ځانگړتياوو او معيارونو سره سم ووايو؛ او يا يې د هغوی له گرامري اصولو او قواعدو سره خوله په خوله وليکو. تر هغه ځايه چي د دغه راز کليمو نوې يا اسانه جوله، التباسونو او گډوډيو ته لاره هواره نه کړي، زموږ له ځانگړو ژبنيو صرفي او نحوي خصوصيتونو سره سم، د هغو کارونه هيڅ تاوان نه لري.

پښتو بايد د اسانۍ، روانۍ، سپېڅلتيا، خوږوالي، پوخوالي، منطق او سليم عقل پر لور وده وکړي. سليم عقل او ژور منطق دا هيڅکله نه سي منلای، چي د کليمو د ويلو او ليکلو تر منځ مځکه او اسمان توپيرونه وي. هويو وخت په زياترو ژبو کي داسي توپيرونه تر سترگو کېدل؛ خو دا خبره له پياوړي منطق سره څنگ نه لگوي، چي موږ بايد همېشه د نورو پر چپه او راسته لارو روان او سو. که نورو ځان په ځاه او کنده کي اچوه، موږ يې هم بايد واچوو. پوهه او عقل حکم کوي، چي موږ بايد په چټکۍ خو ځيرتيا او غور سره، په خپلو ويلو او ليکلو کي توپيرونه له منځه یوسو. د تاريخي شواهدو په استناد، زموږ خلگ له پېړيو پېړيو راهيسي روزگان؟، ارغسان؟، ارغنداو؟، سپيرون؟، تلوکان؟ او په لسگونو نور جغرافيايي نومونه په خپلو اصلي او سمو بنو وايي؛ مگر د نورو ژبو مؤرخينو او ليکوالو داسي جغرافيايي نومونه د خپلو ژبنيو ستونزو يا تېروتنو له امله د ارزگان؟، ارغستان؟، ارغنداب؟، سفيد روان؟، تلقان؟ په بنو دود کړي دي. د دغو سيمو اصلي او سپېدونکي د پردو له خوا دغه ډول جعل سوي نومونه بېخي نه پېژني؛ او په اروپېدو سره يې کټ کټ خاندې. زموږ د هيواد د تاريخي جغرافيايي په ډېرو نومونو کي داسي تېروتنو موضوع د يوه اوږده بحث غوښتنه کوي، چي دلته يې ځای نه دئ. همدغه راز، ساپي؟، ورکزي؟، ساکزي؟، پوپلزي؟ او داسي نور د پښتنو ځينو قبيلو نومونه دي، چي د نورو خلگو د ژبنيو ستونزو ياد ځينو ليکوالو، مؤرخينو او څېړونکو د بې خبرۍ او تېروتنې له امله د صافي؟، اورکزي؟، اسحق زي؟، فوفلزي؟ په بنو باب سوي دي. زه نه پوهېږم، چي پښتانه د څه منطق له مخي دا سوچه او لرغوني پښتو ټکي د پارسي يا عربي ژبي په ناوړه رنگ لري. موږ بايد د خپلو قبيلو او پښو نومونه په خپله اصلي بڼه ووايو او وليکو. هغه څه چي دلته يې يادونه ضروري برېښي دا خبره ده، چي د کليمو په وينگ او کښنگ کي د توپيرونو او اختلافونو له منځه وړل، په بنوونه او روزنه، پوهاوي او راپوهاوي يا افهام او تفهيم کي ډېر گټور کار دئ؛ نو ځکه بايد د پښتو د ورته يا مشابهو ټکو په ليکلو کي هم تروسه و سه د گډوډۍ او التباس مخه ونيسو؛ د مثال په توگه په پښتو کي، بايد د دغه راز مشابهاتو په ليکلو کي هر ډول پېچومي ليري سي:

زړه / [ərz] / د ز په سکون]، چي مانا يې دل يا قلب دئ.

زړه / [araz] / د ز په زور، خج يا فشار پر دوهم سپون] چي د پخواني، مخکني، تېري سوي، گذشته، سابقه او داسي نورو ماناوې لري.

توره / [ar] / په معروف واو] چي د سېلاوې، شمشېر او داسي نورو ماناوې لري.

توره / [arot] / په مجهول واو، خج يا اکسينت پر دوهمه هجا] چي د تورمخي، خيره، سياه او داسي نورو په مانا ده.

مړه / [arm] / د ميم په سکون، خج پر دوهمه څپه] چي د مړه سوي يا مرده په مانا دئ.

مړه / [ar'am] / د سپر، شکم پُر يا هغه بڼخي يا بل بڼخينه حيوان په مانا، چي خېټه يې ډکه وي.

مره / a' a m / خج پر لومړۍ خپه [د تکیه کلام هغه ټکی، چي د پښتو په ختیزه (ختیځه) لهجه کي خورا باب ده. کوټه / a t o k / فشار یا خج پر دوهمه خپه [یاني خونه، اوتاګ (اتاق)، کمره او داسي نور.

کوټه / a t á w k / خج پر دوهم سپون [خره، خرمن، ډبران، انبار یا امبار.

په پښتو کي داسي مشابهې کلیمې خورا ډېرې دي، چي هم د لغتونو د ریښه پېژندنې (ایتیمولوژۍ) له پلوه ډېر توپیر لري؛ او هم بې په تلفظ او ماناوو کي بېلوالی سته؛ مگر موربې تر اوسه پوري په یوه بڼه لیکو. شک نسته، چي د نړۍ نوري ژبي هم له دې کړاوه نه دي ژغورلي؛ خو په پښتو کي د یوه څرګند او روښانه معیار د را منځ ته کولو په لړ کي باید دا موضوع هم له پامه لیري نه کړو. د خج ښوولو یوه کوچنۍ نڅښه په اسانۍ سره د دغه راز ورته ټکلو په ویلو کي د التباس او ګډوډۍ مخه نیسي. دغه راز د کلیمو په لیکنه کي د زور لرونکي، معدوله، معروف او مجهول او (ښایي ځیني کسان له دې نومونو سره موافقه ونه لري؛ او د هغو پر ځای د لنډ او، اوږد او او نورو په څېر نومونه غوره کړي) یوشان والي هم د التباس او ګډوډۍ ډېرې ستونزې پیدا کړي دي؛ ځکه د او توری په زور لرونکي، معدوله، معروف او مجهول حالت کي، ګرده په یوه بڼه کښل کیږي؛ په داسي حال کي چي د فونولوژۍ له اړخه ټول بېل ږغونه دي، چي باید په لیکلو کي هم د بېل توري (گرافیم) یا نڅښې (سیمبول) په لیکلو سره جلاسي؛ د مثال په توګه مور او س د غه ټکي ټول په یوه او کارو:

ولاړ / f ā l a w / په زور لرونکي یا ساده او [ایستاده، د ناست په خلاف.

وژل / l a ' ? a w / په زور لرونکي یا ساده او [او داسي نور.

سور / r ? / په معروف او [سور رنګ، سرخ، قرمز.

بوره / a r ? / په معروف یا لنډ او [خوږه، شکر، چینی، دلرګو یا فلز میدګي .

بوره / a r ? / په معروف یا لنډ او [زوی مړې، هغه ښځه چي بچی یې مړ وي.

بوره / a r o b / هغه سمسوره مځکه، چي له کره پاته وي.

تور / r o t / په مجهول یا اوږد او [تور رنګ، تور مخی، تاریک، سیاه.

تور / o r t / په مجهول یا اوږد او [پره، ګونا (ګناه)، تقصیر، اتهام، الزام.

کور / o r k / په مجهول یا اوږد او [استوګنځی، مېنه، خانه، مسکن .

همدغه رنګه د خویش، خوښتن، خواستن، خواهر په شان نور پارسي ټکي، چي په لیکلو کي یې و او شامل دي، خو په ویلو کي و او برخه نه لري .

ځیني ژبپوهان او قاموس لیکوونکي، د اوسنیو قاموسونو په څېر د پښتو ټکو د دغه راز مشکلاتو د له منځه وړلو له پاره، د فونیمیکي الفبا (Phonemic Alphabet) د تورو او نڅښو سپارښتنه کوي. دا نظر تر ډېرې اندازې علمي اړخ لري؛ ځکه یوازي د یوې علماً تنظیم سوي فونیمیکي الفبا توري او نڅښې کولای سي، د هر ټکي ټول ږغېر واحدونه په دقیقه توګه بیان او ښکاره کړي؛ خو زموږ په هیواد کي د فونیمیکي الفبا د تورو او نڅښو کارونه، یوازي د علومو اکاډیمۍ او پوهنتونو تر پوله پوري محدود ده. عام خلګ څه چي حتا لږ لوستي کسان هم د دغه راز الفبایي سیستم له تورو او نڅښو سره هېڅ اشنایي نه لري. له دې امله زموږ په هیواد کي د بېلابېلو ټکو د وینګ یا تلفظ پر نوو علمي لارو سربېره، د دودیزو لارو چارو استعمال هم بې گټي نه دی .

ښایي ځیني پوهان له لویه سره استدلال وکړي، چي دهرې ژبي لیکدود باید تر وسه و سه ساده او اسان وي. د دوی له نظره، په لیکدودنو کي د نوو تورو (گرافیمونو) یا نڅښو (سیمبولونو) ډېرول، د لیکنې دودیزې لارې چارې نوري هم پېچلي کوي؛ او په نتیجه کي خلګ له نورو پېچومو او مشکلاتو سره مخامخ کوي. له دې امله، په املايي سیستم کي د زور او زور کي، زور لرونکي، معدوله، معروف او مجهول او، بېلابېلو ځی؟ ګانو او نورو تر منځ توپیر ته په لور په سترګه نه گوري . دا خبره سمه ده، چي په لیکدود کي د لږو تورو او نڅښو کارونه د لیکنې چارې تر ډېرې ګچي اسانه کوي؛ خو که په ژبه کي د هر څه له پاره ځانګړې توری نه وي، نو دا کار له خپلي اسانۍ او سادګۍ سره سره، د وینګ (تلفظ) او کښنګ (لیکلو) تر منځ پراخ توپيرونه پیدا کوي؛ او دا توپيرونه ورو ورو له یوه پښت څخه بل پښت ته لاره مومي . په پای کي خلګ نه د خپلو اصیلو ږغېرو

خصوصیتونو پر بنسټ؛ بلکې د یوه میخانیکي او کرکېچن تعامل له مخې د ږندو په شان په لیکلو او لوستلو لاس پوري کوي. همدا مېخانیکي او کرکېچن جال دئ، چې خلگ په خوله؟ روستم؟ وایي؛ خود؟ رستم؟ په بڼه یې کارې. هیڅوک د دې گران او رېوونکي دود له مشکلاتو سترگي نه سي پټولای. زما په دې خبره سر نه خلاصیږي، چې د لیکنې دا ډول کرکېچن دود او دستور باید ولي تل تر تله جاري وي؟ مور ټولو ته څرگنده ده د الفبا هغه سیستمونه، چې د ژبې ټول ږغونه د بېلو تورو او نخبو په مرسته نه سي لیکلای، د لیک - لوست په چارو کې لوی خنډونه را منځ ته کوي. د دې خبرې په ریښتینوالي او سموالي کې هیڅ شک نسته، چې د هرې ژبې د بېلابېلو ږغونو له پاره د څو نوو تورو یا نخبو ټاکل، سره له ځینو لنډ مهاله کړاونو، د هماغه ژبې د اصلي ویوونکو له ږغونو سره سم، د لیکنې یا تحریري ژبې په پرمختگ کې د ډېرو گډوډیو او تېروتنو مخه نیسي.

په پای کې د دې ټکي یادونه به ځایه نه ده، چې د پښتو ژبې د یوه منلي او پاییدونکي معیار له پاره باید تر هر څه مخکې د خلگو د نیژدې والي او پیوستون په لاره کې عملي گامونه پورته سي. پښتو د یوې ژوندۍ او فعالې ژبې په توگه د کور او کلي له کوچني او محدود چاپېر څخه د ټولنیز ژوند هر ډگر ته وایستله سي؛ او په بشپړ ځواک سره یې ودي او پرمختگ ته کار وسي. په داسې شرایطو کې دئ، چې پښتو ژبې د پخوا او منلو معیارونو د را منځ ته کېدو خبرې په ډېرې اسانۍ تحقق مومي. هر لیکوال، شاعر او څېړونکی چې خپلې عقیدې، نظریې او بیانونه په اسانه، ساده او خوږو ټکو کې وړاندي کړي؛ او تر و سه زیار و باسي، چې په وینگ او کښنگ یا خبرو او لیکنه کې یې ډېر توپیر نه وي، په خپله د معیاري پښتو په رامنځ ته کولو کې لویه برخه اخلي. د پښتو ژبې معیاري بڼه په واقعیت کې د ویلو او لیکلو هغه اسانه، ساده، منطقي او معقوله لاره ده، چې هر څوک یې په ورین تندي منلو ته غاړه ږدي. ټول پښتانه په تېره بیا پوهان او د قلم خاوندان، د داسې لارې په جوړولو کې خپله ونډه لري. باید په هر اړخیزو او پرله پسې کوښښونو سره د پښتو د معیاري کېدو پر لور گامونه پورته کوو؛ او په دې کار کې تل د پوهې، منطق او تدریجي پرمختگ لاره غوره کړو. وچې پرېکړې او تش احساسات، د پښتو ژبې د پاخه او منلي معیار په را منځ ته کولو کې گټوره برخه نه سي اخیستلای...

د یوې کره او معیاري پښتو په لار کې پرتې ستونزې

د پښتون قام د ټولنیز ژوند بېلابېلو اړخونو ته په یوه سرسري او ځغلند نظر سره دا حقیقت له ورايه ښکاري، چې د یوې کره او معیاري پښتو په را منځ ته کولو کې خورا په پېڅر ستونزې او پېچومي پرتې دي؛ چې لیرې کول یې په هیڅ وجه د دوو یا درو ورځو کار نه دئ. لکه څنګه چې مخکې هم یادونه وسوه، دا ستر رسالت په تشو ولولو او وچو پرېکړو هم نه بشپړیږي. د دې لوی او ارزښتناک کار له پاره علمي او عملي کړنلارې ته اړتیا ده، چې د ټولو پښتنو په گډو کوښښونو سره گام په گام او پړاو په پړاو بشپړه سي.

د پښتو ژبې د ویلو او لیکلو د یوه معیاري سبک د جوړولو له پاره باید، تر هر څه مخکې دغه سپېڅلې او لرغونې ژبه په افغانستان کې د پارسي او په پاکستان کې د انګرېزي او اردو ژبو له ناوړه اغېزو و غوږورله سي. د دې خبرې مانا دا ده، چې پښتو باید په افغانستان او پښتونخوا کې د ترجمې یا دوهمې ژبې له دریځه ووزي. په بله وینا، پښتو باید د ښوونځیو، پوهنتونونو، دولتي او خصوصي ادارو، چاپوونکو او خپروونکو مؤسسو، تجارتي راکړې ورکړې او ټولنیز ژوندانه په یوه ژوندۍ، فعاله او خوځنده ژبه واورې. د افغانستان په پلازمینه (کابل) کې تر اوسه پوري پښتانه زده کوونکي د کافي پښتو ښوونځیو د نسته والي له امله جبراً د پارسي ژبې ښوونځیو ته ځي؛ د کابل پوهنتون د ژبو او ادبیاتو پوهنځي له پښتو څانګې پرته د کابل پوهنتون، کابل پولیتخنیک، کابل طب، حربې پوهنتون، هوايي پوهنتون او نورو ټولو تحصیلي او دولتي ادارو په بشپړه توګه ژبه پارسي ده. ښه مي په یاد دي، چې د کابل پوهنتون د حقوقو او سیاسي علومو په پوهنځي کې حتا له پښتانه استاد څخه هم په پښتو ژبه پوښتنه کول د کوپر (کفر) په څېر ناوړه کار گڼل کېده؛ د دولت په مطبوعاتې او خبري مؤسسو کې

ټول متنونه لومړی په پارسي ليکل کيږي؛ او بيا يوازي د تش په نامه حساب پوره کولو له پاره، په پښتو ژبه ترجمه کيږي؛ په پښتو ژبه ژباړل سوي کتابونه، ورځپاڼي او نور چاپي مواد تل د پارسي ژبي تر کتابونو، ورځپاڼو او نورو خپرنيزو موادو په ډېر ځنډ او ټيټ کيفيت چاپيږي. البته په پښتو ژبه د نوو علمي او تحقيقي اثارو ترجمه، پر خپل ځای ډېر ارزښتمن او گټور کار دی؛ خو هيڅ ژبه له هغو څخه پښتو بايد يوازي د ژباړي هغه هم ناوړه ژباړي ژبه نه وي. پښتانه شاعران، ليکوال او څېړونکي بايد په خپله پراخه او شتمنه ژبه د نوښتگرېيو، خلاقيتونو او هستونو لوی فرصتونه ولري. د همدغو موخو او هدفونو له پاره يې استعدادونو لا وغوړيږي؛ خو په پښتني چاپېرکي ترڅو او ځورونکو شرايطو، پښتو ژبه يوازي د يوې کمزوري او بې خونده ژباړي مقام ته ټيټه کړې ده. نور ولسونه په نوښتگرو او تحقيقي ليکنو سره خپلي ژبي ارتوي؛ او موږ د دوهمي ژبي په توگه يوازي د نورو پر بنو او بدو شخوند وهو. په داسي حالاتو کي ناڅاپي نه ده، چي هر څوک (پښتون، تاجيک، هزاره، اوزبک، بلوڅ او نور وروڼه قومونه) پارسي ژبي ته مخه کوي؛ ځکه په خپله مورنۍ ژبه يې د څه موندلو او څه لوستلو ټولي لاري بندي سوي دي.

په افغانستان او پاکستان کي سياسي واکمنانو تل د مځنکۍ بشپړتيا، سياسي خپلواکۍ، ملي واکمنۍ او نورو ملي ارزښتونو د ساتني او دفاع پر مهال تربيل هر قوم مخکي، زړورو پښتنو ته د قربانۍ او سربښندي بلنه ورکړې ده؛ او د خپلو سياسي گټو د ساتني په مقصد يې له پښتو ژبي او پښتو دودونو سره لوبي کړي دي؛ خو کله چي په هيواد کي سوله او امنيت ټينگ سوی دی، بيا نه يوازي پښتو او پښتني دودونو ته شا گرزول سوي ده؛ بلکي د پښتون ولس او پښتو ژبي پر خلاف د ځينو پوچ مغزو د ملنډو او زهرجنو تبليغاتو مخنيوي ته هم هيڅ پام نه دی اړول سوی.

پښتو ژبه له اوسني خپلي او نتلي حالت څخه خپل وړ مقام ته رسول، په هيڅ ډول خدای مه کړه له پارسي او نورو وطني ژبو سره د دښمنۍ او تربگنۍ په مانا نه ده. بايد دا عيني واقعيت په ورين تندي و منو، چي پښتو ته شا گرزول؛ او د ټولنيز ژوندانه په هره برخه کي د پارسي ژبي تسلط او واکمني په هيڅ ډول زموږ د ملي يووالي سيمبول نه دی. که څوک فکر کوي، چي د پښتو او نورو افغاني ژبو پر ځای د پارسي ژبي جبري خپرول او رواجول د دې هيواد د ملي وحدت ضامن دی، ډېر تېروتلې دي. د دې لرغوني او ويارلي خاوري هيڅ قوم او هيڅ وگړي د دې حق نه لري، چي پښتانه يا نور وروڼه قومونه د خپلي خوږې او سپېڅلي ژبي پر بنسټولو يا کم رنگه کولو ته اړاسي. له دې مسألې سره د علمي چلند لاره دا ده، چي د افغانستان د ټولو وروڼو قومونو بېلابېلو ژبو ته د هغو د ويوونکو په تناسب، د ودي او پرمختگ هر اړخيز امکانات برابر سي. په دې کي هيڅ شک او شبه نسته، چي پر شتمني او پراخي پارسي ژبي سربېره، د دې هيواد د نورو وروڼو قومونو د ژبو زده کړه هم، د هر رېښتيني افغان له لويو ښېگڼو او هونرونو څخه گڼل کيږي. پښتنو دا فضيلت او هيواد پالنه په عمل کي ښوولې ده. د پښتنو شاعرانو، ليکوالو او محققانو له خوا په پارسي ژبه د شعري ديوانونو، تاريخونو، ادبي او علمي اثارو شمېر دونه اوږد او مفصل دی، چي د يوه جلا کتاب د ليکلو اړتيا را منځ ته کوي؛ خو په دې لنډو ټکو کي د پارسي ژبي، ادب، تاريخ، تاريخي جغرافيا، کتاب پېژندنې، لرغونپوهني او ډېرو نورو علمي څانگو په بډاينه او پرمختگ کي، يوازي د افغاني فرهنگ د معاصر پېر د مخکښ او تر ټولو وتلي شاعر، ليکوال، مؤرخ او څېړونکي - لوی استاد علامه عبدالحی حبيبي (۱۲۸۹ ش / ۱۹۱۰ م / ۱۳۲۳ ش / ۱۹۸۴ م) د بې سارو علمي اثارو يادونه کافي ده، چي د نړۍ په ټول پارسي ژبي قلمرو (افغانستان، ايران او تاجيکستان) کي يې هيڅ حقيقال ليکوال، څېړونکی او عالم له علمي مقام او فيوضاتو انکار نسي کولای. د دې يادوني مقصد فقط دا دی، چي پښتنو هيڅکله د نورو وروڼو قومونو د ژبو؛ په تېره بيا پارسي په زده کړه او غوږېدو کي تعصب او بې پروايي نه ده کړې. سره له دې روښانه حقيقتونو، پښتانه نه يوازي له خپلي لرغوني او سپېڅلي ژبي سره تر هري بلي ژبي ډېره مينه لري؛ بلکي پښتو ژبه او پښتني دودونه د خپلي تاريخي پېژندنې مهمه برخه گڼي. د دې څو لنډو خبرو په يادولو سره اوس دلته دا پوښتني پيدا کيږي، چي پښتو ژبه په داسي شرايطو او حالاتو کي، څنگه وده او پرمختگ کولای سي؟ ايا په داسي شرايطو او امکاناتو کي، د پښتو ژبي د ويلو او ليکلو نوي معيارونه را منځ ته کېدای سي؟

جواب ساده او روښانه دی، تر څو چي له امو تر اباسينه، له چتراله تر بولانه او له بولانه تر غوره، د پښتنو په منځ کي ټينگي او مزبوتي (مضبوطي) اړيکي پيدا نه سي؛ او ټول پښتانه په يوه وجود او يوه او از خپله اصيله او لرغوني ژبه د ښوونځي،

پوهنتون، راديو، تلویزیون، مطبوعاتو، دولتي او خصوصي ادارو، سوداګری، لیکنو، مشاعرو، علمي او تحقیقي غونډو، کلتوري او هنري بانډارونو او نورو ډول ډول اجتماعي او اقتصادي فعالیتونو ژوندی او واکمنه ژبه نه کړي، تر هغه مهاله د پښتو په ویلو او لیکلو کې د نوو لارو او معیارونو مسأله د اوبو پر مخ کښي دي؛ ځکه هر معیار او هر سبک د بقا او پرمختګ له پاره لازمو شرایطو ته اړتیا لري. که غواړو، چې پښتو ژبه په ټوله نړۍ کې د یوه عام او منلي معیار تر مقامه ورسو، باید تر ټولو دمخه په خپله ټولنه او چاپیری کې د داسې لوی ارمان د تحقق حال او مجال پیدا کوو. په ټولنه کې د عیني او ذهني شرایطو له برابری او چمتووالي پرته څو شاعران، ادیبان، ژبپوهان، لیکوال او څېړونکي په یوه یا څو غونډو کې د ژبي او ادب نوي معیارونه نه سي را منځ ته کولای. د نوو معیارونو او نوو لارو ایجاد، یوازي د ټولني د واکمنو عیني او ذهني شرایطو په چوکاټ کې ممکن دی. چټکتیا او کراري یې له یوه سره د ټولني د مادي او مانوي (معنوي) ژوند په بدلونونو پوري اړه لري. د افغاني فرهنگ و تلئ او منلئ بابا، لوی استاد علامه عبدالحی حبیبي، د پښتو د معیاري لیکلاري په اړه همدغو واقعیتونو داسې اشاره کوي:

زما په خیال د پښتو لپاره یو تخیلي او حقیقي معیار؟ ټاکل د اوس کار ندی؛ او نه دا کار یو یا دوه تنه کولای سي. معیاري لیکنه هغه وخت کېدای سي، چې د پښتو له ټولو لهجو څخه د اجتماعي او مدني اختلاط او ادبي ګډون او تفاعل په اثر کې یو معیار را ووزي؛ او دا هغه وخت ممکنه ده، چې پښتانه له قبیلې یې ژونده ووزي؛ او تګ راتګ د نوي پکښي ډېر سي، چې ټولي لهجې او خصوصي تعبیرونه او ادوي او ګرامري خصایص سره ګډ سي؛ او د بقای اصلح؟ له قانونه سره برابر ناوړه ووزي؛ او ور؟ پاته سي. (حبیبي، پښتو نثر ته کره کتنې. ۲۵)

د لوی استاد په دغه بیان کې له ورايه څرګنده ده، چې د پښتو ژبي د معیاري لیکدود یا معیاري سبک را منځ ته کول، تر هر څه وړاندې د ټولو پښتنو په منځ کې د سیاسي، فکري، کلتوري، اجتماعي او اقتصادي اړیکو ټینګښت او پراخوالي ته اړتیا لري. طبیعي خبره ده، چې د انساني ټولنو تر منځ د بېلابېلو اړیکو پیاوړتیا، تدریجي او تکاملي بهیر دی. په بله وینا د پښتنو تر منځ د بېلابېلو اړیکو پراختیا او مزبوتوالی په خپله د معیاري توب شرایطو او امکانات برابر وي. دا کار د یوه یا څو کسانو تر وس و تلئ دی. که څوک د پښتنو بېلابېلو لهجو او رنگارنگو فرهنگي میراثونو ته په شا ګرزولو سره د خپلو جعل سوو معیارونو د تپلو او بابولو هڅه وکړي، داسې هلي ځلي پښتو ته د ګټې پر ځای ورانی او زیانونه رسوي.

د معیاري پښتو د را منځ ته کولو په لړ کې، د ځینو لیکوالو او پوهانو کونښنونه علمي تادا و نه لري. دا هڅي او تلاښونه تر ډېره حده احساساتي بڼه لري. لکه څنګه چې ګورو، کله کله د پښتو ژبي یوې او بلې لهجې ته د بې قاعدې لهجې په توګه ګوته نیوله کېږي؛ کله کله د پښتو معیاري؟ کولو له پاره، د حساب او هندسې په شان د فیصدی فارمولونه وړاندې کېږي؛ او کله کله بیا د ژبي علمي مسألې د سیاسي لانجو غوڅولو په څېر د ډېرو (اکثریت) او لږو (اقلیت) د اصولو له مخې حلېږي. زموږ دې ښاغلو پوهانو تر اوسه پوري دا مسلم واقعیت نه دی پېژندلئ، چې ژبه نه د فیصدی په فارمولونو او نه هم د اکثریت؟ او؟ اقلیت؟ د اصولو په مرسته، معیاري توب ته رسېدای سي.

عجبه خو دا ده، چې د پښتو په بېلابېلو لهجو کې د قاعدې او بې قاعدې خبره خو نه منلو او دقیقو او نه هم تېروتلو او مغرضو افغانستان پېژندونکو کړې ده. د پښتو ژبي او ادب و تلو استادانو- لوی استاد علامه عبدالحی حبیبي، علامه عبدالشکور رشاد، پوهاند صدیق الله رشتین، گل پاچا الفت، عبدالرؤف بېنوا، قیام الدین خادم او ډېرو نورو هیچا نه په پښتو لهجو کې د یوې ځانګړې لهجې د قاعدې او بې قاعدې خبره کړې ده؛ او نه یې د یوې کره او معیاري پښتو په لار کې، د و نډو د وېش؛ او د دې یا هغې لهجې د اکثریت او اقلیت په اړه خبرې کړې دي. د افغاني فرهنگ په تېره بیا پښتو ژبي منلي بابا، لوی استاد علامه حبیبي، او تر هغه وروسته د پښتو ژبي او ادب و تلي استاد، علامه رشاد، له خپلې ټولې پوهې او تبحر سره سره بیا هم هیڅکله ونه ویل، چې لیکوال او څېړونکي باید د دوي په کندهارۍ لهجه خبرې او لیکني وکړي. بالعکس یې ټول لیکوال، شاعران او څېړونکي هڅول، چې له هر ډول تکلف او تصنع پرته د خپلو عامو خلګو په ژبه لیکني وکړي. هغوی په ډېرې اسانۍ سره کولای سواي، چې د خپلې پراخي پوهې او علمي مقامونو په استناد، په پښتو ژبه او ادب کې د خپلې خوښې معیارونه وټاکي؛ او بیا یې د خپل نامه د غټولو له پاره د هیواد پر علمي، تحقیقي او مطبوعاتي مؤسسو و تپي؛ خو لکه څنګه چې ټول معاصران شاهد

دي، هغوی هیڅکله خپله لهجه، خپل سبک، خپل فکر او خپل لاره د معیار په توګه وړاندي نه کړه. تاریخي تجربې ښيي، چې د بېلابېلو ژبپوهانو، شاعرانو، ادیبانو او عالمانو له خوا وړاندي سوي معیارونه هیڅکله عام، ګلې او ابدې خصوصیت نه لري. د ژوندانه په هره برخه کې د پرون پیاوړي او پاڅه معیارونه، د نن له زورورو معیارونو سره سیالي او مقابله نسبي کولای؛ سبا هم په هره ټولنه کې نوي بدلونونه، نوي معیارونه او نوي دودونه له ځانه سره راوړي. د همدې اصل او قانونمندی پر بنسټ باید هیڅ معیار په پټو سترګو و نه منل سي. هر څه د نوو بدلونونو او پرمختګونو په رڼا کې و خپرل سي. په بله ژبه هر هغه څه، چې د نوي عصر غوښتنو او اړتیاوو ته معقول جواب و وایي، د خلکو له خوا په ورین تندي منل کیږي؛ او د معیار جامه اغوندي.

حقیقت دا دی، چې د پښتو ژبې په بېلابېلو لهجو کې د بې قاعدګیو او ګډوډیو په اړه څېړنه باید د پوهې او منطق پر پاڅه تادا و ولاړه وي. له بده مرغه د؟ معیاري پښتو؟ ځینې لارښوونکي، د پښتو ژبې د بېلابېلو موضوع ګانو په اړه څېړنه له راکټ ساینس سره ورته ګڼي؛ او په دې توګه چا ته اجازه نه ورکوي، چې د خپلې مورنۍ او پلرنۍ ژبې پر بېلابېلو اړخونو او موضوعاتو ورغږېږي. د دې ناوړه دریغ یوازنی مقصد له دې پرته بل څه نسبي تعبیر کېدای، چې هر څوک په پښتو کې د خپلسرو معیار جوړوونکو ناوړه لاس و هني، په پټو سترګو نعوذ بالله د قرآن دکړنو په شان ومني؛ او پر هیڅ ناسمو جعلیاتو یې د انتقاد ګوته کښېږدي. د پښتو ژبې او ادب لویو استادانو هیڅکله داسې بیانونه نه دي کړي. د دې پر خلاف یې هر چا ته بلنه ورکړې ده، چې په خپله مورنۍ لهجه او خپلو سیمه ییزو محاورو د پښتو ژبې او ادب په غوړېدو کې فعاله برخه واخلي... هر چاته څرګنده ده، چې پښتو د یوه ستر او لرغوني قوم ژبه ده. د دې ژبې د یوې ځانګړې لهجې په تړاو ناسم ګومان یا ناسمه پرېکړه، د ټولې ژبې ادبي اصالت او قاعده له پوښتني سره مخامخ کوي؛ ځکه همدا لهجې او ژبني جوړښتونه، زموږ د ادبي مخکښانو په لوړو او ګران بیو اثارو کې هم په پراخ توګه کار سوي دي. شک نسته، چې د هرې ژبې په بېلابېلو لهجو او ادبي اثارو کې کله کله ځینې ناوړه او بې قاعدې ټکي، ترکیبونه، عبارتونه او جوړښتونه تر سترګو کیږي، چې پښتو هم له دې طبیعي خصوصیاتو لیري نه ده؛ مګر دا نیمګړتیاوې هیڅکله په یوه خاصه لهجه پورې نه دي تړلي.

زه په خپله په تېرو دېرشو کلونو کې د خپلو اوږدو پردېسیو په ترڅ کې، د نړۍ پر بېلابېلو توکمونو او ژبو سربېره د خپل پښتون تېر له خورا ډېرو قبیلو، خپلونو او پښو سره مخامخ سوی یم. د هغوی له رنگارنگو دودونو او بېلو لهجو څخه مې په ریشتیا سره ډېر نوي شیان زده کړي دي. د زده کړې د لړۍ نه یوازې ما غوندي نالوستي سړي؛ بلکې هر پوه او سترګه ورسې ته هم خورا په زړه پوري ده. د افغانانو د مهاجرتونو دې اوږد بهیر او د خلکو د کلتوري، اجتماعي او اقتصادي اړیکو ټینګښت، د پښتو د مختلفو لهجو او بېلو رواجونو ترمنځ پخواني توپيرونه تر ډېرې ګچې لږ کړي دي. د بېلابېلو سیمو او قبیلو خلکو اوس په خپلو ناستو ولاړو کې داسې حقیقتونه وموندل، چې پلرونه او نیکونه یې په هغو هیڅ خبر نه وه. هر څوک له نورو سره په راشه درشه کې، خپل ناوړه پرېږدي؛ او د نورو ښه خپلوي. د پرمختګ او تکامل دا قانون، زموږ د مادي او مانوي (معنوي) ژوند په ټولو برخو کې جاري او ساري دی.

د؟ معیاري پښتو؟ ځینې جذباتي پلویان په واقعیت کې، د پښتني ټولني سیاسي، اجتماعي، فرهنګي او اقتصادي شرایطو ته په نه پاملرنې سره، د نورو ژبو د اومو او نیمګړو معیارونو پېښې کوي؛ او له هغو سره د سیالی او رقابت په هیله غواړي په یوه پلا له لومړۍ زینې څخه د بام سر ته توپ و وهي. له دې امله یې په لېونتوب سره لستوني را نغښتي دي، چې خپل ناوړه او جعل سوي معیارونه، په پښتو کې د نوو کشفیاتو په شان د ډله ییزو رسنیو له لارې پر خلکو وتپي. دې کار زموږ په ښکلي او سپېڅلي پښتو داسې شو ډنگ کړی دی، چې زه له شلو پښتونو سوچه پښتون هم، د دوی په ډېرو اختراع کړو ټکو او ترکیبونو نه پوهېږم؛ او یا مې په اړو ډېرو سره پښتورګي له خدا چوي.

که په څرګندو او روښانه ټکو و وایو، تر هغه مهاله چې په ټولنه کې له پښتو سره د سیاسي واکمنانو د مور او میرې چلند نه وي ختم سوی؛ او موږ خورو ورو پښتنو د خپلې ژبې او نورو کلتوري ارزښتونو د غوړېدو له پاره پیاوړي او ګړندي ګامونه نه وي اخیستي، د یوې معیاري پښتو را منځ ته کول، کټ مټ په ناوړه د کاغذ له موبنلو سره ورته والی لري. باید د پښتو د پرمختیا او پراختیا مسأله له ریښو او تاداوه حل سي. دا اساسي او بنسټیز حل په ګرده پښتني ټولنه کې د لازم مادي او مانوي شرایطو

په را منځ ته کولو سره میسر دئ، چي د هغو د بشپړتیا رسالت بیا هم زموږ پښتنو پر اوږو پروت دئ. باید له همدې شېبې څخه هوډ وکړو، چي د دې لوړ انساني او ملي هدف د تحقق له پاره په علمي تیاري او سره سینه کار کوو؛ او د پښتني فرهنگ د هر اړخيزي ودې او پرمختگ په لاره کې، له هېڅ راز قربانیو ډډه نه کوو. په پاکستان کې د پښتو د معیاري کولو په وړاندې پرتې ستونزي تر افغانستان هم ډېرې او پراخې دي، چي دلته یې په شمېرلو او څېړلو نور وخت نه نیسم. که و غواړو چي د پښتو د ویلو او لیکلو اوسنی پاشلی سبک تر یوه علمي او منلي معیاري مقام پوري ورسو، نو تر ټولو لومړی شرط د دې ژبې په وړاندې د بېلابېلو سیاسي او تبعیضي خنډونو لیري کول دي، چي د هغه په تحقق کې هم د پښتنو گډې هڅې او ټینګ یووالی ډېر ارزښتناک ځای لري.

د ژبې سوچه کول یانې څه؟

د ژبې سوچه کول، لکه څنګه چي له نامه څخه یې ښکاري د پردو کلیمو، ترکیبونو، تعبیرونو او اصطلاحاتو پر ځای د خپلو ټکو کاروني ته وايي. د ژبې د سوچه کولو خیال په ظاهره خورا ښکلی او په زړه پوري برېښي؛ خو په عمل کې ډېر گران او حتا ناممکن کار دئ. علمي څېړني او تاریخي شواهد جوتوي، چي بشري ټولني په بېلابېلو لارو او ډولونو یو پر بل اثر ښندي؛ او د نړۍ هېڅ بشري ټولنه د نورو له اغېزې خوندي نه ده. په داسې شرایطو او حالاتو کې، د ژبو د بشپړ سوچه کولو فکر له خپل ټول جذابیت سره سره، کټ مټ له یوه غولوونکي سراب سره ورته والی لري. د انسانانو په ژوند کې سیاسي، فکري، فرهنگي، اجتماعي او اقتصادي بدلونونه او متقابلې اړیکې د ژبو د سوچه پاته کېدو ټول خوبونه له منځه وړي.

د ژبې د سپېڅلتیا خوندي کول او د ژبې د یو مخیز سوچه توب په لاره کې کوښښونه دوې بېلې نظریې او مسألې دي. شک نشته، چي د هرې ژبې اصلي ویوونکي، له هغو څخه پښتانه باید د خپلې ژبې اصالت او سپېڅلتوب ته د زړه له کومې پام وکړي؛ د خپلو اصیلو ټکو، ترکیبونو او اصطلاحاتو په روزنه او پالنه کې نه ستړی کېدونکی زیار وگالي؛ په ورځنیو خبرو او لیکنو کې پردو ټکو، عبارتونو او محاورو ته په اسانۍ سره ځای ور نه کړي، چي زموږ د پلرونو او نیکونو د لرغوني میراث ځای ونیسي. له بده مرغه د ژبې د پرمختگ تگلوری تل زموږ په لاس کې نه وي، نو ځکه تل د یوه ژوندي موجود په توګه د طبیعي او غیر طبیعي عواملو د اثر ښندي له امله خپله څېره بدلوي؛ خود ژبې یو مخیز سوچه کول، د یوه تنګ نظره ملت پال او غیر علمي جریان په توګه، په حقیقت کې له ژبې څخه د ټولو پردو ټکو، ترکیبونو، اصطلاح گانو شپړل او د هغو پر ځای د سترگو په رپ کې د نورو ټکو درول دي. دا کار د ټولنیز ژوند بېلابېلو بدلونونو ته شا اړول؛ او په نتیجه کې د ژبې د ډېرو ارزښتناکو پانګو د ضایع کولو او کم رنگه کولو په لار کې هلي ځلي دي. داسې انقلابي غورځنګونه، خلکو ته د ژوندانه په ټولو چارو کې لوی کړاونه او پېچومي پېښوي. په راتلونکي څپرکي کې د ژبې د دغه راز سوچه تابه په اړه لنډې خبرې او ځینې مثالونه وړاندې کوو.

د ژبو د سوچه کولو افراطي لار

د ژبو سوچه کولو افراطي لار، تر ډېره حده سیاسي خټه لري. په ډېرو ملتونو کې ملتپالو شخصیتونو او گوندونو، د سیاسي او فرهنگي خپلواکۍ په ترلاسه کولو سره د ژبو د یو مخیز سوچه توب کړنلاري غوره کړي دي؛ خو حقیقت دا دئ چي د هرې ژبې، له هغې ډلې څخه د پښتو سوچه کول، هېڅکله د ملي جذباتو او ولولو کار نه دئ. د نړۍ په ټولو ژبو کې د بېلابېلو طبیعي او غیر طبیعي عواملو له امله، د پردو ژبو او فرهنگي جریانانو ژوري اغېزې له ورايه څرګندي دي. هېڅوک د انسانانو په ټولنیز ژوند کې، د هغو د متقابلو اړیکو او هراړخیزو بدلونونو له ستړي ونډې څخه سترګې نه سي پټولای. د ژبو د سوچه کولو افراطي چلند، د یوه پوخ علمي او منطقي تاد او پر ځای د احساساتو او هوس پر وچو بسو ولاړ دئ؛ نو ځکه بې ناکامۍ بله

نتیجه نه لري. د جرمني، تورکيې او ايران د افراطي سوچه کولو کړنلاري گرده د دې واقعیت روښانه بولگې دي. زموږ په هیواد کي هم د پردو ټکو د سراسري شپني غورځنگ د علمي او منطقي اساساتو پر ځای، نیشنلیستی منشأ او بنسټ لري. په دې مبحث کي د پارسي ژبي د سوچه کولو پر ځینو غیر علمي اساساتو او تاریخي مثالونو څو لنډي خبري کوو، چي د پښتو د سوچه کولو؟ مدعیان یې په غور سره وگوري؛ او هیڅکله د نورو د افراطي او غیر علمي کړنلارو پېښې ونه کړي. لکه څنگه چي پوهېږو ایرانیانو څو لسيزي مخکي په ډېر جدیت سره د پارسي ژبي د سوچه کولو بهیر پیل کړ؛ او غوښتل یې چي د ټولو د خپلو ټکو او اصطلاحاتو پر ځای خپلي پارسي کلیمې او اصطلاحات وټاکي؛ د دې افراطي او غیر علمي طرحي له مخي باید هر څه په څو میاشتو او کلوکي پارسي رنگ اخیستی وای؛ خو له دې امله چي دغو افراطي کړنلارو او کوښښونو، په ژبه او نورو فرهنگي مسألو کي د ټولنیزو بدلونونو د قانون پر خلاف عمل کاوه، نو ځکه یې د پام وړ نتیجه تر لاسه نه کړې. د ايران د پارسي کولو نه سترې کېدونکې فابریکه، په حقیقت کي له ډول ډول پېچومو او کړاونو سره مخامخ سوه. تر ټولو لومړی ستونزه یې دا وه، چي د پارسي کولو په ایراني فابریکه کي د ځینو اروپایي، عربي، تورکي او هندي کلیمو له پاره هیڅ ډول معادل ټکي ونه موندل سوه. له دې امله یې په ناچارۍ سره په سلگونو ټکي او اصطلاحات؛ لکه اسلام، دنیا، آخرت، زکات، صدقه، قانون، حقوق، میراث، مجاز، مشروع، مجلس، ثابت، مستحکم، کتاب، مطب، مجتهد، مجاهد، تصادف، تصادم، خانم، خاتون، کتک، کمک، چماق، تلگرام، تلگراف، اتوبوس، اتومبیل، ماشین، سیگار، ژنرال، کالوري، کروات او داسي نور په خپله اصلي بڼه ومنل. د پردو ټکو او مصطلحاتو د پارسي کولو له پاره د ايران بله ستونزه دا وه، چي د مروجو ټکو پر ځای یې خلگ په لوی لاس د پردو ټکو کارولو ته اړ کړه؛ مثلاً په ايران کي اوس زیاتره خلگ د؟ تشکر؟ یا؟ مهربانی؟ پر ځای د میرسي (Mercy) اروپایي ټکی کاروي. دغه راز د؟ شهراه؟ یا؟ شارع؟ پر ځای د اتوبان (موټر) + (Auto = سړک = Bahn) جرمني کلیمه او د سبزي پالک له پاره د انگرېزي ژبي د (Spinach) ټکی د؟ اسفناج؟ په بڼه استعمالوي. د داسي عربي، تورکي، هندي او اروپایي ټکو فهرست خورا اوږد دی، چي ایراني لغت جوړوونکو یې پر ځای پارسي کلیمې ایښي دي؛ خو عام خلگ یې په بهرنیو نومونو بولي. دا کار د افراطي سوچه کولو له ناکامۍ پرته بله مانا نه لري.

په ايران کي د پارسي ژبي د سوچه کولو یو بل مشکل دا دی، چي د ځینو پردو ټکو له پاره یې داسي بې خونده پارسي کلیمې غوره کړي دي، چي د سلیم عقل، ژور منطق، او پوځوالي یا په بله وینا فصاحت او بلاغت ازموینه نسي تیرولاي؛ د مثال په توگه ایرانیانو رادیو تلویزیون ته، چي د ډله ییزو اطلاعاتو د جهاني وسیلو په توگه په ټوله نړۍ کي منل سوي کلیمې دي، د؟ صدا و سیما؟ نومونه غوره کړي دي. په دې دوو ټکو کي لومړی ټکی؟ صدا؟ بیرته عربي لغت دی. په دې ډول ایرانیانو د؟ رادیو؟ د جهانشموله، اسانه او منلي کلیمې پر ځای د عربي؟ صدا؟ ټکی کښېښود. څوک نه پوهیږي، چي د دې کار گټه په څه کي ده؟ ولي باید په نړیواله گډه منلې او عامه سوي پردې کلیمه د بل داسي بهرني ټکي له خوا وشړل سي، چي خلگ یې له نوي مانا او مفهوم سره هیڅ اشنایي هم نه لري. یا په بله ژبه دا ټکی په فصیح او بلیغ ډول د نوي مفهوم (تلویزیون) د بیانولو وړتیا نه لري. دا یوازي د مسألې د شکلي او ظاهري اړخ مشکلات دي؛ خود؟ صدا؟ او؟ سیما؟ اصلي ستونزه د هغو په مانا کي نغښتې ده؛ ځکه د؟ صدا؟ عربي ټکی د اواز په مانا دی؛ او د؟ سیما؟ کلیمه د مخ، څپرې، تندي او داسي نورو په ماناوو راغلې ده. د؟ سیما؟ ټکی په عربي ژبه کي د علامت او هیئت په ماناوو کارېږي (عمید ۲: ۱۵۰۲) چي دا په خپله هم له یوې خوا له پارسي مانا سره د التباس بېله ستونزه پېښوي؛ او له بلې خوا د رادیو تلویزیون نړیوال ټکي یوازي د اواز او څپرې په ماناوو نه دي. په بله ژبه هر څه او اواز ته هیڅکله رادیو نه سو ویلای. همدغه رنگه هر تصویر، څپره او مخ په هیڅ ډول تلویزیون نه سي بلل کېدای.

که حقیقت ته تن ور کوو، نو دا خبره باید په ورین تندي ومنو، چي د رادیو او تلویزیون په نړیوالو ټکو کي د اواز او انځور تر لفظي ماناوو ډېر غټ او ارت مفهومونه نغښتي دي. رادیو داسي برقي او تخنیکي وسیله ده، چي د هغې په کومک خبرونه، خبرتیاوي، موسیقي او نوري اطلاعاتي مسألې له زرونو کیلومتره واټن څخه اورېدل کېږي. هو په رادیو کي اواز سته؛ خو هر اواز رادیو نه ده. که خر، سپی، چرگ یا نور ژوي اوازونه باسي، د دې مانا دا نه ده چي هري خوا ته رادیو گاني چالانه دي. که لږ څه ځیر سو په تلیفون، مخابراته، گویا (رغ څپروونکې آله) مایک (رغ ثبتوونکې آله) او ډېرو نورو تخنیکي او برقي

وسیلو کي هم او اوزونه سته. دلته هم دا پوښتنه پیدا کیږي، چي ولي دغه ښځه خپروونکو وسیلو ته راديو نه وایو؟ د اواز خپروونکي پر گډ خصوصیت سربېره، د دغو و آلو په میخانیکي او برقي جوړښت کي ډېر توپیر سته. هغه خپروني، چي د راديو له لاري کیږي، هیڅکله د تیلفون، مخابراتي، گویا، مایک او داسي نورو په مرسته نه کیږي. همدغه شان، په تلویزیون کي ریشتیا هم خبره او تصویر ښکاري؛ خو هر شکل او انځور د هیڅ منطق له مخي تلویزیون نه بلل کیږي. په تلویزیون کي د ځانگړو تخنیکي او برقي وسایلو په مرسته له اواز سره د ټولو ژوندیو پېښو تصویرونه هغه هم له سوونو او حتا زرونو کیلو مترو فاصلې څخه مالومیږي. هر عکس او انځور د ژوندي موجود په شان خبري کوي. تلویزیوني انځورونه او ږغونه، په حقیقت کي له لیري واټن څخه د خلگو ژوندي عکسونه او مخامخ خبري ښيي؛ مگر یو بې سا او بې اوازه تصویر، چي دوی بې سیمه بولي، څنگه د تلویزیون لوی، پراخ او پرمختللی مفهوم افاده کولای سي؟!

ایرانیانو د میزایل (Missile) د لاتیني ټکي له پاره د؟ موشک؟ کلیمه جوړه کړې ده. زه نه پوهیږم، چي دوی د موش یا مورک ټکي له کمه ځایه وموند، چي وروسته یې د تصغیر د څښکي (ک) په زیاتولو سره هغه نور هم پسي کوچنی کړ؛ ځکه د میزایل په ټکي کي خود مورک هیڅ یادونه نسته. که دا نوم ایښوونه، له مورک سره د میزایل د شکلي او ظاهري جولې د ورته والي پر بنسټ سوې وي، نو باید د؟ موشک؟ ایرانی لغت جوړوونکو په دې خبره سر خلاص کړي وای، چي هر میزایل له مورک سره په خبره او بڼه کي ورته والی نه لري. تخنیکي وسیلې هم د هر بل موجود په څېر، د نوو ساینسي بدلونونو او پرمختگونو له کبله خپلي بڼې او جولې اړوي. نه پینځوس کاله مخکي توپک او توپ پر خپله پخوانۍ بڼه پاته دي؛ او نه هم ورځ په ورځ پرمختلونکي راکیتونه. که یې پرون د مورک په څېر غټ غوږونه او اوږده لکۍ لرله، اوس ښایي گرسره د پراخو غوږو او اوږدې لکۍ په شان میکانیزمونه لري. د دې خبري مقصد دا دی، چي لغت جوړوونکی باید د نوو ټکو په جوړولو کي داسي نومونه غوره نه کړي، چي ونه او گونه یې د وخت په تېرېدو سره بدلون ومومي؛ او تر څه مودې وروسته د وضعه سوې ټکي مانا او مفهوم د شي له ظاهري او فزیکي جوړښت سره سمون ونه لري. سربېره پر دې ایا دا خبره منطق لري، چي پر داسي لویي او ستري وژونکي وسلې د؟ موشک؟ نوم کښېښوول سي، چي زرگونه کیلومتره واټن وهي؛ او د بېلابېلو مقصدونو له پاره په ټننو سوځونکي یا چاودېدونکي مواد له ځانه سره وړي؟ د دې نوم ایښوونکي پر خلاف ایرانیانو د کمپیوټر موس (Mouse) ته د؟ موش؟ ټکي غوره کړي دي، چي تر لسو سانتیټو ډېر اوږدوالی او تر پینځو سانتیټو زیات بر (سور) نه لري. دونه کوچنی وسیلې ته؟ موش؟ او هغونه لویي وسیلې (توغندي) ته؟ موشک؟ وایي. اوس نولوستونکي په خپله قضاوت کولای سي، چي د؟ موشک؟ جوړه سوې کلیمه څنگه د لوړ ذوق او ژور منطق اصولو ته جواب ویلای سي؟

په دې وروستیو وختو کي مي د بې بې سي راديو د پارسي ځانگي په خپرونو کي یو نوی ترکیب اورېدلی دی، چي کله کله یې د دغه ځانگي زیاتره افغان کارکوونکي هم د نورو ایرانی ټکو؛ لکه دادستان، دادگاه، دادرسی، پیگرد، بازداشت، بازجویی، بازرسی، بازداشتگاه، باشگاه، فرودگاه، دانشگاه، دانشکده، دانشجو، دانش آموز، شهرداری، شهردار، پروفیسور، راهبر، راهکار، پزشک، بازرگان او داسي نورو تر څنگ په ویاړ سره کاروي. دا نوی ټکی د؟ دوست دختر؟ ترکیبي کلیمه ده، چي په واقعیت کي د انگرېزي ژبي د گړل فرېنډ (Girlfriend) تحت الفظي ترجمه ده. مخکي تردې چي د دې بې خونده او ټکي په ټکي ترجمه سوې ترکیب په اړه څو خبري وکوو، هغو افغان فرهنگیانو ته د دې ټکي یادونه ضروري گڼم، چي که د؟ دوست دختر؟ په شان د پردو هر بڼه او بدیه پتو سترگورا اخلې، نو له دې څخه څه شرم کوي، چي د خپلو خوږو پارسي نومونو لکه:؟ خوشو؟،؟ څسر؟،؟ څسربره؟،؟ یازنه؟،؟ کاکا؟،؟ ماما؟،؟ سونو؟،؟ بیور؟ او داسي نورو پر ځای په خپلو ورځنیو خبرو او لیکنو کي ایرانی نومونه لکه:؟ مادرزن؟،؟ پدرزن؟،؟ برادرزن؟،؟ داماد؟،؟ عمو؟،؟ دایي؟ او داسي نور استعمال کړي؟ که دغو ښاغلو ته د ایرانی ټکو کارونه هیڅ رږ او تکلیف نه ورکوي، نو بیا په دې کي هم هیڅ بدې نسته، چي د خپلي ژبي د خورا ډېرو اشنا او مانوسو ټکو پر ځای د؟ هویج؟،؟ اسفناج؟،؟ سیب زمینی؟،؟ گوجه فرنگی؟،؟ خیار؟،؟ کمره؟،؟ رازیانه؟،؟ خردل؟،؟ او داسي نورو په څېر سلگونه ټکي هم په پراخه توگه دود کړي؛ تر عامو نومونو چي تېرسو، بیا نو وارد خاصو نومونو راځي، چي پر ایرانی پارسي مین افغان فرهنگیان یې باید په خپل شخصي ژوند کي په ټینگه مراعات کړي. هر چا ته مالومه ده، چي د انسانانو په نوم ایښوولو کي هم د ایران د پارسي ژبو او افغاني پارسي ژبو تر

منځ د برتويپرسته؛ خودا کار په تشو لاسونو د غرونو هوارول دي، چې زموږ جذباتي ايران مآبان به يې هيڅکله تر عهدي و نه وزي. له دې کبله چې د پېښه گرو دا عملونه له هيڅ راز علمي معيارونو سره سمون نه لري، نو له شرموونکي ناکامۍ پرته بله نتيجه هم نه سي را منځ ته کولای. موږ ټول بايد په دې روښانه حقيقت ځانونه پوه کړو، چې هره جغرافيايي محدوده ځانته بېل خصوصيات او مشخصات لري. ځيني ځانگړتياوي او مشخصات له يوه ځايه بل ځاي ته نه ورل کيږي؛ ځکه هر ملت بېله روحيه، بېل تاريخ او بېل وياړونه لري. زموږ ژورنالستان، ليکوال او څېړونکي هم بايد په پټو سترگو د هغو ټکو، ترکيبونو او اصطلاحاتو د کاپي کولو هڅه و نه کړي، چې زموږ د خلگو له ژبې، تاريخ او ملي دودونو سره سمون و نه لري. تر دې لنډې تبصرې وروسته اوس بيرته راگرځو د دوست دختر؟ د بدرازه او بد خونده ترکيب په اړه څو خبرو ته. د سلیم ذوق څښتن په خپله قضاوت کولای سي، چې د دوست دختر؟ نامأنوس، نازبېا او ناوړه ترکيب څنگه د انگرېزي ژبې د گډل فرېنډ مفهوم افاره کولای سي؟ ځکه چې په گډل فرېنډ؟ کي د هري همزولي، ملگري، دوستي، شريکي يا خواهر خواندې مفهوم نه دی نغښتی؛ بلکي دا ترکيبې ټکي اصلاً د هغي نجلۍ په مانا کارېږي، چې له خپل نارينه انډيوال سره جنسي اړيکي ولري. داسي اړيکي په افغاني، ايراني او نورو اسلامي ټولنو کي نامشروع يا غير قانوني بڼه لري؛ خو په لوېديزه نړۍ کي د عيسوي دين له ظاهري واکمنۍ او اغېزې سره سره د دې خبرې پوښتنه نسته. په پارسي کي د دې مفهوم له پاره رفيقه، معشوقه، محبوبه، يار، شاهد او داسي نور ټکي سته، چې هم د انگرېزي گډل فرېنډ؟ مانا په بشپړه توگه افاده کوي؛ او هم په پارسي ژبه او ادب کي له پېړيو پېړيو راهيسي اشنا او ښايسته ټکي دي.

شک نسته، چې د هري ژبې د ودې او پرمختگ په بېلابېلو پړاونو کي د تکلف او مشکل تراشۍ راز راز مکتبونه او لاري راغلي دي، چې پيروانو يې په لوی لاس د ژبې او هونر ساده مفهومونه د خپل ادبي او هونري کمال په توگه، پېچلي او کرکېچن کړي دي؛ خو دا خبره هر چاته د منلو وړ ده، چې داسي ادبي او هونري ښوونځيو په عامو ولسونو کي، چندان ځای او مقام نه دی موندلی؛ ځکه تکلف او تصنع د يوه دروند پېټي په څېر هيچا ته د زغم وړ نه دي. له دې امله د ټولني عام وگړي د هيچا گرانو ټکو، پېچلو ترکيبونو او کرکېچنو تعبيرونو ته زړه نه ښه کوي. له دې روښانه واقعيت سره سره، زموږ په ټولنه کي د پارسي او پښتو ژبو ځينو ژورنالستانو، ليکوالو او شاعرانو په پوهي يا ناپوهۍ سره د هيواد د ملي ټرمينالوژۍ د ښکلو او خوږو ټکو پر ځای د پردو ژبو د ناشنا، ناوړه او بې خونده کليمو داسي لاس خلاصي کارونې ته ملاوي ترلي دي، چې د پر ژبه خپله اصيله ژبه په خلگو کي پردی کړي. د دغه وړانوونکي فرهنگي بهير پلويان بايد په دې خبره ځانونه پوه کړي، چې د هري ورځي په تېرېدو سره د خلگو اسانه او خوږه ژبه د خپلو ږندو پېښه گريو قرباني کوي؛ او په خپلو لاسونو ځانو ته قبر کيني.

دلته بايد د ژبې د وړانولو او ملي هويت د له منځه وړولو دوو بېلو مسألو ته په ځير سره پام وکړو. که په افغانستان کي د ايراني پارسي بې خبره او افراطي پلويان غواړي په خپلو خبرو او حتا شخصي ليکنو کي، د خپلي خوږې پارسي پر ځای د ايران جعل سوي کليمې کار کړي، د دې کار په وړاندي هيڅ بنديز او پابندي نسته؛ ځکه هغوی په خپلو ناشنا او کله کله نامعقولو ټکو سره ځانونه له خپلو عزيزانو او خپلو خلگو بېلوي؛ عام ولس څه چې آن د خپلي کورنۍ غړي او نيژدې خپلوان او انډيوالان به يې هم په خبرو او ليکنو نه پوهېږي. ژورنالست، شاعر، ليکوال، څېړونکي او فصاحت او بلاغت د ډگر نورو کسانو ته تر دې لويه سزا نسته، چې خلگ له بيانه شکايت او کرکه وکړي. لکه څنگه چې افغانانو هيڅکله د نورو صادر سوي ايډيالوژۍ نه دي منلي، همدغه راز به هيڅکله د نورو ملتونو صادر سوو ټکو ته هم زړه ښه نه کړي. بله مهمه او ارزښتناکه مسأله د افغانستان د پېژندگلوۍ او هويت خبره ده، چې هيچا ته بايد له هغي سره د لوبو کولو اجازه ورنه کړه سي. زموږ زړور او توريالي ولس د افغانستان لرغوني تاريخ او وياړلو دودونو ته په ژوري کتنې سره په ټينگه پرېکړه کړې ده، چې په دې هيواد کي بايد تل د ځينو علمي، اداري او فرهنگي نومونو له پاره له ملي ټرمينالوژي څخه کار واخيستل سي. دې ملي ټرمينالوژي د اوږدو کلونو په ترڅ وده کړې ده؛ او زموږ ټول هيوادوال بايد د دې لرغوني او وياړلي خاوري د ملي تشخص او پېژندگلوۍ په خاطر هغه په گډو رسمي او دولتي چارو کي په جدي توگه په پام کي ونيسي. داسي ملي ټرمينالوژۍ د نړۍ په نورو متمدنو او مهذبو هيوادونو کي هم باب دي. ايرانيانو د خپل ملي هويت د ښوولو له پاره د فرهنگستان؟، دانشگاه؟، دانشکده؟ او داسي نورو په څېر نومونه غوره کړي دي. موږ هم بشپړ حق لرو، چې د افغانستان د پېژندگلوۍ له پاره خپله ملي ټرمينالوژي کار کړو؛ او د هيواد

په رسمي او دولتي ژوند کې د انگرېزي، يونيورسټي، او فاکولتي پر ځای د پوهنتون او پوهنځي ټکي استعمال کړو. دغه راز بايد لويه جرگه، ولسي جرگه، مشرانو جرگه، ستره محکمه، لويه څارنوالی، څارنوال، قضا، قاضي، ولسوالي، ولسوال، پوهيالی، پوهنيار، پوهنمل، پوهندوی، پوهنوال، پوهاند او سلگونو نورو پر ځای د پردو ټکود کاروني او خپروني مخه ونيوله سي. هر چاته څرگنده ده، چي افغانستان له سياسي، اجتماعي او فرهنگي پلوه يوه خپلواک هيواد دئ. همدا ملي ټرمينولوژي افغانستان له ايران، پاکستان او ټولي نړۍ څخه بېلوي. گرده افغانان بايد په خوښۍ سره دې واقعيت ته غاړه کښېږدي، چي افغانان سرو نه بایلي خو په هيڅ ډول حاضر نه دي، چي د خپلو پلرونو او نيکونو ژبه، تاريخ او دودونه هېر کړي.

د اينټرنېټ له برکته په دې وروستيو لسو - پينځلسو کلونو کې د نړۍ خلگ له يوې نوې ترکيبي کلپې سره اشنا سوي دي، چي ايميل (e-mail) نومېږي. هر څوک په دې خبره ښه پوهېږي، چي ايميل د اينټرنېټ له لاري د ليکنو او ډول ډول نورو اسنادو لېږلو او رالېږلو ته وايي. د ايران د پارسي ژبي د سوچه کولو ښاغلو ماهرانو دا ټکي د پست الیکټرونیک په بڼه ترجمه کړي. عجب به او اريانوکې ترجمه، چي انگرېزي اصطلاح ته يې د پارسي ترکیب پر ځای بېرته انگرېزي ترکیب غوره کړي؟! د ايرانيانو دا هو به هو اړول سوی ترکیب، پر خپل نامأنوس والي او نوي توب سربېره، تر خپل اصلي حالت ډېر اوږد او بې خونده دئ. څوک نه پوهېږي، چي ايراني لغت جوړوونکو د پست الیکټرونیک په ناوړه جعل او اختراع کې څه گټه ليدلې ده؟ ځکه ايميل (e-mail) له يوې خوا په ټوله نړۍ کې پېژندل سوي او منل سوي کمپيوټري اصطلاح ده؛ او له بلې خوا په وضعه سوي بڼه (پست الیکټرونیک) کې د پارسي ژبي هيڅ نخښه نه ليدله کيږي. په وضعه سوي اصطلاح کې خو نه د پست (Post) ټکي پارسي دئ، او نه هم د الیکټرونیک (Electronic) ټکي. هغه څه چي د ايرانيانو په دې خوښه کړې ترکيبي کلیمه کې د لمر په څېر روښانه دي، د اصلي نړيوالي او منل سوي بڼې ايميل (e-mail) په پرتله د دې ټکي اوږدوالی، بې خوندي او نوی توب دئ. دلته بيا هم د سليم عقل خاوند، په خپله قضاوت کولای سي، چي د ايرانيانو په پست الیکټرونیک کې څه مانوي (معنوي) او ظاهري ښېگڼه پرته ده؟ زه باور لرم، چي د سليم ذوق څښتن هيڅکله په خپله ژبه کې، هغو جهانشمولو ټکو او اصطلاح گانو ته د داسي معادل ټکو د جوړولو پلوي نه کوي، چي نه يې شکل او جوله د خپلې ژبي په شان وي؛ او نه هم تر اصلي بڼې اسانه او په زړه پوري. د ايميل د انگرېزي ټکي له پاره، د پښتو بربښنا لیک تر ايراني پست الیکټرونیک ډېر غوره دئ؛ ځکه د ايميل مفهوم يې په روانه، ساده او خوږه پښتو بيان کړی دئ؛ او تر ايراني وضعه سوي ترکیب ډېر لنډ او اسانه دئ. د لغت جوړولو هونر (هنر) او کمال هم په دې کې نغښتی دئ، چي نوې کلیمه بايد د مانا له پلوه دقيقه او جامع او د ظاهري شکل له پلوه لنډه، اسانه، خوږه او په زړه پوري وي. که د فصاحت او بلاغت د اصولو له مخي جوړ سوي ټکي او اصطلاحات، په خلگو کې د بهرنيو کلیمو، ترکیبونو او اصطلاحاتو تر تعميم او خپرېدو مخکي وړاندي سي، په پوره باور سره به هري خواته په لږ وخت کې باب سي.

په انگرېزي کې يوه مرکبه کلیمه سته، چي هات و اټر باټل (Hot-water-bottle) نومېږي. دا ترکيبي نوم لکه څنگه چي مالومېږي له درو بېلو ټکو څخه جوړ سوی دئ. ايراني ژباړونکو په خپلو اثارو کې د کيسه آب گرم؟ په ډول ټکي په ټکي ترجمه کړی دئ؛ خو پښتنو د دې دواړو اوږدو او بې خونده انگرېزي او ايراني مرکبو کلیمو پر ځای يو لنډ او اسانه ټکي غوره کړی دئ، چي ځيني پښتنانه يې؟ مشکوله؟ او ځيني يې؟ منسکوله؟ بولي (په پښتو کې په ښ؟ باندي د ش؟ او بښتل خورا ډېر مثالونه لري. (د مشکولي په لغت کې د ژباړي هيڅ رنگ نه ليدل کيږي. لنډه، اسانه، ساده او خوږه کلیمه ده؛ نو ځکه خلگو په ډېرې خوښۍ سره منلې ده؛ او ددغه شي له پاره يې د هري ژبي د وضعه کړو ټکو په وړاندي لاره بنده کړې ده. د همدې استدلال له مخي که په هره نوې کلیمه کې د غه راز خصوصيتونه خوندي وي هيڅ دليل نسته، چي نوې جوړه سوي کلیمه، د خلگو له خوا په خوښۍ سره و نه منل سي.

د داسي کلیمو او اصطلاحاتو فهرست ډېر اوږد دئ، چي د ټولو يادونه يې حتا په يوه مقاله کې هم نه ځايېږي. دلته د دغو څو مثالونو يادونه يوازې د دې خبري د اثبات له پاره ده، چي وښيو د ژبي داسي سوچه کول نه هيڅ علمي او منطقي تادا و لري؛ او نه يې خلگ په خپلو ورځنيو محاورو او مکالمو کې کارولو ته تيار دي؛ د باد راوړي کاغذ په څېر، تر څو مياشتو او کلو وروسته

يا بيرته پر بله خوا په هوا کيږي يا د کليماتو د ژوند او مرگ د قانون له مخي تل تر تله، له منځه ځي .

زموږ د سيمي ژبي، فکري او فرهنگي دودونه يوله بله داسي اخښلي او بخښلي دي، چي که د سوچه کولو په کار کي علمي او منطقي لار غوره نه سي، زموږ د ژبو او کلتور له ارزښتناکو لرغونو اثارو، فکري او فرهنگي سرچينو سره اړيکي، د نابودي تر حده کمزوري کيږي. په تورکيه (ترکيه) او د منځني اسيا په پخوانيو شوروي جمهوريتو کي همدا سي وسوه. د ژبي او فرهنگ لرغوني اثارونه په داسي بي رحمۍ له منځ يووړل سوه، چي اوس لوستو کسانو ته هم د خپلو پلرونو او نيکونو د علمي، ديني، ادبي او تاريخي اثارو پوهيدنه ډېره گرانه او رېوونکې ده .

که څوک د پښتو په سوچه کولو کي دغه راز افراطي او نامعقول گامونه واخلي، زموږ پښتنو راتلونکي پښتونه (نسلونه) به هم له لويو سرگردانيو او پېچومو سره مخامخ وي؛ ځکه که يوازي د پښتو ژبي د منځني دورې اثار په پام کي ونيسو، گورو چي په ټولو ليکنو کي د اسلام د سپېڅلي دين عقايد او نظريې مرکزي مقام لري. پر فقهي او مذهبي موضوع گانو سربېره، د پښتو عرفاني شاعري هم په ژوره توگه له عربي ژبي او اسلامي فرهنگ سره ټينگي اړيکي لري. دغه رنگه د سيمي تاريخي، سياسي، فکري، کلتوري، اجتماعي او اقتصادي بدلونونو ته په پاملرني سره هم دا خبره په بشپړه توگه جوتې ده، چي د گاونډيو ولسونو ژبو، فکري او فرهنگي بهيرونو، د پښتو پر گړدو اثارو ژوره اغېزه بندلې ده. له اوستا، سنسکريت، هندي او پنجابي څخه نيولې بيا تر زړې پارسي، پهلوي، عربي او تورکي پوري ټولي ژبي او په دغو ژبو ليکلي ديني، ادبي او علمي اثار، د پښتو ژبي او ادبياتو په بېلابېلو برخو کي ارزښتناک ځای لري .

که څوک په بي باکۍ سره د دغو ژبو د يومخيزي شرنې او ايستني هڅه وکړي، په حقيقت کي زموږ راتلونکو نسلونو ته د پښتو ادب د لرغونو ميراثونو په پېژندنه او څېړنه کي، جبران نه منوونکي ستونزي پيدا کوي. د پښتو د معاصر ادب او تاريخ بابا - لوی استاد علامه حبيبي (۱۲۸۹ ش/ ۱۹۱۰ م؟ ۱۳۲۳ ش/ ۱۹۸۴ م) له ځينو اريايي ژبو سره د پښتو ټکو او ترکيبونو د گډوالي او ورته والي او د پښتو ژبي د سوچه کولو په اړه خورا درنې او علمي نظريې وړاندي کړي دي، چي دلته يې د څو جوړولو يادونه ډېره گټوره گڼو. لوی استاد ليکي: د پښتو او دري او هندي ژبو ډېر لغات سره مشترک يا سره نژدې دي، دا ځکه چي يو خو په رېښه کښي سره شريک دي او بل دا چي ددغو خلکو په منځ کښي تل اقتصادي او تجارتي او فرهنگي روابط او تگ او راتگ موجود ؤ، نو ډېر کلمات له غربه شرق ته نقل سوي، يا له شرقه غربي خواته تللي دي. د پښتو؟ آس؟، د دري؟ آسپ؟، د

سنسکريت؟ اشو؟ څوني سره نژدې دي. د پښتو ډېره، او د سنسکريت ډېره سره مشترک دي. د پښتو؟ لس؟ او د هندي؟ دس؟ او د دري؟ ده؟ د تبديل تر خاص قانون لاندې دي، او ځکه چي هيڅ ژبه له مشترکو لغاتو او کلماتو څخه نه ده خالي، نو آيا د يوې ژبي تخليص د نورو ژبو له اثره څخه ممکن دئ؟ زما په عقیده، يا ! اما دلته بايد دا خبره هم وکم، چي د ژبي سوچه کول خو بالکل ممکن نه دئ، مگر د ژبي بنياد قوي کول او روزل او پالل ښه کار دئ. په ژبه کښي چي کوم کلمات اوس مستعمل دي، هغه په دې گناه ايستل، چي له بلي ژبي څخه راغلي دي، معقول کار نه ښکاري، مگر دغه کلمات په ثقافتي تعامل کښي اچول او له هغو څخه کار اخيستل ډېر ښه کار دئ (حبيبي، ژبي او د تکامل قانون: آيا د ژبو سوچه کول ممکن دي؟ ۱۹۹) .

د افغاني فرهنگ و تلئ او منلئ استاد، علامه حبيبي، له زړې پارسي سره د پښتو د نيزدې والي په اړه ليکي: ؟ حتا په هغو درو کرښو کي، چي د هخامنشانو د پاچا- داريوش (۵۲۲-۴۸۲ ق م) له خوا په زړه پارسي د بغستان پر ډېره ليکل سوي دي، هم له پښتو سره ورته مالومېږي (حبيبي، نظري به ادبيات پښتو ۴) .

لوی استاد علامه حبيبي، د؟ قرب زبان پښتو به پارسي باستان؟ تر سرليک لاندې په يوه تاريخي او فلاوژيکه مقاله کي ډاډ او باور ښيي، چي که د زړې پارسي موندل سوي اثار په دقيقه او ژوره توگه و سپړل سي، د پښتو ژبي په مرسته به يې ډېر تاريخ او مبهم اړخونه روښانه سي، ځکه د دې ژورې علمي ليکنې په استناد د ژبو تر منځ نيزدې والی له ورايه څرگند دئ (حبيبي، قرب زبان پښتو به پارسي باستان، يغما ۱، ۲۰-۲۴. د نور مالومات له پاره وگورئ: حبيبي، پښتو او پخوانۍ آريايي ژبي او د ځينو لغاتو مقايسه او پرتله ۴۵-۴۹ او حبيبي، د پښتو ژوندي کلمات په پخوانۍ فارسي کښي ۲۱-۲۴) .

د افغاني فرهنگ روښانه او تلپاته ستوري، دغه راز د يوې ژورې ژبنۍ او تاريخي شننې په ترڅ کي، د بغلان د؟ سرخ کوتل؟ په هغه ډبرليک کي، چي په ۱۹۵۷ م کال د؟ نوشاد؟ په معبد کي وموندل سو، د زړې دري ژبي (تخاری) له ځينو لغتونو سره د

پښتو ژبې پر گډوالي او ورته والي ټينگار كړى دى (حبیبی، نظری به ادبیات پښتو ۴) او (حبیبی، زبان دو هزار ساله افغانستان یا مادر زبان دری (تحلیل کتیبه بغلان) ۳۰-۱۳۹).

په بېلابېلو اریایي ژبو کې د پلار، مور، خور، ورور او ځینو نورو ټکو ورته والی او نیژدې والی ټول د دې روښانه حقیقت ښکارندوی دي، چې اوستا، سنسکریت، پښتو، پارسی او ډېری نورې اروپایي ژبې له آره گډې او نیژدې رینسې لري. علامه حبیبی، د پښتو ادبیاتو تاریخ په لومړي ټوک کې د اریایي قومونو د پیدایښت، خپرېدو، ژبو او نورو تاریخي حقایقو په اړه خورا ژوره او مستنده څېړنه لري. دا علمي څېړنه د دې واقعیت بېلابېل اړخونه سپړي، چې پښتانه په خټه اریایان دي؛ او ژبه یې د نورو اریایي قومونو له لرغونو ژبو سره په ډېرو ټکو، عبارتونو او تعبیرونو کې یوشانتي والی یا نیژدې والی لري (حبیبی، د پښتو ادبیاتو تاریخ، لومړی ټوک ۱۳-۲۴).

له اریایي ژبو سره د پښتو ټکو او ترکیبونو د گډوالي او ورته والي په اړه، د لوی استاد د نظریو تر لنډیز وروسته اوس باید په دې خبره پوره باور ولرو، چې په ځینو نورو اریایي ژبو کې کارېدونکي ټکي، ترکیبونه او تعبیرونه د پښتو مسلم مال او میراث دي؛ او هیڅکله باید د هغو په له منځه وړلو یا هېرولو کې هڅه ونسي. تر ټولو مهمه خبره دا ده، چې پښتو ژبه باید هر چاته ساده، اسانه او په زړه پوري وي. د پښتو د سوچه کولو په نامه د دې ژبې د منلو او پیژندل سوو کلیمو، ترکیبونو او اصطلاحاتو پر ځای د وحشي، گرانو او بې خونده ټکو وړاندې کول، پښتو ژبه د ریاضي او فزیک تر فارمولونو هم سختوي. طبیعي خبره ده، چې داسې گرانه او کرکېچنه ژبه، نه یوازې د زده کړې او څېړنې له پاره د بهرنیانو مینه نه سي پارولای؛ بلکې د پښتني ټولني په اصلي ویوونکو کې هم خورا ډېری ناخوالي را منځ ته کوي. دا چې ولي په اروپایي ژبو^۹

ایا پښتو ژبه سوچه کېدای سي؟

ژبه د یوه ټولنیز مخلوق په توگه تل د بدلونونو او تحولاتو په بهیر کې ده. د ټولني په ژوند کې سیاسي، اجتماعي، فرهنگي، فکري او اقتصادي تغییرات، هر مړو د ژبو په ټولو برخو کې ستر بدلونونه را منځ ته کوي. پر یوه ملت د بل هیواد سیاسي او پوځي واکمني، له یوه سیاسي او جغرافیایي چاپېر څخه نورو سیمو او هیوادونو ته د خلگو مهاجرتونه، د بېلابېلو ملتونو تر منځ فرهنگي، فکري او ډول ډول اقتصادي اړیکې، له هغو عواملو او سببونو څخه دي، چې د یوې جغرافیایي او کلتوري سیمې د خلگو پر ژبه او نورو ټولنیزو پدیدو د بهرنیو ژبو، فکري او فرهنگي جریاناتو ښو یا بدو اغېزو ته لاره هواروي. دا اغېزې له یوې خوا د یرغلگرې ژبې او فرهنگ په سیاسي، پوځي، اجتماعي او اقتصادي پیاوړتیا او له بلې خوا د ځپل سوو ملتونو د ژبو او دودونو په ټینګښت او غښتلوالي پورې اړه لري. هغه ژبې، فرهنگي، فکري او اجتماعي دودونه، چې بې پیاوړو او مزبوتو (مضبوطو) رینسو زموږ خاوري ته راغلي وه، د تندراو برېښنا په څېر بیرته ولاړه. د دوی پر خلاف هغو ژبو، مادي او مانوي اړیکو، چې د راز راز علتونو او اسبابو له مخې یې په دې محکمه کې ژوري او پلني رینسې و ځغلولې، د پېړیو پېړیو له پاره یې زموږ پر ژبو، فکري، فرهنگي، اجتماعي او اقتصادي ژوندانه داسې پراخي او زوروري اغېزې پرېښوولې، چې په بشپړ باور سره اوس زموږ د هیواد او خلگو د ټولنیز ژوندانه په نه بېلېدونکې برخې او بنسټې ده. په اروپایي ژبو کې د یوناني او لاتیني ژبې او زموږ په سیمه کې د اریایي، عربي او تورکي (ترکي) ژبو متقابل تأثیر د همدې سیاسي، فرهنگي، دیني، اجتماعي او اقتصادي اړیکو او بدلونونو غوره مثال دی. لکه څنګه چې موږ د معیار او معیاري ژبه څه ته وایي؟ تر سرلیک لاندې دې خبرې ته لنډه اشاره وکړه، زموږ پر لرغونې مېنه (اریانا، خراسان او افغانستان) د هخامنشانو، یوناني سکندر، هندي موریایانو، عربو، مغولو، انګرېزانو، روسانو، امریکایانو او نورو له پوځي، سیاسي او فرهنگي یرغلونو سره په ژبه، کلتور، فکري او اجتماعي ژوند کې ژور بدلونونه راغله؛ او تراوسه پورې د دې بدلونونو لړۍ روانه ده. په دې ډول، دا مسلم او انکار نه منونکی حقیقت دی، چې د نړۍ هیڅ ژبه او فرهنگ له نورو ژبو او تهذيبنو څخه بې اغېزې نه دی. د یوې ټولني په ژبو او کلتوري ژوند کې د نورو ولسونو د ژبو، فکري او فرهنگي

جریانونو تر څنګ د سیاسي، اجتماعي او اقتصادي اړیکو د اغېزو کم رنگي یا بیخي نسته والی، په واقعیت کې د بشري بدلونونو له تګلوري څخه د داسې ټولني د لیري والي؛ یا د بهرنۍ نړۍ په وړاندې د هغې د پیاوړي مقاومت په دې مانا ده. بشري ټولنه د راز راز تمدنونو زانګو ده. په نړۍ کې هیڅ ټولنه تل تر تله له نورو خلګو او ولسونو څخه جلا ژوند نه سي کولای. د بشري اړیکو په دې پرمختللي پړاو کې زموږ پراخي نړۍ د یوه کلي بڼه اخیستې ده. د نړۍ ټول هیوادونه او ملتونه د ځنځیر د کرپیو په څېر سره تړل سوي دي. له دې ځنځیر څخه وتل له هره اړخه ناممکن کار دی. انسانان د همدې ارادي او غیر ارادي بدلونونو، اړیکو او پرمختګونو له امله د یو بل کلیمات، ترکیبونه، تعبیرونه او نور مادي او مانوي دودونه یا په خپله خوښه اخلي؛ یا د وخت له غوښتنو سره سم په زور او جبر سره پرې تپل کېږي. دا نوي بللي یا نابللي مېلمانه د خپل نوي والي او اغېزمنتیا له کبله د محکومو خلګو ژبو او رواجونو ته لار مومي؛ او تر اورېدې مودې وروسته کټ مټ د انسانانو غوندې په خپل نوي محیط کې لومړی د اهلیت او تابعیت حق تر لاسه کوي؛ او په پای کې د نوي ټولني او نوي ژبي په بڼه بدلونکې برخه اوږي؛ کرار کرار نوره وده کوي؛ او تر لازم پوځوالي وروسته په خپل نوي ټاټوبي کې د نوو ټکو، نوو اصطلاحاتو او نوو ترکیبونو په بڼه نوي نسلونه زېږوي. راغلي ټکي او ترکیبونه په نوې ژبه او نوي ټولنیز چاپېرکي، زیاتره په بدله یا اوښتي جوله؛ خو کله کله په خپله اصلي او ابتدایي ګونه ژوند ته دوام ورکوي.

پښتو هم د نورو ژبو په دود، په افغاني ټولنه کې د سیاسي، اجتماعي، فکري، فرهنگي او اقتصادي بدلونونو او پرمختیاوو په ترڅ کې له بېلابېلو ژبو او ټولنو څخه خورا ډېر لغتونه، ترکیبونه، اصطلاحات او محاورې اخیستي دي، چې اوس په خوښۍ سره زموږ د ژبي او کلتور نه بېلېدونکې برخه ده. په بېلابېلو ژبو کې د کلیمو، اصطلاحگانو او عبارتونو د راکړې ورکړې مسأله اوس دونه (دومره) پراخه او روښانه ده، چې آن د مثال او بولګې وړاندې کولو ته یې هم هیڅ اړتیا نه لیدله کېږي؛ ځکه د هر لوستونکي په ذهن کې د داسې ټکو او اصطلاحاتو بې شماره مثالونه سته.

د انسانانو تر منځ ګډو اړیکو، د ژبي او فرهنگ په ګډون د ژوندانه هیڅ برخه، د نورو ملتونو له ژبو او دودونو څخه لیري او بې اغېزې نه ده پریښې. د پښتو ژبي او ادب ځلانده او تلپاته ستوري - لوی استاد علامه عبدالحی حبیبي (۱۲۸۹ ش/ ۱۹۱۰ م؟ ۱۳۲۳ ش/ ۱۹۸۴ م) د خپل نامتو اثر؟ سپېڅلي پښتو؟ په دقیقه او عالمانه سربزه کې د سیوطي د؟ المهر؟ په استناد، په قرآن عظیم الشان کې هم د پردو ژبو د اثر ښندنې او ځینو معربو ټکو یادونه کړې ده، چې په هغو کې د پارسي ژبي؟ اباریق؟ او؟ سجيل؟، د رومي ژبي؟ قسطاس؟ او؟ شیطان؟، د حبشي ژبي؟ جبت؟ او؟ دري؟، د سریاني ژبي؟ سراق؟ او؟ طور؟، د زنگي ژبي؟ خصب؟ او؟ سری؟، د عبري ژبي؟ فوم؟، د تورکي ژبي؟ غساق؟، د هندي ژبي؟ مشکاة؟، د قبطي ژبي؟ هیت لک؟ شامل دي؛ او د داسې ټکو شمېر سلو ته رسېږي (حبیبي، سپېڅلي پښتو کج).

که په اروپایي ژبو کې د انګرېزي، فرانسوي او اسپانوي او په سامي ژبو کې د عربي ژبي په څېر بڼه په سوچه نه ده پاته سوي، ایسا پښتو د اوستا، سنسکریت، هندي، عربي، پارسي، تورکي او ځینو نورو ژبو له ژورو اغېزو سره سره، سوچه او خالصه پاته کېدای سي؟ جواب کاملاً روښانه او اسانه دی. د پښتو د سوچه کولو خوښه هم زموږ په ژبه او ټولنه کې د بدلونونو له طبیعي او اجتماعي قوانینو څخه سترګي پټول دي. د انسانانو او بېلابېلو ژبو متقابلو اغېزو ته په پام سره، د سوچه ژبي اصطلاح اصلاً علمي تاداونه لري. باید د ژبي د سوچه توب پر ځای د ټولني د عیني واقعیتونو پر بنسټ د هغې سموالي او کره والي ته فکر وسي.

په پښتو کې د پردو ټکو ډولونه

معظم استاد - علامه عبدالحی حبیبي (۱۲۸۹ ش/ ۱۹۱۰ م؟ ۱۳۲۳ ش/ ۱۹۸۴ م) له نن څخه تقریباً او یا کاله مخکې، پښتو ژبي ته د هغو پردو ټکو او اصطلاحاتو ډولونه په ژوره توګه بیان کړي دي، چې د پیړیو په اوږدو کې یې زموږ د ټولنیز ژوند په بېلابېلو برخو کې د بشپړ اهلیت او تابعیت حق تر لاس کړی دی؛ او ځینو یې په پښتو ژبه کې دونه ژوري رېښې او ښاخونه غزولي دي،

چي د نوو ټکو، ترکیبونو او اصطلاحاتو په بڼه یې نوي نسلونه زېږولي دي. دلته د لوی استاد له نظره د داسې مفعنو ټکو پېژندنې او ډولونو ته یوه لنډه کتنه کوو.

د کلیماتو او اصطلاحاتو د راکړې ورکړې په لړ کې، له بېلابېلو ژبو څخه پښتو ژبې ته پرېمانه لغتونه، اصطلاح گانې او ترکیبونه راغلي دي، چې ځینې یې په خپله اصلي بڼه او مانا په پښتو کې باب سوي دي؛ او ځینو نورو یې په افغاني چاپېر کې پښتني رنګ اخیستی دی. په لومړۍ ډله کې د مثال په توگه: اسلام، دنیا، قیامت، آخرت، عقبی، قضا، قاضي، نکاح، طلاق، عدت، قتل، جرم، جنحه، جنایت، دیت او په سلگونو نور ټکي، اصطلاحات او ترکیبونه شامل دي، چې پښتو له عربي ژبې څخه اخیستی دي. یا ډېره، هټ (هټی)، هډ، گانه (گېنه) او په لسگونو نور، چې ظاهراً له هندي ژبې څخه راغلي دي؛ خو په حقیقت کې د ډېرو آریایي ژبو ترمنځ مشترک دي. دغه رنگه د او بجه، ورشو، غښتلي او ډېر نورو په څېر ټکي، چې له اوستا څخه پښتو ته راغلي دي. یا د ایت، لچن (لچن)، بنکلي (کنبلي) (او داسې نورو په څېر لغتونه، چې له سنسکریت څخه په پښتو ژبه گډ سوي دي. یا د تیلیگراف، تیلیگرام، رادیو، تلوېزون، سینما، مایکروسکوپ، کمپیوټر، اینټرنیټ او داسې نورو په څېر نړیوال تخنیکي ټکي او علمي اصطلاحات، چې زیاتره له اروپایي ژبو څخه پښتو ته راغلي دي؛ او د نورو هیوادو په شان په پښتو کې هم په خپله اصلي بڼه یا ډېر لږ بدلون باب سوي دي. دوهمه ډله هغه ټکي دي، چې پښتني ټولني ته تر راننوتو وروسته له مانوي (معنوي) او شکلي پلوه اوښتي دي؛ کله یې مانا او کله یې ظاهري بڼې پښتو رنګ اخیستی دی. دې بهیر ته د ژبپوهنې په اصطلاح د خول او تغین وایي. مفعن ټکي په خپله هم پر څو ډلو وېشل کېږي، چې دلته یې لنډه پېژنگلوي او څو مثالونه وړاندي کېږي:

لومړۍ: مانوي (معنوي) مفعنات

هغه پردې ټکي دي، چې خپل اصلي حالت یې لږ و ډېر ساتلی دی؛ خو مانا یې اوښتې ده. دا ډول ټکو په پښتني چاپېر کې داسې نوې مانا او نوی مفهوم موندلی دی، چې له خپلي اصلي مانا سره نیژدې والی او ټینګې اړیکې لري؛ د مثال په توگه د بشر؟ کلیمه، چې په عربي ژبه کې د انسان د ظاهري پوست په مانا ده؛ خو په پښتو کې دا ټکی د انسان د ټول بدن او وجود په مانا کارېږي؛ چې بشرکی؟ یې د تصغیر بڼه ده (حبیبی، سپېڅلې پښتو کد؟ کهه). د پښتو په لوېدیځه (لویځه) لجه کې د بشر؟ کلیمه خورا ډېره استعمالېږي؛ لکه چې وایي: ته زما بشر یې؟! یانې ته د ځان په شان راته گران یې؟ خدای دي روغ بشر درکي؟! یانې خدای دي جوړ او روغ لره؟ بشر دي و مره؟!، بشر دي سرخوړه سه؟!، بشر دي خاوري سه؟، خوار بشری؟ او داسې نور، هغه ترکیبونه او تعبیرونه دي، چې د بشر؟ تر عربي ټکي په نسبتاً پراخه او بېله مانا کارېږي (حبیبی، سپېڅلې پښتو کهه).

دوهم: اوښتي مفعنات

اړول سوي مفعنات هم په خپل وار سره پر دوه ډوله دي: د اوښتو مفعناتو په لومړۍ ډله کې هغه کلیمې راځي، چې یوازي یې ظاهري جوله څه نا څه اوښتې وي؛ خو خپله اصلي مانا یې خوندي کړې وي. د دغه راز ټکو په ظاهري بدلون کې زیاتره د ش؟ توری په؟ بن؟، د؟ د؟ توری په؟ ل؟، د؟ چ؟ توری په؟ ش؟، د؟ ج؟ او؟ ز؟ توری په؟ خ؟، د؟ ب؟ توری په؟ و؟، د؟ ن؟ توری په؟ ن؟، د؟ ت؟ توری په؟ ت؟ یا خپلو اصلي مخرجونو ته په نورو نیژدې ډگونو اوښتي دي؛ مثلاً:

آبدست - اودس روزه - روزه

اشک - اوښکي یا اوښي روشن - روښان

اطاق - هوتاک شاد - ښاد

افعی - اپي شادی - ښادي

بهادر- باتور شور- بنور (بوږ، غوغا)

بهشت - بهنبت شهر- بنار، بنهر

پشت- پښت (نژاد) فراخ- پراخ

تفنگ- توپک يا توپک فرشته- پرښته يا پرښته

جوان- جوان فيروزه- پپروژه

خداوند- خاوند گريبان- گربوان

خرج يا خرچ- خرڅ مثل- مثل

خوش- خوبس معصوم- ماشوم

ميراث- ميراث

هيچ- هيڅ (حبيبي، سپېڅلي پښتو کو.)

د اړول سوو مفغنا تو په دوهمه ډله کې هغه ټکي شامل دي، چې هم بې ظاهري جوله او بنسټي وي؛ او په هم بې په مانا کې بدلون راغلئ وي؛ مثلاً؟ اسي؟ هغه کلیمه عربي ده، چې د عربي له ؟ عاصي؟ ټکي څخه مفغن سوې ده، چې عربان يې د طاغي او گونا کار (گنهار/گنهار کار) په مفهوم کاروي؛ خو پښتانه دا ټکي د بخیل، شوم، منحوس، مړاوي او پژمرده په مانا وو استعمالوي؛ او ؟ اسپگي؟ يې د تصغير بڼه ده (حبيبي، سپېڅلي پښتو کو). دغه راز، عورت په عربي کې د انسان د وجود هغو ځايونو ته وايي، چې پتول يې لازم وي؛ خو پښتنو له دې ټکي څخه بله کلیمه جوړه کړې ده، چې ؟ اورته؟ نوميرې؛ او د ماينې، ماندینې، بنځي، ميرمني، کورولا، کوروداني او داسي نورو په مانا کارېږي. پښتنو وروسته د تورو په اړولو سره له همدې ټکي ؟ اورته؟ جوړه کړه. ورپسې د همدغو مورفولوژيکو بدلونو په لړ کې له دې کلیمې څخه بل ټکي سر پورته کړ، چې ؟ ارتيسنه؟ بلل کيږي. د عربي ژبې ؟ نعره؟ په پښتو کې، په ؟ ناره؟ واوښته. وروسته له همدې ټکي څخه په پښتو کې داسي اصطلاح گانې جوړې سوې، چې له عربي مانا سره يې هيڅ تړاو نه درلود؛ د مثال په توگه د زیاتره د کندهار او شاوخوا سيمو پښتانه وايي: ؟ پلانی. ناره وکړه. ؟ د دغو سيمو پښتانه دا اصطلاح، د هغې نجلۍ يا بنځي له پاره استعمالوي، چې د مور او پلار د خوښۍ او ټولنيزو دودونو پر خلاف ځانته د ژوند ملگری غوره کړي. دغه رنگه په پښتو کې، نارې هغو نظمونو ته هم ويل کيږي، چې له ملي وزنونو سره سم، د پښتو د ولسي نکلونو په منځ کې ويلي کيږي؛ او زموږ ولسي نکلونو ته لا نوره ښکلا او جذابیت ور بخښي (حبيبي، سپېڅلي پښتو کو). په دې ډول گورو، چې له عربي ؟ نعرې؟ څخه په پښتني چاپېر کې داسي نوي ټکي او اصطلاحات و زېږېدل، چې پر خپلي ظاهري جولې سربېره، د مانا له اړخه هم له اصلي ټکي سره مخکه او اسمان توپير لري

دریم: منقلب مفغنا

هغه مفغن ټکي، چې په ترتيب او اوډنه کې يې ډېر بدلون راغلئ وي. د ابدال، تخفيف، تزويد، حذف او ترخيم له کبله يې اصلي بڼه بېخي او بنسټې وي؛ او په پښتو ژبه کې يې نوي رنگ اخيستی وي؛ لکه منځوی، چې د ؟ میان؟ او ؟ منځ؟ له ټکو څخه پيدا سوی دئ؛ صباح او سبا، سحر او سهار (د دې لغت له پاره، د پښتو اصلي ټکي گهيځ دئ)، فاتحه او پاتا، آويزان او الويزاند، آزمايش او آزماينبت (ازمينبت، ازموينبت يا ازموينه)، کاهش او کاهشبت، خواهش او خواهبت، خارش او خارښت او داسي نور په دې ډله کې دي (حبيبي، سپېڅلي پښتو کو.)

په پښتو ژبه او ادب کې په سلگونو داسي ټکي، ترکيبونه او اصطلاح گانې سته، چې له پېړيو پېړيو راهيسې د پښتنو په ورځنيو خبرو او محاورو کې داسي گڼه سوي دي، چې اوس يې څوک د پردې والي گومان هم نه کوي. ځينو ځينو خو يې په پښتو کې خورا ډېر بچي هم پريښي دي؛ او هريو يې د پښتو ژبې په لغوي او مانوي شتمنۍ کې لويه برخه لري.

مخکنیو خبرو ته په پام کولو سره ویلای سو، چې د سوچه کولو په نامه له پښتو ژبې څخه داسې ټکو، اصطلاحاتو او ترکیبونو ایستل ډېر ناوړه او تاوانی کار دی؛ ځکه ژبه تر هر څه مخکې د پوهېدو او پوهولو وسیله ده. په هغه څه چې زموږ مندي او پلرونه، وروڼه او خوندي، خپل او آشنا او په پای کې د ټولني هر وگړی په ډېرې اسانۍ سره پوهېږي، ولي باید داسې جعل سوو او نامأنوسو ټکو له خوا وشړل سي، چې زموږ خلگو یې له سوونو کلونو راهیسي نوم هم نه وي اورېدلئ؛ او نه یې د استعمال په ځایونو پوهېږي. موږ باید په دې روښانه حقیقت ځانونه پوه کړو، چې د امیر کروړ (د پټي خزاني له روایت سره سم په ۱۵۴ هـ ق کې مړ) عصر زموږ څخه تقریباً دیارلس سوه کاله پخوا تېر سوی دی. د زمانو سپرو او تودو زموږ په ژبه، ادب او تاریخ کې ډېر ژور بدلونونه راوستي دي. د دغو بدلونونو څو اړخیزو اغېزو ته په ژوري کتنې سره اوس دا خبره ناممکنه برېښي، چې د امیر کروړ د عصر او پېر ژبه بیرته له سره راژوندی کړو. لکه څنګه چې په دې سوونو کلونو کې زموږ د خلگو د ژوندانه هیڅ شی پر خپل حال نه دی پاته، نو څنګه کېدای سي چې ژبه د یوه ژوندي او خوځنده ټولنیز موجود په توګه پر خپل پخواني حال پاته وي؟ په هماغه ډول، چې زموږ پخوانیو پښتونو (نسلونو) خپل ځای موږ ته پرېښود، په ژبو کې هم د لرغونو ټکو، ترکیبونو او اصطلاحاتو پخواني نسلونه خپل ځای نوو نسلونو ته پرېږدي. زاړه کلیمات مري او پر ځای یې نوي زېږي. باید ټول دا ومنو، چې دا د تکامل او پرمختګ قانون دی. هو په دې کې هیڅ شک نسته، چې په اوسنۍ پښتو کې باید، زموږ د لرغوني ژبې نښې نښانې هم تر ډېره خوندي او ژوندی وي؛ ځکه دا زموږ د لرغونو اثارو او ویارونو د خونديتوب ښه لاره ده؛ مګر بیا هم د ادبې مانا نه لري، چې موږ په ژبه، ادب، مادي او مانوي کلتور، اجتماعي او اقتصادي اړیکو کې د بدلون، پرمختګ او متقابلو اغېزو حقیقت تر پښولاندې کړو. که څوک ډېرې ته په سر نیولو سره، د پښتو د سوچه کولو په نامه د اسانه، باب سوو او منلو ټکو پر ځای، هغه ټکي او ترکیبونه دروي، چې بېله دوی بل هیڅوک نه په پوهېږي، دا نو په لوی لاس د پښتو د ارزښتناکو پانګو د تباهي او وړانۍ له پاره د لستونو را نغاړل دي؛ ځکه ټول په دې پوهېږو، چې هره ژبه د ګرانو، درنو او نابابه ټکو له امله ویوونکو ته بېلابېل رېږونه او کړاونه پیدا کوي؛ او په پای کې یې خلګ له ویولو او لیکلو ډډه کوي...

په داسې حال کې، چې د نړۍ لویي او پرمختللي ژبې تر ګرده له نورو ژبو څخه نوي ټکي او اصطلاحات اخلي، په پښتو کې له سوونو کلونو جال سوي لغتونه او اصطلاح ګانې په دې نامه له ژبې ایستل کېږي، چې ګوندي له بلي پردۍ ژبې څخه راغلي دي. دا چې دا پردۍ کلیمې او اصطلاحات څنګه او ولي زموږ ژبې ته را ننوتسي دي؛ او تر کومه ځایه یې زموږ په ژبه او ادب کې رېښې ځغلولي دي، د ژبې د یو مخیز سوچه کولو دې ښاغلو پلویانو ته هیڅ بیه او ارزښت نه لري. انګرېزي ژبه له خپل ارتوالي او بډایتوب سره سره بیا هم هره ورځ د نورو ژبو لغتونه، عبارتونه او محاورې اخلي؛ د مثال په ډول د سنسکریت، هندي، عربي، تورکي او پارسي ژبو ګورو (Guru)، پنډیت (Pandit/Pundit)، لوت (Loot)، پرده (Pardah/Purdah)، شال (Shawl)، کارما (Karma)، کشمیره (Cashmere)، خاکی (Khaki)، کباب (Kebab)، شیش کباب (Shishkebab)، حنا (Henna)، استاد (Ustad) او په لسګونو نور ټکي همدا اوس په خپله اصلي بڼه کاروي. په داسې حال کې، چې د دغو مفهومونو د بیان له پاره، په انګرېزي کې پرېمانه لغتونه سته. موږ د انګرېزي ژبې او نورو مهذبو ژبو د داسې ژونديو مثالونو پر ضد، د خلگو پر ژبو ناستي کلیمې او ترکیبونه، د څو کسانو په وچو پرېکړو او فرمانونو سره، په داسې ټکو او عبارتونو اړوو، چې ظاهراً پښتو رنگ او جوله لري، خو په حقیقت کې پښتنو ته د نورو پردو ټکو په شان، نا آشنا او بېګانه برېښي. داسې ټکو او لغتونو فهرست ډېر اوږد دی، چې په اصطلاح د؟ سوچه پښتو؟ سرسپارلو پلویانو زموږ په ژبه کې، د مروجو او منلو کلیمو پر ځای وړاندې کړي دي. اسو بلاند (سرابن، حریص)، پیلیزه (سریزه، مقدمه) ډانګ لکی (بلبل)، رنځمن (رنځور، ناروغ، مریض)، زرېښ (زرګر)، سماو (نیاو، عدالت، انصاف)، کتابخونه (کتابتون، کتابخانه)، اوسمهال (اوس، داګړی، دم ګړی، سمدستي) او په سلګونو نور له دې ډلې څخه دي.

د افراطي سوچه کولو پلویان په خپلو لغت جوړونو او اختراعاتو کې اوس دې پولي ته رسېدلي دي، چې سپری بېرېري یوه ورځ به خپل عربي او پارسي نومونه /تخلصونه هم په پښتو ترجمه کړي؛ او په دې ډول به له خوږې او سپېڅلې پښتو څخه داسې کیچرې یا خربړې جوړ کړي، چې هیڅوک به یې خوند اخیستل څه چې، د خوړلو په لاره هم نه پوهېږي. دکورنۍ غړي او عام خلگ خو پرېږدئ، چې زیاتره لوستي او پوه کسان هم د داسې کسانو د لغوي اختراعاتو په مانا نه پوهېږي. زه په خپله خود ځینو ټکـو په اړه داسې هک پک سم، چې باور وکړئ د چینایي او جاپاني ژبي تر کلیمو هم راته نا اشنا او سخت وي. د سوچه کولو؟ د لېوني غورځنگ ځینې پلویان په خپلو خبرو او لیکنو کې ادعا کوي، چې گوندي په دې کار سره پښتو د پردو ژبو له اغېزې پاکوي؛ خو په دې واقعیت خبر نه دي، چې په خپلو جعل کړو ټکو او ترکیبونو سره یې زموږ اسانه او خوږه پښتو تر پخوا زیاته په پردو ژبو پوري تړلې ده. هغوی د پردو ژبو د ځینو اسانه ټکو او ترکیبو له پاره داسې لغتونه او ترکیبونه اختراع کوي، چې په هېڅ ډول پښتو روح او خټه نه لري. په وضعه سوو ټکو او اصطلاحاتو کې له ورايه مالومېږي، چې د سوچه کولو؟؟ غازیانو؟ یوازي د کلیمې بهرنۍ جامه اړولې ده، نه د هغې مانا او مفهوم؛ مثلاً د؟ پیشنهاد؟ مرکب ټکی د؟ پیش نهاد؟ له مرکب مصدر څخه اخیستل سوی دی، چې د ډاکټر محمد معین او حسن عمید په فارسي فرهنگونو کې په دغو ماناوو راغلی دی:

۱- هوډ کول، نیت کول، قصد کول، د کوم کار دکولو یا کوم شي د رانیولو او خرڅولو په اړه خبرتیا .

۲- د شنني یا هواری له پاره د یوې موضوع یا مطلب طرحه کول (معین: ۱: ۹۳۶).

د؟ پیش نهاد؟ مصدر هم په دغو درو ماناوو راوړل سوی دی:

۱- مخ ته کول، له خپل اصلي ځایه ځانته نیژدې کول (د شاته ایښوولو پر خلاف).

۲- خنډ جوړول، په لاره کې د تېرېدو مخه نیول.

۳- سترگو په وړاندې ایښوول .

د؟ پیشنهاد؟ مرکبه کلیمه، د پارسي ژبي او ادب د ډېرو باوري متنونو په استناد، په دغو ماناوو بیان سوې ده:

۱- هغه سوچ او فکر، چې د کوم کار په اړه انسان ته پیدا کېږي .

۲- قصد، هوډ، عزم، اراده، نیت، نیامت، مقصود، مراد او غرض .

۳- قدر، تقدیر.

۴- هیله، ارزو، اومید (امید)، امل .

۵- مقدمه.

۶- قضیه.

۷- یوه سوداگر یا هونرمند (هنرمند)، خرڅوونکي (پلورونکي) یا اخیستونکي (پېرېدونکي) عمل، چې په ټاکلو او

مشخصو شرایطو سره د یوه کار دکولو خبرتیا ورکوي .

۸- د ښه والي او بدوالي مالومولو له پاره د کومي موضوع طرحه کول او خرگندول (معین: ۱: ۹۳۵).

په پارسي کې د دې ټکي د جمعي سمه او منلې بڼه؟ پیشنهاد ها؟ دی، نه؟ پیشنهادات؟، چې د عربي گرامر د قاعدو له مخي

د؟ ات؟ په شاتړلو سره جمع سوی دی .

په؟ فرهنگ فارسی عمید؟ کې هم د؟ پیشنهاد؟ مرکب ټکي ته زیاتره د ډاکټر معین د فارسي فرهنگ په څېر همدغه ماناوې

لیکلي سوي دي. وگورئ (عمید: ۱: ۲۰۸-۲۰۹).

د پارسي ژبي په ورځنیو محاورو او مکالمو کې هم، د؟ پیشنهاد؟ مرکب نوم اصلاً د یوه کار یا مسألې په اړه د چاد سوچ،

فکر، خیال، نظریې، غوښتنې او مقصد په مفهوم کارېږي؛ لکه څنگه چې څوک له بل چا څخه د پوښتنې پر مهال

وايي؟ : پيشنهاد تان درباره فلان موضوع چيست؟؟ ياني د پلانی موضوع په اړه دي نظر، خیال، سوچ او مقصد څه دی؟
 ؟ د پيشنهاد؟ ټولي ماناوي په حقيقت کي، د دې مرکبي کليمې مجازي يا اصطلاحي ماناوي دي، نه د هغې لغوي او تحت الفظي ماناوي. که څوک په پارسي کي له چا څخه وپوښتي: ؟ نظر تان درباره فلان مسأله چيست؟؟ يا ؟ خواست تان در فلان مورد چيست؟؟ او داسي نور دا ټول په حقيقت کي د پيشنهاد؟ مفهوم رسوي. په هره ژبه کي داسي ټکي، ترکیبونه او اصطلاحات خورا ډېر دي، چي د بېلابېلو علتونو او عواملو له کبله پر اصلي مانا سربېره، اوس په بله مانا کارېږي. داسي ټکي او اصطلاحات پر پښتو او پارسي سربېره په نورو ژبو کي هم په پېڅردي، د مثال په توگه د ؟ مغول ؟ ټکي په اصل کي د يوه ځانگړي توکم نوم دی؛ چي مور ټول يې ښه پېژنو؛ خو په انگرېزي کي اوس دا ټکي د موگول (Mogul) په بڼه د مهم، متنفذ او بار سوخه کس په تيره بيا هغه چا په مانا استعمالېږي، چي په سوداگري يا فيلمي صنعت کي لوی لاس ولري . (Robinsn 881) دغه رنگه د ؟ جهودا ؟ يا ؟ يهودا ؟ ټکي، چي په اصل کي د حضرت عيسا (ع) په يارانو کي د Judas (Iscariot) له نامه څخه اخيستل سوی دی؛ خواوس په انگرېزي ادبياتو کي هر ځاين، هر غدار، د لستوني هر مار او هر هغه چا ته ويل کېږي، چي خپلو يارانو او ملگرو ته خيانت کوي . (Encarta online Dictionary) & (Robinsn 733) په پښتو کي هم د داسي ټکو شمېر لږ نه دی؛ مثلاً برېڅ د پښتنو يوه مشهوره قبيله ده. وروسته په دې قوم کي د ؟ فتح خان برېڅ ؟ په نامه يو څوک پيدا سو. دا سړی له خپلو شپېتو سرتېرو ملگرو سره هندوستان ته ولاړ. د فتح خان برېڅ ملگرو په هندوستان کي ډېرې مېړاني او قربانۍ وکړې. د ؟ فتح خان برېڅ کندهاري ؟ او ؟ راييا ؟ د ميني او د هغه د سرتېرو يارانو کيسه د پښتو په ولسي ادب کي ډېره مشهوره ده. له دې تاريخي پېښو سره د ؟ برېڅ ؟ ټکي، چي پخوا يوازي د يوې قبيلې له پاره استعمالېده، وروسته بله مانا هم ومونده . اوس گورو، چي د دې لغوي تصور له مخي د ؟ برېڅ ؟ ټکي د تېروني يار، ملگري او همکار په مانا هم کار سوی دی... (حبیبی)، د پښتو لغوي تصور، کابل ؟ ۱۲۸ .)

تر دې څو بولگو او مثالونو وروسته بيرته راگرځو د ؟ پيشنهاد ؟ کليمې ته. د پښتو لغتونو او اصطلاحاتو ښاغلو مخترعينو د پارسي ژبي دا ترکيبي نوم ټکی په ټکی ترجمه کړ؛ او په ؟ وړانديز ؟ يې وړاوه. لکه څنگه چي گورو ؟ وړانديز ؟ له ؟ وړاند ؟ او ؟ يز ؟ څخه جوړ سوی دی؛ او د ؟ يز ؟ شاتر يې نن سبا دونه ډېر کارېږي، لکه د دوبي د موسم مچان، چي په هره کاسه کي لوېږي. په دې شک نسته، چي د ؟ يز ؟ شاتر يا شاوندي د پښتو په ځينو سوچه ټکو کي کار سوی دی، خو دا د دې مانا نه لري، چي حق او ناحق د هري کليمې په شا پوري ورتل سي. د ؟ وړانديز ؟ په ترکيبي نوم کي خود سوچ، فکر، خیال، اند، نظريې، مقصد، مراد، ارادې، غوښتنې هيڅ نښه او نښان نسته؛ ځکه ؟ وړاند ؟ د پارسي د ؟ پيش ؟ ټکي مانا ده؛ او ؟ يز ؟ د ؟ نهاد ؟ له پاره په شا پوري ورتل سوی دی. اوس نو د سليم عقل او لوړ ذوق څښتنان بايد په خپله قضاوت وکړي، چي ايا د پښتو لغتونو ښاغلي واضعين او مخترعين، په دغه راز ټکي په ټکي ترجمه کړو ترکیبونو سره، د پښتو ژبي د سوچه کولو له پاره هڅي کوي که يې په پوهي يا ناپوهۍ سره تر پخوازيات په نورو ژبو پوري تړي ؟ د ؟ وړانديز ؟ مخ او شا ټوله په غور سره وگورئ، د ؟ پيشنهاد ؟ له تحت الفظي ژباړي پرته د بل هيڅ شي مانا نه افاده کوي. دا چي د پارسي ژبي د ؟ پيشنهاد ؟ ترکيبي کليمه تر کومي اندازي د خپلي مجازي مانا له پاره وړ او موزونه ده، زموږ د دې ليکني موضوع نه ده. دلته دا پوښتنه پيدا کېږي، چي که څوک په پارسي، عربي او نورو ژبو کي هره تېروتنه يا شوډنگ کوي، بايد موږ يې هم پېښې وکوو، ځکه موږ بايد د ځينو په ناسم گومان له هغو سره سيالي او شريکي وکوو ؟ جواب په ټولو حالاتو کي منفي دی. موږ بايد د نوو ټکو په جوړولو کي تل د مانا اسانۍ، سادگۍ، لنډوالي، خوږوالي، پوځوالي او داسي نورو اصولو ته په ټينگه پام وکړو. زموږ پوه او مستدل لوستونکي ښه پوهېږي، چي وړاندي کېدونکی شی کېدای سي کتاب، قلم، کاغذ او داسي نور وي، چي دا يو هم د سوچ، فکر، خیال، غوښتنې، مقصد، مراد، ارادې مانا نه لري. په دې ډول گورو، چي د ؟ وړانديز ؟ ټکي د خپل اصلي او اساسي مفهوم هيڅ اړخ نه بيانوي. که څوک هرومرو د ؟ پيشنهاد ؟ له پاره پښتو کليمه جوړوي، نو هغه بايد د ؟ وړانديز ؟ نامعقول او ټکي په ټکي ترجمه سوي ترکيب پر ځای د سوچ، خیال، هيلي، غوښتنې، نظر، اند، هوډ په څېر څه وي نه د ؟ پيشنهاد ؟ د مرکب ټکي هو په هو ترجمه؛ مثلاً که څوک له بل چا پوښتنه وکړي: ؟ د پلانی مسأله په اړه دي څه خیال دی ؟؟ ، ؟ په دې اړه څه سوچ کوي ؟؟، ؟ په دې باره کي دي نظر څه دی ؟؟ يا ؟ تاسي څه غواړئ ؟؟ او داسي نوري جوملې (جملې) ټولي

ساده، اسانه او سمی دي. عجه داده، چي د پښتو په سپېڅلې او خوږه ژبه کي، د ډېرو شیانو له پاره داسي ټکي سته، چي مانا یې د لمر په شان روښانه دي؛ خو ځیني کسان په پوهي یا ناپوهي سره د هغو پر ځای د نورو ژبو داسي لغتونه او ترکیبونه ټکي په ټکي ترجمه کوي، چي عامه او مروجه مانا یې نه په اصلي (پیشنهاد) او نه هم په ترجمه سوې بڼه (وړاندیز) کي د پوهېدو وړ ده. په بله وینا په پارسي او پښتو دواړو کي، عام وگړي؟ پیشنهاد؟ او؟ وړاندیز؟ تر ټکو د نظر، خیال، فکر، غوښتنې، خواست او نورو په مانا و و ښه پوهېږي. د دې استدلال په رڼا کي اوس په جرأت سره ویلای سو، چي خلکو ته د؟ سوچه؟ پښتو په نامه، د داسي ترجمه سوو ټکو وړاندي کول، یوازي د وخت او اثرزۍ بې ځایه لگول دي او بس.

دیدگاه؟ هغه بل ترکیبي نوم دئ، چي نن سبا په ایراني پارسي او افغاني دری کي خورا ډېر استعمالېږي. د دیدگاه؟ ترکیبي نوم له لغوي اړخه د لیدو ځای، د څارلو یا څارکولو ځای، د ترصد ځای او داسي نورو ته ویل کېږي (عمید ۱: ۱۱۷۱) خو په پارسي کي ژورنالستان او لیکوال دا ټکی د نظر، خیال، فکر، سوچ، اندېښې په مجازي او اصطلاحي ماناوو کاروي؛ مثلاً کله چي له چا څخه پوښتنه کوي، وایي؟ دیدگاه تان دربارۀ فلان موضوع چیست؟ یا؟ فلان مسأله از دیدگاه شما چگونه است؟ او داسي نور. په حقیقت کي د پارسي ژبي د دیدگاه؟ مجازي ماناوې د انگرېزي ژبي د Viewpoint؟ or Point of view ترکیب ترجمه ده، چي پخوا به یې په پارسي کي د نقطه نظریا نکته نظر؟ په ښو ویل. دا چي؟ دیدگاه؟ یا؟ نکته نظر؟ په پارسي ژبه کي د خپلو باب سوو ماناوو له پاره وړ او پر ځای دي که یا؟ بیا هم زموږ د بحث او څېړني موضوع نه ده. هغه څه چي یادونه یې دلته ضروري ده، د دې خبري سپیناوی دئ، چي زموږ پښتو لغت جوړوونکو ولي د؟ دیدگاه؟ له پاره د لیدلوري؟ ترکیب غوره کړی دئ؛ ځکه په لیدلوري؟ یا؟ لید ځای؟ کي خوبیا هم د نظر، خیال، رایي، فکر، اند، سوچ او داسي نورو په څېر مفهومونه په دقیقه توگه نه ښکاري. د لیدلوري؟ ترکیب تر ډېره حده د ایراني پارسي د چشم انداز؟ له جوړسوې ترکیب سره برابري لري، چي هغه هم د انگرېزي ژبي د vista, angle, picture, side prospect, outlook, view, attitude, viewpoint, point of view, standpoint, scene, perception, perspective, او داسي نورو ټکو ترجمه ده (Gilmour 530, 596).

په پښتو کي د نظر، خیال، فکر، سوچ، اند، لید، کتنه، انځور او داسي نورو ټکي تر لیدلوري؟ غوره برېښي؛ مثلاً که له چا څخه پوښتنه وسي: په دې اړه څه فکر کوې؟؟، په دې اړه څه خیال لرې؟؟ یا؟ تاسي دې مسألې ته څنگه یا له کمه اړخه گورئ؟؟ یوې مسألې ته څنگه یا له کمه اړخه کتل، د پارسي؟ دیدگاه؟ او؟ چشم انداز؟ مفهومونه په خورا اسانۍ، سادگۍ او دقت سره بیانوي. که نور هر بدو بلا له ځانه را باسي؛ او ژبه د خپلو ذوقونو له مخي د عامو خلکو له ورځنیو محاورو څخه مخکه او اسمان ليري کوي، باید موږ هم د؟ سوچه کولو؟ په نامه هغه ټکي په ټکي پښتو کړو؟ دا کار خو نه علمي تاد او لري؛ او نه هم د ښاغلو؟ سوچه کوونکو؟ د؟ سوچه پښتو؟ هیله تر سره کولای سي.

د صدراعظم یا وزیر اعظم حقوقي اصطلاح له ډېرو اوږدو وختونو راهیسي، زموږ د هیواد د اساسي حقوقو په تاریخ کي ځای موندلی دئ. اشرف الوزرا- شاه ولي خان (بگي خان) د احمد شاه بابا د حکومت صدراعظم ؤ. سید نور محمد شاه کندهاری، د امیر شیرعلي خان پوه او مدیر صدراعظم ؤ، چي مور ټول یې له نومونو سره اشنا یو. د دې خبري د یادوني هدف دا دئ، چي د صدراعظم کلیمه له ډېرو وختونو راهیسي په دې هیواد کي باب وه. د صدراعظم، وزیر اعظم، رئیس الوزرا ټکي پر پښتو سربېره په پارسي، اردو او ځینو نورو ژبو کي له ډېرو زمانو څخه جال دي. ایرانیانو د پارسي ژبي د سوچه کولو په لړ کي د صدراعظم پر ځای د نخست وزیر؟ کلیمه جوړه کړه (معین ۱: ۴۲۹). د پښتو ژبي د سوچه کولو؟ پلویانو هم له څه مودې وروسته د ایرانیانو پر پله پل کښېښود؛ او زموږ په حقوقي سیستم کي یې د یوې زړې او اشنا کلیمې پر ځای د لومړي وزیر؟ ټکي راویست، چي په سل کي سل پردی خټه او جوله لري. د ایرانیانو د نخست وزیر؟ په دې ترجمه سوې بڼه کي، د نوښتگرۍ او پاڅه منطق هیڅ ښې نښانې نسته. سره له دې هم د داسي پېښه گریبو او تقلیدونو مخکښان ادعا لري، چي گوندي په خپلو نوو ټکو او اصطلاحاتو سره یې پښتو د پارسي او نورو پردو ژبو له اغېزو؟ ژغورلې؟ ده؛ او په خپل گومان کونښن کوي، چي له پارسي سره د چا خبره؟ رغنده سیالي؟ وکړي. په داسي حال کي، چي د سلیم عقل خاوندان له ورايه گوري، چي د پښتو ژبي د سوچه کولو؟ دې ناوړه ډولونو، زموږ سپېڅلې، اسانه او خوږه ژبه تر پخوا زیاته په نورو ژبو (له

هغې ډلې په پارسي (پوري ترلې ده. ټولو ژبپوهانو ته څرگنده ده، چې پښتو يوه لرغونې او اصيله ژبه ده. که څوک له پارسي يا نورو ژبو سره د سالمې او گټورې سيالۍ خيال لري، نو بڼه خو دا ده چې موږ هم خپله ژبه د پارسي، عربي او نورو ژبو په شان پراخه او شتمنه کړو؛ لغوي، ادبي او علمي پانگي يې راټولي، پراخي او بډايي کړو؛ د ولسي او شفاهي ادب د غوړېدو په لاره کې يې نه ستړي کېدوونکي کوښښونه وکړو؛ او تر ټولو مخکې پښتو په ټولنه کې د يوې ژوندۍ او فعالې سياسي، فرهنگي او اقتصادي ژبې مقام ته ورسوو. تر څو پښتو ژبه د ساينس او ټيکنالوژۍ، علومو او پرمختگونو ژبه نسي، د نړۍ له هيڅ ژبې سره د سيالۍ او رقابت لاپي نه سي وهلاي. موږ بايد په ټينگ هوډ او سره سينه، پښتو د علم او پوهې په ژبه واپوو. هر پښتون عالم او کمال داره که مؤرخ وي که ټولنپوه، که ساينس پوه وي که مخترع، که شاعروي که هونرمند بايد په پښتو ژبه نوي، علمي او هونري اثار وړاندي کړي؛ او په دې توگه پښتو ژبې ته، د هيواد په دننه او بهر کې لازيات مينه وال او خواخوږي پيدا کړي.

له نورو ژبو سره د پښتو د علمي او معقولي سيالۍ په اړه تردې لنډو خبرو وروسته بيرته د صدر اعظم او نخست وزير اصطلاح گانو ته راگرځو. په دې برخه کې بايد تر هر څه مخکې دا پوښتنه را منځ ته سي، چې موږ ولې د ايرانيانو په پېښو او تقليد د صدر اعظم ټکي ته د لومړي وزير؟ ټکي وټاکو؛ ځکه زموږ خلگ خو ټول له عمرونو راهيسي د صدر اعظم له کليمې سره پوره اشنايي لري. دغه راز، د صدارت؟ هم افغانانو ته هغه اشنا او مانوس ټکي دئ، چې د صدر اعظم د دفتر يا ادارې مانا لري. که موږ هم د ايرانيانو پر لار ولاړ سو، نو بايد د صدارت؟ ته؟ د لومړي وزير دفتر؟ ووايو؛ او په دې توگه د صدارت؟ يو ټکي په درو ټکو (لومړۍ + وزير + دفتر) واپوو. بڼه که دا ومنو، چې د صدر اعظم مانوسه او اشنا کليمه بايد هرومرو د پښتو په رنگ ورنگيرې؛ ځکه موږ هم بايد خامخا هر څه د سوچه کولو؟ په ماشين کې واچوو، نو بيا دا پوښتنه طرحه کېږي، چې ولې بايد د ايرانيانو د نخست وزير؟ جعل سوې کليمه ټکي په ټکي په پښتو وژباړو. موږ په پښتو کې صدر اعظم ته؟ لوی وزير؟، مشر وزير؟، ستر وزير؟ او داسې نور ويلای سو، چې هم يې هر ترکیب د نورو ژبو له اغېزې خلاص دئ؛ او هم ساده او اسانه دئ. د صدر اعظم اصطلاح په څلور لسمه مېلادي پېړۍ کې له لاتين ژبې څخه انگرېزي ته ننوتلې ده؛ او اوس په پرايم رېټ (prime rate)، پرايم لوکېشن (prime location)، پرايم سپاټ (prime spot)، پرايم سايټ (prime site)، پرايم ټايم (prime time) او داسې نورو ترکيبونو کې کارېږي. لکه څنگه چې گورو د انگرېزي ژبې د پرايم مينيسټر (prime minister) په حقوقي اصطلاح کې هم د پرايم؟ ټکي تر هر څه مخکې د مشر، اساسي، لوړ او عالي په مانا وراغلئ دئ نه د لومړي يا اول په مانا. (Robinson 1101)

د افغاني فرهنگ پر اسمان تلپاته او روښانه ستوري - لوی استاد علامه عبدالحي حبيبي (۱۲۸۹ ش / ۱۹۱۰ م - ۱۳۲۳ ش / ۱۹۸۴ م) د اشرف الوزرا؟ تر سرليک لاندې په هغه ارزښتناکه تاريخي مقاله کې، چې د احمد شاه بابا د صدر اعظم (بگي خان) د شخصيت او کارنامو په اړه يې کښلې ده، د صدر اعظم پر ځای د لوی وزير؟ اصطلاح کار کړې ده. تر علامه حبيبي وروسته په پښتو څېړنو کې بل لوی او بې ساری شخصيت - علامه عبدالشکور رشاد (۱۳۰۰ ش / ۱۹۲۱ م - ۱۳۸۳ ش / ۲۰۰۴ م) هم د پتي خزاني د فرهنگ په دوهمه برخه (۲۳) کې د همدې شاه ولي خان اشرف الوزرا (بگي خان) له پاره د صدر اعظم پر ځای د ستر وزير؟ نوم استعمال کړی دئ (حبيبي، اشرف الوزرا، وېره ۱۳۵۳ وری: ۱؛ رشاد، پوهاند عبدالشکور، د پتي خزاني فرهنگ، لومړۍ برخه ۲۳). بايد يادونه وکړو، چې د بگي خان په نامه دې هونبیار او مخور خان، په ۱۱۲۰ ق کال، د باميزو د کوچنۍ قبيلې په استازيتوب، د کندهار په شير سرخ؟ کې، د احمد شاه بابا (۱۱۲۰-۱۱۸۲) د پاچا کېدو په څو کسيزه جرگه کې هم فعاله برخه لرله. احمد شاه بابا بگي خان ته د هغه د پوهې، هونبیارۍ، ريښتنولۍ او سترو خدمتونو په بدل کې، د شاه ولي خان اشرف الوزرا لقب ورکړ. بگي خان خپله لور (بليقيس) د احمد شاه بابا زوی (شهزاده سليمان) ته په نکاح کړې وه. اوس د کندهار د شاولي کوټ ولسوالي د همدې پوه او سترگره وړ قامي مشر په نامه نومول سوې ده.

د پښتو لغت جوړوونکي بايد په دې خبره بڼه سر خلاص کړي، چې د پښتو ژبې سوچه کول، يوازي پردو ټکو او اصطلاحاتو ته د پښتو رنگ ورکولو په مانا نه دئ. په بله ژبه، پردو کليماتو او عبارتونو ته يوازي پښتو جامه ور اغوستل، هيڅکله زموږ درد نه دوا کوي. بايد پردې خبره هم بشپړ غور ووسي، چې پردو ټکو او لغتونو ته ورکړل سوې رنگ او روغن، له سليم عقل او ژور

منطق سره برابري لري که يا؟ يو وار خپلو کالو او کرو وړو ته وگورئ، چي ايا ستاسي او ستاسي د نيکونو په جامو او کرو وړو کي هيڅ توپير او بدلون نسته. هر څوک دا مني، چي زموږ کالي، د ژوندانه وسايل او په مجموعي ډول ټول کره وړه زموږ د نيکونو او تېرو سوو پښتونو له هغو سره هر اړخيز توپير لري. دا توپير او بدلون په هر هيواد او هره ټولنه کي ليدل کيږي. که د پرمختگ او تکامل دې زرين اصل ته غاړه ږدو، نو بيا سمدلاسه دا پوښتنه پيدا کيږي، چي ژبه او دودونه مو څنگه له پخوانيو نسلونو سره توپير نسي لرلای... د دې خبرو مقصد دا دئ، چي د ټولو لرغونو ټکو، پخوانيو دودونو او رواجونو بيا راژوندي کول، د ټولنيزو او طبيعي قوانينو پر خلاف عمل دئ...

دلته د پښتو ژبي د؟ سوچه کېدو؟ په نيت د ځينو هغو بولگو او مثالونو يادونه کوو، چي ظاهراً د پښتو په رنگ لرل سوي دي؛ خو د منطق او استدلال له اړخه کمزوري ښکاري. په دې وروستيو وختونو کي د عربي ژبي د؟ جمهور رئيس؟ ټکي له پاره، په پښتو کي د؟ ولسمشر؟ ترکيبي نوم غوره سوی دئ. هر څوک په دې پوهېږي، چي؟ ولسمشر؟ له ولس (تورکي الاصله کليمه) او مشر (پښتو) څخه جوړ دئ. جمهور رئيس هم دوې بېلې برخي (جمهور + رئيس) لري، چي دواړه يې عربي دي. د جمهور رئيس ټکي زموږ د هيواد د اساسي حقوقو په تاريخ کي ډېر اوږد عمر نه لري؛ ځکه په دې محکه کي له پېښو پېښو راهيسي پاچهي حکومتونه وه. د جمهوريت او جمهور رئيس حقوقي اصطلاح گاني، زموږ په هيواد کي له تاريخي پلوه په (۱۳۵۲ش) کال، د داود خان تر کودتا وروسته باب سوې دي. د ايران نامتو څېړونکي - استاد سعيد نفيسي (۱۳۷۴ - ۱۳۴۵)، د پارسي ژبي د ناوړه ترکيبونو په اړه د خپلو څرگندونو په ترڅ کي، په دې اړه په زړه پوري استدلال کړی دئ، چي لنډه يادونه يې بې گټي نه ده. استاد نفيسي باور لري، چي د؟ رئيس جمهور؟ اصطلاح دقيقه نه ده؛ بايد دهغه پر ځای؟ رئيس جمهوري؟ وويل سي؛ ځکه؟ رئيس جمهور؟ په حقيقت کي د يوه رژيم مشر دئ نه د ټولو خلگو. د پارسي ژبي د ناوړه ترکيبونو په باره کي، د پياوړي محقق، استاد نفيسي، نظريې په هغه کتاب کي راغلي دي، چي د؟ در مکتب استاد؟ په نامه کتاب خپور سوی دئ (متأسفانه دا کتاب مي اوس په واک کي نه دئ).

د استاد نفيسي د استدلال په تاييد، ريشتيا هم د نړۍ په بېلابېلو هيوادونو کي ډېر داسي جمهور رئيسان سته، چي له خپلو مخالفانو څخه د څورا يو په ډېروالي، واک ترلاسه کوي. هره ورځ د يوه عالم گوندونو او ولسونو له ښکاره مخالفتونو او آن بغاوتونو سره مخامخ وي. پر دې سربېره د داسي جمهور رئيسانو شمېر هم لږ نه دئ، چي د پوځي کودتاوو له لاري د واک پر گدی ناست دي؛ او د برچې په زور پر خلگو حکومت کوي. په داسي شرايطو کي د دولت دغه راز مشر ته څنگه د؟ جمهور رئيس؟ يا؟ ولسمشر؟ خطاب سم او پر ځای برېښي؟ که څوک ميرويس خان، احمد شاه بابا، خان عبدالغفار خان، خان عبدالصمد خان، مهاتما گاندي، جواهر لال نهرو او داسي نور کسان د؟ ولسمشر؟ په نامه يادوي، په دې ډول خطاب او نوم اخيستنه کي هيڅ تېروتنه نسته؛ ځکه دا شخصيتونه په ريښتني ډول د ولسونو مشران او مخکښان وه؛ خو د يوه رژيم مشر ته د؟ جمهور رئيس؟ يا؟ ولسمشر؟ په نامه خطاب کول، علماً او منطقاً سم کار نه دئ.

په اُردو ژبه کي جمهور رئيس يا دولتي مشر ته، د؟ صدر؟ عربي ټکي کاروي، چي لنډ، ساده او اسانه دئ. د پښتو په گډون زموږ د سيمې په زياتو ژبو کي د عربي ژبي اغېزه، د يوه يا دوو ټکو په پښتو کولو سره نه ختميږي. زموږ د هيواد زياتره حقوقي اصطلاحات په عربي ژبه دي. دولت، حکومت، محکمه، رياست، مديريت، آمريت، عدالت، انصاف، نکاح، طلاق، ميراث، دعوه، جرم، مدعي، مدعي عليه، اتهام، الزام، قتل، جرحه، جنایت، جنحه، قباحت، مجني عليه، سرقت، زنا، عقد، قرارداد، اصول، قواعد، مقررات او په سلگونو نور حقوقي او فقهي اصطلاحات ټول عربي دي. دا اصطلاحات اوس زموږ د ټولني په حقوقي او سياسي سيستم کي داسي اځنېلي او بځنېلي دي، چي په چټکۍ سره يې ليري کول او اړول خورا لوی مشکلات پېښوي. د دې خبري مانا دا نه ده، چي حقوقي اصطلاحات بايد هرومرو په عربي يا بله پردی ژبه وي. که په پښتو کي داسي موزون او مناسب ټکي ومومو، چي د عربي يا بلې پردی ژبي مفهوم په سم او دقيق ډول افاده کړي، نو بيا هيڅ دليل نسته، چي د هغو په دودولو او تعميم لاس پوري نه کړو؛ مگر دا کار بايد تر بشپړي څېړني او پلټني وروسته په کرار کرار وسي؛ ځکه د ژبي سمون او پرمختگ د عسکري کودتاوو او سياسي انقلابونو په څېر په څو ساعتونو او ورځو کي نه کيږي. که سره له دې گردو خبرو بيا هم هدف دا وي، چي د؟ جمهور رئيس؟ اصطلاح ته چي له اوس له څو کلونو

راهیسی زموږ د ملي ترمینولوژی یوه برخه گرځېدلې ده، باید خامخایو پښتو ټکی پیدا سي، نو بیا ښه داده چې په پښتو کې د هغه پرځای؟ دولتي مشر؟ یا د عربي؟ صدر؟ په څېر په لنډ ډول یوازې؟ مشر؟ ووايو، چې هم روښانه او هم سوچه پښتو ټکی دي او هم تر ډېره حده له منطق او عقل سره اړخ لگوي.؟ دولتي مشر؟ یا؟ مشر؟ کېدای سي د کودتا یا بلي نامشروع لاري واک ته رسېدلئ وي؛ مگر؟ ولسمشر؟،؟ جمهوررئيس؟،؟ ملي مشر؟،؟ ملي قاید؟،؟ ملي زعيم؟ او داسې نور د هغو کسانو لقبونه دي، چې په ریشتیا سره د ټولو خلکو او ولسونو د مشرتابه ویاړ ولري.

په عربي ژبه کې څو ټکي سته، چې هر یو یې د جغرافیایي مفهوم له پلوه توپیر لري؛ مثلاً محلي، ساحه یي، منطقه یي، ملي، بین المللي او جهاني. تر هغه ځایه، چې ماته مالومه ده د پښتو ژبې د؟ سوچه کولو؟ په لړ کې د؟ بین المللي؟ او؟ جهاني؟ دواړو عربي کلیمو ته په پښتو کې د؟ نړیوال؟ ټکی جوړ سوی دی. په داسې حال کې، چې د؟ بین المللي؟ او؟ جهاني؟ تر منځ په مانا او مفهوم کې ډېر توپیر سته. د؟ جهاني؟ کلیمه لکه څنګه چې له نامه یې ښکاري پر هغه څه دلالت کوي، چې ګرده نړۍ پکښې نغښتې وي؛ د مثال په توګه د ملګرو ملتو سازمان داسې یوه جهاني مؤسسه ده، چې تقریباً د ټولې نړۍ هیوادونه، حکومتي او غیر حکومتي بین المللي سازمانونه، ازادې بڅښوونکي غورځنګونه او داسې نور بین المللي شخصیتونه پکښې راغونډ سوي دي؛ خود د اسیان (ASEAN)، سارک (SAARC)، ایکو (ECO)، اروپایي اتحاديې (European Union)، افریقایي اتحاديې (African Union)، عرب لیګ (Arab League) او لسګونو نور په څېر سازمانونه په هیڅ وجه نړیواله بڼه نه لري. لکه څنګه چې په نومونو کې یې ویل سوي دي، دا سازمانونه په یوه ټاکلې سیمه یا ټاکلو هیوادونو پورې اړه لري. له دې امله د؟ نړیوال؟ ټکی د هغو له پاره سم او دقیق نه دی. دا سازمانونه سره له دې چې په ځینو برخو کې د بېلابېلو هیوادونو او ملتونو تر منځ اړیکي تنظیموي، په حقیقت کې سیمه ییز یا منطقه یي خصوصیت لري.

د؟ نړیوال؟ کلیمه یوازې د جغرافیایي ارتوالي او لویښت په مانا ده؛ او په هغې کې د ملتونو یا هیوادونو تر منځ اړیکو ته هیڅ اشاره نسته. په دې خاطر، د هر هغه مفهوم له پاره کارېږي، چې د نړۍ په ګچه پراخوالی او لویښت ولري؛ د مثال په توګه تروریزم، نشه یي مواد، لوږه او بېکارې ټولې نړیوالې ستونزې دي. د؟ نړیوال؟ په مقابل کې زیاتره د؟ منطقه یي؟،؟ ملي؟،؟ ایالتي؟،؟ ساحه یي؟،؟ محلي؟،؟ کلیوالي؟ او داسې نورو مفهومانو ویل کېږي، چې هر یو یې د غټوالي او ارتوالي له پلوه یو له بله توپیر لري؛ مګر د؟ بین المللي؟ په مانا کې د مسألې غټوالي او پراخوالي ته هیڅ اشاره نسته؛ او په واقعیت کې یوازې هغو اړیکو یا همکاريو ته ګوته نیسي، چې د دوو یا څو ملتونو تر منځ په ځانګړو برخو یا ساحو کې رواني وي.

هغه کسان، چې د؟ بین المللي؟ او؟ جهاني؟ تر منځ توپیر نه مني، د ځینو بهرنیو متنونو په ژباړلو کې له پېچلې او کړاوونو سره مخامخ کېږي؛ مثلاً په دې انګرېزي متن کې د جهاني (Universal) او بین المللي (International) ټکي څنګ پر څنګ راغلي دي:

" The Vienna Convention on the Representation of States in their Relations with Universal International Organisations."

ویانا کنوانسیون - له جهاني سازمانونو سره په اړیکو کې، د دولتونو د استازیتوب په اړه. یا ویانا کنوانسیون له هغو بین المللي سازمانونو سره په اړیکو کې، د دولتونو د استازیتوب په اړه، چې جهاني بڼه ولري.

له دې انګرېزي متن څخه هم په ډاګه ښکاري، چې هر بین المللي سازمان، جهاني نه دی. په ډېرو سازمانونو کې پر بېلابېلو هیوادونو سربېره ډول ډول سیاسي، حقوقي، فرهنگي او اقتصادي سازمانونه برخه لري؛ خود هغوی د سیاسي، پوځي، فرهنگي، اقتصادي او نورو فعالیتونو ساحه ټوله نړۍ یا حتا د نړۍ زیاتره برخه په ځان کې نه نغاړي.

دغو توپيرونو ته په یوې ځغلنده کتنې سره دا نتیجه اخلو، چې د؟ نړیوال؟ او؟ بین المللي؟ تر منځ غټ فرق سته. که څوک په پښتو کې، د عربي ژبې ټکی ته ساده، اسانه، خوږه او پخه کلیمه و مومي دا به ډېره ښه او په زړه پورې خبره وي؛ لیکن تر هغه مهاله باید موږ د؟ جهاني؟ او؟ بین المللي؟ تر منځ بېل مفهومونه ګډوډ نه کړو. له بله پلوه د؟

جهاني؟ او؟ بين المللي؟ دوو بېلو ټکو ته د؟ نړيوال؟ يوه پښتو کلیمه غوره کول، د دې ژبې د محدودولو او تنگولو په مانا دئ.

پښتو هم د نورو ژبو په څېر هيڅکله د نورو ټولنو له سياسي، فرهنگي، اجتماعي او اقتصادي اغېزو ليري نه سي پاته کېدای. د دې خبرې مانا داده، چې مورخه يوازې د نورو ژبو پخوانۍ کلیمې له خپلې ژبې په بشپړه توگه

سوچه او ناسوچه ټکي بايد څنگه بېل کړو؟

د؟ سوچه کولو؟ په بهير کي کله کله داسي هم پېښ سوي دي، چي ځيني کلیمې بې څېړني او پلټني پردی گڼلې سوي؛ او د دې ناسمي انگېرني له مخي د هغو پر ځای د پښتو د؟ سوچه ټکو؟ په نامه، نوي کلیمې وړاندي سوي دي. لکه څنگه چي پوهېږو د هري ژبي کلیمات، اصطلاحات او محاورې د بېلابېلو سياسي، اجتماعي، فکري، فرهنگي او اقتصادي بدلونونو له امله خپل رنگ او جوله اړوي. هغه څوک چي د اوبنتو ټکو او عبارتو پلار او نيکه و نه پېژني، بې شکه دغه راز کلیمې، ترکیبونه او اصطلاحات ټول پردي گڼي؛ او په ډېري زړورتيا سره ځان ته حق ورکوي، چي هغو ته د دوی په گومان نور پښتو ټکي او لغتونه وټاکي (په دې اړه د نور مالومات له پاره وگورئ: حبيبي، د پښتو لغاتو د تحقيق لاري، شل مقالې ۷، ۹۴).

لوی استاد - علامه عبدالحی حبيبي (۱۲۸۹ش/۱۹۱۰م؟ ۱۳۲۳ش/۱۹۸۴م) په هغه ژوره څېړنه کي، چي د پښتو لغاتو د تحقيق لاري نومېږي، د هغو کلیمو څو بولگې وړاندي کړي دي، چي ځينو خلکو د ظاهري جولې (تلفظ او املا) پر بنسټ پردی گڼلې دي؛ او بيا يې د همدې دليل له مخي لستوني را نغښتي دي؛ او هغو ته يې د دوی په ناسم گومان نوري؟ سوچه؟ پښتو کلیمې جوړي کړي دي. په داسي حال کي، چي د ايتيمولوژي او مورفولوژي له اړخه دغو ټکو ته په ژوري او هر اړخيزي کتني سره له ورايه څرگندېږي، چي دا بې وزلي او رټل سوي لغتونه هيڅکله پردي نه دي. د دغو ټکو څو نمونې په دې ډول دي:

-بنکلئ، بنکلا، کنبلئ

د ځينو په گومان دا کلیمې د عربي ژبي له؟ شکل؟ او؟ شکیل؟ څخه اخیستل سوي دي. د افغاني فرهنگ بابا، علامه حبيبي، د شېخ متي او بنکارندوی له اشعارو څخه نيولې بيا د رحمان بابا تر شعرونو پوري، د دې کلیمو پراخ نظاير ښوولي دي (حبيبي، د پښتو لغاتو د تحقيق لاري، شل مقالې ۷، ۹۷، ۹۸).

لوی استاد د همدې مقالې په يوه بله برخه کي داسي استدلال کوي: په عربي کي؟ شکل؟ د صورت په مانا دئ، چي ښه او بد دواړه پکښي راځي؛ خود پښتو؟ بنکلئ؟ يوازې حسين، قشنگ، او ښايسته ته وايي. علامه حبيبي، وروسته د ډنکن فوربس د سنسکریت ژبي قاموس په استناد، د بنکلي ريښه داسي بيانوي؟ Shukla: يا؟ Shukle؟ په سنسکریت کي سپين او نوراني ته وايي. شکلته (Shuklata) نور، سپين والی، سفیدي او شکله پکښه (Shukla? Paksha) د سپوږمې رڼا ده. دغه راز، د همدې معتبر قاموس په حواله زياتوي، چي کشل (Kushal) د روغتيا، سعادت، کامرانی او فرخندگي په معنا و راغلئ دئ. کشله (Kushala) خوښ، ښه، سم او درست ته وايي. (حبيبي، د پښتو لغاتو د تحقيق لاري، شل مقالې ۷، ۹۹). لوی استاد، په دې ډول نتيجه اخلي، چي هم د؟ بنکلي؟ او هم د؟ کنبلې؟ ريښې کت مټ په دغو ماناوو په سنسکریت کي سته.

لوی استاد، علامه حبیبي، په پښتو کې د اپت؟ ماناوي داسې شمېري :
۱- رنځ، زحمت او تکلیف.

۲- پر کښت او باغ یو نباتي یا آسماني آسیب راتلل.

۳- که دا کلمه د سړي سره د صفت په ډول راسي، مقصد یې مکار، محیل او چالاک دی. پلانی ډېر اپت سړی دی. په عربي کې هم افت جمع یې افات سته. مگر پښتو دا کلمه له عربي څخه نده اخیستې، ځکه چې په سنسکریت کې هم اپت (Apat) یا اپتي (Apatti) فاجعې، بدبختی، پرېشانی، خفت او رسواتوب ته وایي؟ . حبیبي، د پښتو لغاتو د تحقیق لاري، شل مقالې، ۷، ۹۹.

معظم استاد، د اپت؟ کلیمې په اړه له نورو اریایي ژبو سره د پښتو د ګډوالي مسأله داسې څرګندوي: په سنسکریت کې هم د پښتو په څېر د اپت کال (Apat-Kal) اصطلاح سته، چې د مرضونو، اپتونو او کاختی کال وي. د داسې ټکو د پیژندنې له پاره باید وګورو، چې آیا دا کلمې په اریایي ژبو کې ریښې او بولګې لري که یا؟ که یې په اریایي ژبو کې ریښې وموندل سوې، باید هغه پردی ونه ګڼو، ځکه پښتو زړه ژبه ده، چې د اوستا او سنسکریت سره نژدې اړیکې لري. که دا ریښې په اریایي ژبو کې پیدا نسوې، هغه مهال باید هغو ته د دخیلو ټکو په سترګه وګورو، او د مفعن توب یا پښتووالي د قانون پر بنسټ له هغو سره چلند وکوو (حبیبي، د پښتو لغاتو د تحقیق لاري، شل مقالې، ۷، ۹۶) د همدې استدلال له مخې د اپت؟ کلیمه مفعنه نه ده؛ بلکې زړه اریایي کلیمه ده.

لوی استاد په پښتو لنډیو کې د اپت؟ بولګې داسې بیان کړي دي:

لکه شین کښت ژلیو زمول کړم

را باندي راغله له آسمانه اپتونه

اپت وهلي کښت ته راغلم

نه یې شین توب سته، نه هغه خوند را کوینه

۲- ابیر

د پښتو ادب وتلي او منلي بابا، لوی استاد علامه حبیبي، د ابیر؟ د اریایي ریښې تر څېړني مخکې، د دې ټکي د مانا په اړه داسې لیکي: په پښتو خوشبويي دوا ته وایي، چې له څو اجزاوو څخه مرکبه سوې وي. په سنسکریت کې هم په دغه شکل یو خوشبويه پوډر سته، چې په ښو ورځو کې استعمالیږي؟ .

لوی استاد، د ابیر؟ اصلي اریایي بڼه او په بېلابېلو ژبو کې د دغه ټکي د تعریب سوي جولي په تړاو داسې کارې: په عربي کې هم عبیر سته. په پارسي کې هم د صندلو او ګلابو او مینکو څخه مرکبه دوا ده. پارسي کت مټ عربي بڼه اخیستې ده، خود پښتو عبیر اصلي اریایي کلیمه ده، او لکه اکثر فرهنگ لیکوونکي چې وایي عربي عبیر هم له سنسکریت ابیر څخه معرب سوی دی. ځکه چې عربو د ډېرو دواوو نومونه له هنده په خپله ژبه کې قبول کړي دي، لکه صندل د چندن معرب او نور. (حبیبي، د پښتو لغاتو د تحقیق لاري، شل مقالې، ۷، ۱۰۱.)

۳- ابرک (Abrak)

لوی استاد، د ابرک؟ د ټکي د ریښې او مورفولوژیکو بدلونونو په اړه په زړه پوري بیان لري. ابرک، یوه سپینه کاني برېښدونکې پسته ډبره ده، چې پسانې پانې کیږي، او زربخ ځني جوړیږي په انګلیسي یې Mica یا Talc بولي. ځیني

خلگ يې اشتباهاً عربي گڼي، او ابرق يې ليکي مگر پخپله په عربي بېل نوم لري، او طلق يې بولي او دغه نوم له عربي څخه اروپا ته هم تللی، او لکه المنجد چي وايي؟ Talc؟ سوی دئ. علامه حبيبي، د عربي ژبي د نامتو قاموس؟ المنجد؟ په حواله ليکي، چي ابرق په عربي بله مانا لري. ياني داسي کلکه مخکه، چي ډبري او ختي پکښي گډي وي؛ يا داسي شی چي تور او سپين وي. وروسته په فرهنگ اندراج؟ کي د ابرق مانا را اخلي، چي توري او سپيني رسي ته يې وايي. لوی استاد باور لري، چي په سنسکریت کي هم ابهرک (bhraḥ A) په همدغه پښتو مانا سته (حبيبي، د پښتو لغاتو د تحقيق لاري، شل مقالې ۷، ۱۰۱.)

0 پي يا هپي < (Api, Hapi)

- 1

 پي په پښتو کي مار يا اژدهار ته وايي. دا چي په عربي کي افعي په دغه مانا سته دا د دې دليل نه دئ، چي دا کلمه له عربي څخه مفعنه سوې وي. لوی استاد، په خپله عالمانه او مستنده څېړنه کي د دې کليمې ريښې په پښتو ادب او ولسي محاورو کي ثابتوي؛ لکه څنگه چي د خوشال خان خټک د کلام يوه بولگه داسي ښيي :

مه لړم شه، مه ابي شه

غم فزا، راحت زدا

يا د لنډي:

موزي ابي مار راته بس دئ

ابي ماران دي د موزيانو په گورسينه

لوی استاد، علامه حبيبي، وروسته د همدې ټکي د مصدر په اړه داسي زياتوي: په ژبه کي اپ يا هپ ژر ژر خوړلو ته وايي، چي کټ مټ په همدې معنا په هندي ژبه کي هم سته. په پښتو کي وايي: هپ يې کرل يعني بلعيد. بل مصدر يې ابييل يا هپيدل دي. نو ابي يا هپي بلعيدو ته وايي (حبيبي، د پښتو لغاتو د تحقيق لاري، شل مقالې ۷، ۱۰۲.)

۵- اتبار (Etbar)

لوی استاد د؟ اتبار؟ د سوچه اريايي ټکي بېلابېلي ماناوې داسي شمېري:

؟ اتبار د عزت، اعتماد، روشناسۍ او يقين په معنا و دئ، مثلاً زلمی د اتبار خاوند دئ. يعني روشناس او با عزت دئ. اتبار

وکره، چي خبره داسي ده. يعنې يقين وکره، چي داسي ده. د علي خان خټک په دې بيت کي د ويسا او اعتماد په معنا:

چي ډېر دوست يې گڼي لا دي ډېر دښمن شي

د هر چا تر منځه ورک ويسا، اتبار شو

دا کليمه کټ مټ په سنسکریت کي د ډېر معاشرت او رفت او آمد په معنا ده، چي اوسنۍ معنا ته ډېره نژدې ده.؟ (حبيبي، د

پښتو لغاتو د تحقيق لاري، شل مقالې ۷، ۱۰۲.)

۶- اتيات (Atyat)

بله هغه کليمه، چي خلگ يې په تېروتنې سره د؟ احتياط؟ مفعنه بڼه گڼي، د؟ اتيات؟ ټکی دئ، چي ژوره اريايي ريښه لري. د استاد المحققين، علامه حبيبي، په نظر؟ اتيات؟ په توجه، غور او تدقيق سره د يوه کار کولو ته وايي؛ لکه څنگه چي وايي: اتيات کوه غوزار نسې! پردې سر بېره، د صبر او تقوا په مانا هم د دې کليمې د استعمال يوه بولگه داسي وړاندي

کوي :

اتيائي ياره راته گوره!

نن دي کاله ته په روا نکاح در ځمه!

لوی استاد، د ? اتیات ? د اریایي ریښې د زباتولو له پاره، په سنسکریت کې د اتیت (Atit) کلیمې یادونه کوي، چې د زاهد، متقي او پارسا په ماناوو راغلې ده. د سنسکریت دا مانا د پښتو له ? اتیات ? او ? اتیاتي ? سره مشترکه ریښه لري (حبیبی، د پښتو لغاتو د تحقیق لاري، شل مقالې ۷، ۱۰۲ - ۱۰۳).

هغه کسان چې بې څېړنې او پلټنې، د خپلو اشنا او مانوسو ټکو پر ځای نوي کلیمې، ترکیبونه او اصطلاحات جوړوي، باید په دې واقعیت ځانونه ښه خبر کړي، چې زموږ د ژبې ډېرې کلیمې او لغتونه له نورو اریایي ژبو سره گډې ریښې لري. داسې ټکو، اصطلاحاتو او عبارتونو د تاریخ په اوږدو کې تر بېلابېلو سیاسي، اجتماعي، فکري، فرهنگي او اقتصادي بدلونونو وروسته، خپله اصلي بڼه تر ډېرې گچې اړولې ده. په نورو ژبو کې د هغو پراخ کارېدنګ په دې مانا نه دی، چې گوندي داسې ټکي پښتو له پردو ژبو څخه اخیستي دي؛ او دې غلط تحلیل له مخې باید، د هغو پر ځای د چا خبره له سره نوي سوچه ? پښتو ټکي او ترکیبونه جوړ سي. د داسې کلیمو او اصطلاح گانو له پاره د نوو ټکو وضعه کول، هېڅ علمي او منطقي جواز نه لري؛ ځکه په زیاترو اریایي ژبو کې د هغو اصلي ریښه تر اوسه ژوندی ده. داسې ټکي او ترکیبونه له پېړیو پېړیو راهیسې په پښتو ژبه او ادب کې باب دي؛ خود پښتو ژبې د ځینو بې خبره لغت جوړوونکو په گومان بې یوازنی گونا (گناه) دا ده، چې په نورو اریایي ژبو مثلاً پارسي او هندي یا ځینو سامي ژبو لکه عربي یا ځینو تورکي الاصله ژبو کې هم په خورا پراخ لاس کارېږي.

انسان د لوی څښتن داسې مخلوق دی، چې تل له تنوع او رنگارنگۍ سره مینه لري. په انسان کې د پلټنې او نوښتگرۍ ناپایه مینه، له محدودو پولو او یو رنگۍ سره ښکاره تضاد لري. دا د انسان خوی او فطرت دی، چې تر یوه رنگ په څو رنگونو، تر یوې کلیمې په څو کلیمو، تر یوې رادیويي او تلويزیوني شبکې په څو شبکو او کانالونو خوشاله کېږي؛ خود ورځپاڼو، مجلو، رادیويي او تلويزیوني شبکو ډېروالی یې په زړه کې د سینما، ژوندیو نندارو، نڅاوو، موسیقۍ او نورو هونرونو مینه هم نه لږوي. ژبپوهان، ادیبان او شاعران باید په خپلو علمي او هونري اثارو کې د ژبې لغوي او ادبي پانګې لاسپسي پراخي او بډايي کړي؛ نه دا چې په خپلو حق او ناحق لغت جوړونو سره، په خلگو کې د ژبې د فردي کولو او انحصاري کولو پر لور گامونه پورته کړي.

د افغاني فرهنگ په پراخ اسمان کې تلپاته او ځلانده ستوری، علامه حبیبی، په یوه ځغلنده علمي کتنه کې، د ژبې د سوچه کولو ناکام بهیر ته داسې گوري :

? د ژبو د سپېڅلتوب او خالص کولو شوقیان په هر ولس کېنې هر وخت ډېروي، مگر دا شوق او هوس کوم پوخ اساس نه لري. زما په عقیده د فطرت له سیره مخالف یو بې ځایه هوس دی. ژبه خو په حقیقت کېنې فقط د افهام او تفهیم آله ده، نو چې یو ملت په ځینو الفاظو یوله بله ښه سره پوهېږي او هیڅ مشکلات نه وي ورته، څه ضرور دی، چې دوی به نوي لغات او کلمات له ځانه تراشي یا به ځیني وحشي او نامأنوس الفاظ د مدني او منلو الفاظو پر ځای دروي ? (حبیبی، د ژبو مشترک کلمات، شل مقالې ۷، ۷۳).

البته د دې خبرو مفهوم دا نه دی، چې لوی استاد په پښتو کې د نوو ټکو او اصطلاحاتو د جوړولو کورټ مخالف دی. لکه څنګه چې پوهېږو، هره ژبه او له هغې ډلې څخه پښتو د خپل بشپړتیا له پاره نه یوازې د خپلو لرغونو پانګو بیا را ژوندی کولو او دودولو ته اړتیا لري؛ بلکې له بېلابېلو طبیعي او غیر طبیعي بدلونونو سره گام په گام د نوو ټکو، نوو ترکیبونه او نوو اصطلاحاتو جوړول، د پښتو ژبې د بشپړتیا بله ضروري او مهمه لار ده. د دې تر څنګ د هغو کلیمو، عبارتونو، تعبیرونو او اصطلاح گانو کارونه هم د پښتو ژبې د پراختیا او پرمختیا پوخ ضمانت کوي، چې له پېړیو پېړیو راهیسې زموږ د خلگو په ژبه، ادب او نورو برخو کې د یوه نه بېلېدونکي عنصر په توګه اڅنلې او بڅنلې دي.

د لوی استاد، علامه حبيبي، د لوړو علمي نظريو په رڼا کې د پښتو ژبې د کمال او بشپړتابه مسأله تر بېل سرلیک (په پښتو کې باید د خپلو او پردو ټکو تر منځ څنګه انډول وسي؟) لاندې په لنډه توګه څېړو.

په پښتو کې باید د خپلو او پردو ټکو تر منځ څنګه انډول وسي؟

په هر هڅه کې د خپلو او پردو ټکو تر منځ معقول انډول، ډېره ارزښتناکه مسأله ده. که د دې معادلې ټولو اړخونو ته بشپړ پام ونسي، د ژبې د ودې او پرمختګ بهیر له سختو کړاوونو او خنډونو سره مخامخ کېږي. له دې امله باید پوره هڅه وکړو، چې له یوې خوا د خپلو مندو او پلرونو ژبني، فرهنگي او تاریخي میراثونه خوندي کړو؛ او له بلې خوا په ژبه کې د اوس او راتلونکو وختونو له غوښتونو سره سم، د نوو پرمختیاوو لاره پرانیزو. په بله وینا باید له یوې خوا، خپله ژبه د نورو ژبو او دودونو له وړاندوونکو یرغلونو وساتو؛ او له بلې خوا د خلکو په ژوند کې ژورو سیاسي، اجتماعي، کلتوري او اقتصادي بدلونونو ته په پاملرنې سره د ژبې د اسانۍ، سادګۍ، خوږوالي او عمومیت لاره غوره کړو. دې لوړ مقصد ته رسېدل، یوازې هغه وخت ممکن دی، چې زموږ ژبپوهان، ادیبان او لیکوال له دې حساسې مسألې سره علمي او منطقي چلند وکړي. د ژبې د افراطي سوچه کولو هڅې او د پردو ژبو، فرهنگي او فکري جریانانو د پراخو یرغلونو په وړاندې لاس تر زني کښېنستل دواړه په واقعیت کې د ژبې د محدودیت، وړانۍ او زوال لارې دي.

د پښتو ژبې او ادب لوی او بې ساری استاد - علامه عبدالحی حبيبي (۱۲۸۹ ش / ۱۹۱۰ م؟ ۱۳۲۳ ش / ۱۹۸۴ م) په یوه علمي او ژوره شننه کې، د پښتو ژبې د بشپړتوب لارې او اصول داسې شمېري:

- ۱- د پښتو لغاتو او کلماتو ټولول او مواد یې راغونډول او قاموسونه یې لیکل.
- ۲- هغه کلمات مخصوصاً پلټل او میندل، چې په ژبه کې اوس سوچه لغات نه لري، او د پردیو ژبو کلمات مستعمل دي.
- ۳- تر پلټنې او استقرار وروسته که د کومې کلمې لپاره په ژبه کې لغت مینده نسو، او له هري خوا تر پلټنې وروسته یأس حاصل سو، نو د پردیو کلماتو په عوض کې نوي پښتو کلمات وضع کول او رواجول.
- ۴- د نوو شیانو او اختراعاتو لپاره اوس نوي نومونه د پښتو پر اصولو وضع کول یعنې پر نوو شیانو نوم ایښوول. (حبيبي، د پښتو نوي علمي اصطلاحات به څنګه وي؟ شل مقالې، ۷، ۱۰۶.)

د علامه حبيبي په دې څلورو اصولو او لارو کې د پښتو ژبې د بشپړتابه ټولې هغه خواوې راغونډې سوي دي، چې نن یې ژبپوهان د آرکایزم (Archaism)، ډیالیکتیزم (Dialectism)، له نورو ژبو راغلي یا دخپل ټکي (Adaptism) او نیلو جیزم (Neologism) بولي. په دې برخه کې د مسألې ځینو اړخونو ته لنډه کتنه کوو:

الف) د پښتو د لرغونو ټکو او اصطلاحاتو بیا را ژوندي کول او په بېلابېلو لهجو کې

د مروجو ټکو خپرول او عامول

د هري بلې ژبې په شان، د پښتو د سوچه والي، سپېڅلتیا او شتمنۍ راز تر هر څه مخکې د دغې لرغونې ژبې د پخوانیو ټکو، اصطلاحاتو، ترکیبونو، محاورو او نورو ادبي - کلتوري اثارو په را ژوندي کولو، خوندي کولو او دودولو کې نغښتی دی. که د خپلومندو او پلرونو د ژبنيو او نورو فرهنگي ارزښتونو په ساتنه او باولو کې پرله پسې کونښنونه ونه کړو، د پښتو ژبې د اصالت او سپېڅلتیا تر ټولو لوی او پوخ تاداو کرار کرار نږېږي. د لوی فرهنگي اپت د وخت په تېرېدو سره، د پښتونو د لرغونو شاعرانو، لیکوالو او پوهانو له ډول ډول علمي، ادبي، دیني، تاریخي او فرهنگي اثارو سره د ننني نسل، په تېره بیا راتلونکو نسلونو اړیکې د پرې کېدو تر پولې کمزوري کوي؛ او په پای کې د پښتو ژبې ډېرې ارزښتمنې خزاني له لاسه وزي.

لوی استاد - علامه حبیبی (۱۲۸۹ ش/ ۱۹۱۰ م ۱۳۶۳ ؟ ش/ ۱۹۸۴ م) په دې اړه داسې استدلال کوي: ؟ که زموږ ژبه ارته او سوچه نسي، نو به په وطن کې د علم خپرونه هم ممکنه نه وي. جرمنيانو، یونانيانو، تورکانو، عربانو، ایرانیانو ټولو د خپلې ژبې پخوانۍ کلمې را ژوندۍ کړې دي... ؟ د لوی استاد په باور، پښتنو ته هم دا حتمي او ضروري ده، چې د خپلې ژبې پټې او قيمتي خزاني را ټولې کي، او خپله ژبه مستغني او د پردو له اغېزو خوندي کي. ؟ (حبیبی، د پښتو نوي علمي اصطلاحات به څنگه وي ؟ شل مقالې ۷، ۱۰۷).

لوی استاد زیاتوي: ؟ که د پښتو ټول لغتونه، کلمې، اصطلاحات، ترکیبونه او تعبیرونه په علمي او معقوله لاره را ټول سي، نو به پښتو پردو لغاتو ته هیڅ اړه نسي؛ ځکه چې د دې ژبې مواد او کلمات ټوله په غرو او رغو او لیري بیدیا وو کي مهجور او متروک پاته دي. ؟ (حبیبی، د پښتو نوي علمي اصطلاحات به څنگه وي ؟ شل مقالې ۷، ۱۰۷).

علامه حبیبی، د پښتو د لرغونو ټکو، ترکیبونو او اصطلاحاتو د را غونډولو په اړه، دغه لاري په گوته کوی :

۱- د ژبې مینان باید د لغاتو ټولول خپله ملي وظيفه وگڼي، او هر څوک دي يې علمي مرکزونو ته د ضبط او نشر لپاره وسپاري.

۲- سياري ډلي باید د پښتونخوا غرو او رغو ته وليږلي سي.

۳- له ادبياتو او پښتو اثارو څخه دي استفاده وسي. د پښتو کلماتو ذخیرې دي له کتابو را ويستلي سي، او د قوم پر اصطلاح دي تطبيق او ضبط سي.

۴- د پښتو قاموسونه دي په علمي لارو وليکل سي، چې د کلماتو د استعمال مختلف تحولات او موارد ولري.

تر هغه مهاله، چې د پښتو لرغوني ټکي، ترکیبونه او اصطلاحات په دقیقه او علمي توگه را ټول؛ او په نوو علمي قاموسونو کي خپاره نسي، د پښتو د پخوانیو لغوي پانگو بیا ژوندي کول او دودول گران کار دی. ؟ (حبیبی، د پښتو نوي علمي اصطلاحات به څنگه وي ؟ شل مقالې ۷، ۱۰۹).

د معظم استاد، علامه حبیبی، په نظر که پردی کلیمې گرځنده ډلو ته ورکړل سي، چې په هره سیمه کي يې پښتو ټکي وپلټي، نو به هیڅ داسې کلیمه پاته نسي، چې پښتو معادل ونه لري. لوی استاد، تر پلټني او گروپږني مخکي د نوو ټکو د جوړولو او بابولو په اړه لیکي: ؟ ځيني کسان سته، چې د داسې کلماتو لپاره تر تحقیق او پلټني دمخه لغات وضع کوي، او بیا غواړي چې رواج يې هم کي، مگر چې موږ په خپله ژبه کي د ځانه زړه کلمه ولرو، نو نوې کلمه وضع کول غلط کار دی. هو که موږ پوره پلټنه وکړه، او په ژبه کي مو داسې سوچه پښتو کلمه نه کړه مینده، او له هري خوا مایوس سو، هلته که نو موږ د پردیو کلماتو په مقابل کي نوي وضع کوو، البته ښه به وي، مثلاً آخور اوس په موږ کي خورا مروج کلمه ده. په مقابل کښي يې د ښاري محاورو پښتو هم نه لرو. یو وخت چا د دې لپاره ؟ بسنځری ؟ نوم وضع کاوه، وروسته دا نوم موږ په سوچه پښتو د مرو تو په محاوره کښي وموند، چي ؟ پمبی ؟ يې بولي. نو چه اصله او موضوعه زړه کلمه وي، نوي ته حاجت نسته. په دې ډول تر پلټني دمخه شيانو ته نومونه وضع کول ژبه خرابول دي. ؟ سگک ؟ په مروج محاوره کښي پښتو نوم نه لري. چا د دې لپاره د ترجمې په ډول ؟

کوتری ؟ نوم ښه گڼلی دی، مگر تر پلټني وروسته ښکاره سوه، چې دا شی په پښتو کي ؟ غربی ؟ بولي. نو که تر وضع دمخه پلټنه سوې وای، غلطی به نه پېښېده. ؟ (حبیبی، د پښتو نوي علمي اصطلاحات به څنگه وي ؟ شل مقالې ۷، ۱۰۹).

لوی استاد د همدې څېړني په یوه بله برخه کي د پښتو لغت جوړوونکو د تلواري او سرسري چلند په اړه داسې کاري: ؟ ډېر پوهان په وضع کي خورا تلواري دي. دوی ژر ژر نومونه تجویز کوي، مگر زه وایم که تر دې دمخه پلټنه وسي، حاجت وضع ته نه پاتیري. پخپله ژبه دغه مواد لري. موږ يې د وضع حق هم نلرو... ما ډېر پښتانه لیدلي دي، چې په دې کار د علم له خوانه ور گډېږي، او هر څوک خپل عندي افکار پر ښکاره کوي، او له ځانه په ژبه کښي نوي مواد او کلمات راباسي. زه پخپله د دې کار ډېر مخالف یم، ځکه چې بېله علمي لاري داسې اقدامات د ژبې له پاره مضر گڼم. هر کار خپله لاره لري، که پر خپله لاره ورسو عیب نه لري. ؟ (حبیبی، د پښتو نوي علمي اصطلاحات به څنگه وي ؟ شل مقالې ۷، ۱۰۵).

د پښتو ژبې او ادب وتلی او منلی بابا، علامه حبیبی، په هغه مقاله کي چې ؟ پخواني کلمات او نوي مفاهیم ؟ نومیري، د پښتو د لرغونو ټکو، ترکیبونو، تعبیرونو او اصطلاحاتو د بیا را ژوندي کولو او رواجولو یوه بله لاره وړاندي کوي، چې هغه د

ټولنيز ژوند پر بېلابېلو نوو شيانو او پېښو باندي د پخوانيو نومونو اېښودل دي. شک نستې، چې د ژبې ځيني کليمې او اصطلاح گانې په خلگو کې له اوږدو وختونو راهيسې په يوه او بله مانا دود وي. د انساني ژوند په پرمختگ سره په ژبه کې نوي پېښې او نوي څيزونه پيدا سي. ژبپوهان او ادیبان د خلگو په ژبه او ادبياتو کې دا دود سوي او اشنا کليمې په نوي او پرمختللي ژوند کې د يوه بېل مفهوم له پاره استعمال کړي؛ او په دې ډول خپلو مړو او هېرو سوو ټکو ته په يوه نوي چاپېر کې د بيا ژوند کېدو او بابولو امکانات برابر کړي. دې کار ته د ژبپوهنې په اصطلاح؟ توليد؟ او په نوي محيط کې دود سوو ټکو ته؟ مؤلدا ت؟ وايي. ژبپوهان په ژبه کې د نوو ټکو د جوړولو پر ځای د کليماتو توليد غوره گڼي؛ ځکه لرغونې ټکي د خلگو په ژبه او ادب کې ژورې ريښې لري. خلگ په يوه او بل ډول له هغو سره پېژندگلوې لري؛ او بيا رواج يې تر نوو ټکو ډېر اسانه وي. د نړۍ په نورو ژبو کې هم دا کار په خورا ټينگار او جدیت سره سوی دی؛ د مثال په توگه عربانو د استاد، دبابه، سياره، طياره، مسلسل او داسې نورو په څېر خپل زاړه لغتونه د پروفيسر، جنګي ټانک، موټر، الوتکې، ماشينگنې او نورو پر ځای کار کړه. ايرانيانو هم د خپلې ژبې ځيني پخواني ټکي؛ لکه دانشگاه، دانشکده، دستور، پيشوند، پسوند او په لسگونو نور په لږ او ډېر بدلون سره د پوهنتون، پوهنځي، گرامر (پښويه)، مخ وندي يا مختبر (سابقه) شاوندي يا شاتر (لاحقه) پر ځای دود کړه. پخوا د دې مفهومو له پاره په پارسي کې زياتره عربي نومونه کارېده.

لوی استاد، پرنووشيانو او مفهومونو باندي د زړو لغتونو او اصطلاحاتو د بيا جال کولو په باره کې، داسې په زړه پوري مثال وړاندي کوي: په پښتو کې له قديمه د 'تون' ادات د ظرفيت له پاره موجود ؤ، کله چې مور دغه ادات لومړی پلا په نومونو کېښي استعمال کړ، ځينو خلکو ونه مانه او انتقاد يې پر وکړ، مگر وروسته چې په پوهنتون، روزنتون او درملتون او نورو کېښي استعمال سو او س گورو، چې خلک يې په ډېره مينه استعمالوي. په پښتو ژبه او گرامر کې هم مور ډېرو اصطلاحاتو ته ضرورت لرو، او بايد د فونيم، مورفيم، کلمې، سلاييل او کلام په مقابل کېښي خپل پښتو کلمات او اصطلاحات ولرو (حبيبي، پخواني کلمات او نوي مفاهيم، شل مقالې ۷، ۵۲).

د لرغونو ټکو د بيا را ژوند کولو په اړه، دلته دا پوښتنې پيدا کېږي، چې ايا د پښتو هره لرغونې او نامأنوسه کليمه بايد د ټولنيز ژوند پر نوو مفهومونو له سره کېښېښول سي؟ ايا هر پخوانی ټکی، په ژبه کې له نوو راغلو ټکو سره د مقابلې وس لري که يا؟ ايا خلگ د ژوندانه په نوي چاپېر کې د هرې لرغونې کليمې منلو ته تيار دي که يا؟ دې پوښتنو ته يوازې د ټولنپوهنې له قوانينو سره سم علمي جواب وړاندي کېدای سي. د تکامل او پرمختگ قانون ته په ژورې پاملرنې سره بايد دې مسلم حقيقت ته غاړه کېښېښول سي، چې ځيني زاړه او متروک ټکي د کليماتو د ژوند او مړينې له اصل سره سم کله کله په نوي محيط کې د بيا ژوند کولو وړتيا نه لري؛ ځکه داسې ټکي خلگو ته تر مروجو او نوو جوړو سوو کليمو ډېر گران او ناشناوي. طبيعي (د زمانې تېرېدل، د جغرافيايي چاپېر بدلون...) او غيرطبيعي (سياسي، اجتماعي، فکري، فرهنگي، اقتصادي...) عوامل ډېر ځله خلگ له خپلو لرغونو ژبنيو، کلتوري او تاريخي پانگو څخه دونه ليري کوي، چې د نورو ژبو ټکي او اصطلاحات د خپلو لرغونو کليمو او ترکيبونو په پرتله ډېر مأنوس او اسانه احساسوي. په بله وينا، يوازې هغه لرغونې کليمات، ترکيبونه او اصطلاحات په نوي چاپېر کې د بيا ژوند او ودي امکان لري، چې د خلگو په ژبه او ادب کې ټينگي او پياوړې ريښې ولري؛ او په نوو ماناوو سره د جال کېدو له پاره د وگړو د سيلم عقل او لوړ ذوق غوښتنو ته مثبت جواب ووايي. معظم استاد، علامه حبيبي، د پښتنو د توري او قلم د بابا - خوشال خان خټک (۱۰۲۲-۱۱۰۰هـ) په اشعارو کې د دغو نظايرو په وړاندي کولو سره استدلال کوي، چې کولای سو د؟ ويی؟ او؟ وی؟ په څېر زړې او متروکې کليمې په ژبپوهنه او گرامر کې د کليمې او جملې له پاره استعمال کړو:

چې بې تل تر تارا تېر کړم

دا ويی د زړه وباسه

خوشال خان خټک په بل ځای کې وايي:

يو ويی د دلا سار اته پرې نږدې

ځان که هر څو خپل مين ته مرور کړم

چي په نيم ويې يې کار کيږي د خلق

د خلاصۍ مي همېشه کاندي جدال

بيا هم د خوشال خان خټک کلام دئ، چي وايي:

دا ووي مي خوښ دئ چي چا ويلي دي

ډېر مي په زړه باندي ښه لگېدلي دي

لکه څنگه چي گورو، د ويې؟ او؟ ووي؟ ټکي په پښتو ادب کي ژوري رينښې لري. د همدې دلایلو له مخي کېدای سي، په

ژبپوهنه او گرامر کي

؟فونيم؟ ته ريغ، ؟گرافيم؟ ته توري، ؟مورفيم؟ يا کلمې ته ويې، انگرېزي سيلېبل يا د څو ډغونو مجموعې ته ؟گڼ؟، د څو گڼو

مجموعې ته ووي (کلام) او د څو وويو يا جملو مجموعې ته وينا ووايو؛ او په دې توگه خپله پخوانۍ لغوي پانگه را ژوندي

کړو (حبيبي، پخواني کلمات او نوي مفاهيم، شل مقالې ۷، ۵۲، ۵۳-).

اما څرنگه چي لوی استاد هم په دې مقاله کي څو واره اشاره کړې ده، داسي زړه او متروک ټکي بايد يوازې په گرامر او ژبپوهنه

کي، د هغو عربي او اروپايي ټکو پر ځای په کار ولوېږي، چي موږ يې په خپله ژبه کي مناسب او موزون معادل ټکي نه لرو.

پوهنتون (پوهنه + تون)، پوهنځی (پوهنه + ځای)، روزنتون (روزنه + تون)، درملتون (درمل + تون)، نندارتون (ننداره +

تون) او داسي نور هغه ترکيبي کليمې دي، چي د پښتو له زړو ټکو څخه د نوو مفهومونو له پاره جوړې سوي دي؛ او اوس د

ټولني د بېلابېلو طبقو او قشرونو خلگو په خوښۍ سره منلي دي؛ خو د دې پر خلاف ځينو عسکري نومونو؛ لکه بریدمن، تورن،

جگړن، ډگرمن، پرک، کنډک، غونډ او داسي نورو (چي پر يوه ځانگړي شخص يا ځانگړي عسکري واحد دلالت کوي) يوازې

په يوه تنگ او ټاکلي چاپېرکي د بيا ژوندي کېدو چانس موندلی دئ. موږ اوس په خپلو ورځنيو خبرو کي نه وایو، چي پلانی

بریدمن، تورن يا جگړن سپړی دئ. دغه رنگه د ؟يوه ټولۍ خلک؟، ؟دوه کنډکه بزگران؟، ؟درې غونډه خټگران؟ او داسي نورو

په شان اصطلاحات زموږ په ورځنيو محاورو کي نور ځای نه لري. پښتانه بايد د دغه راز سوچه پښتو نومونو په ساتنه او

خوندي کولو کي، چي له نېکه مرغه اوس زموږ د ملي ټرمينالوژۍ يوه ارزښتناکه برخه ده، د زړه له کومې هڅه او کوښښ وکړي.

د دې پوښتني جواب چي ولي د داسي سوچه پښتو ټکو دکار اخیستنې لمن زموږ د ټولنيز ژوندانه نورو برخو ته پراخه نسوه، هم

بايد د د طبيعې او ټولنيزو بدلونونو په قانون کي ولټوو. په بله وينا طبيعي او غير طبيعي عواملو د دغه راز پښتو ټکو او

ترکيبونو پر ځای داسي نوري کليمې، عبارتونه او اصطلاحات را منځ ته کړه، چي کرار کرار يې زموږ د اصیلو پښتو کليمو او

عبارتونو ځای ونيو. دا د يوه، دوو يا څو کسانو گونا نه وه، چي ولي يې د خپلو مندو او پلرونو وياړلې ژبه په سم ډول و نه پالل

؛ او پر ځای يې د پردو ژبو بې خونده او ناسمو ټکو، ترکيبونو او تعبیرونو ته مخه کړه. په دغه راز فرهنگي ناورينونو کي يوازې

د هغو سرکښه بدلونونو لاس دئ، چي زياتره يې واک او قيضه زموږ په لاس کي نه وي، نو ځکه اوس ناڅاپي نه ده، چي د

بيټک، اچانک، گېراو، ميلاو، جي، ټيک، گنټه، بروسه، ماچس، کمره، روډ، پلازا، اسپتال، سکول، کاليج، يونيورسيتي

په شان سلگونه پردي ټکي د ډيورينډ د کرغېرني کرښي د ها خوا پښتنو په ښايسته او خوږه پښتو گډ سوي دي؛ او نن هغوی ته

د پښتو تر سوچه او لرغونو ټکو ډېر ساده او اسانه برېښي. د زمانې قهر زموږ برو پښتنو په ژبه هم خورا ډېر پردي ټکي را گډ

کړي دي، چي اوس د مانا او استعمال له پلوه د پښتو تر ځينو متروکو او مهجورو ټکو ډېر ساده او اسانه دي. په دې ډول،

نتيجه اخلو چي موږ ټولو پښتنو ته د سوونو کلونو تر ژورو او اوږدو بدلونونو وروسته، نور د امير کروړ ژبه په سمه او بشپړه

توگه د پوهېدو وړ نه ده. د پلار او نېکه زور گوسی تل تر تله زموږ سره نه سي پاته کېدای. بايد خپله ژبه او دودونه د نوو

بدلونونو په رڼا کي پراخ، شتمن او پرمختللي کړو. که نه نو زموږ ژبه او دودونه به ډېر د پردو ژبو او فرهنگونو د وړانگونو

يرغلونو تر اغېزې لاندي خپل هر څه له لاسه ور کړي؛ ځکه بشري پرمختگ نوي غوښتني او اړتياوي وړاندي کوي، چي دې

ټولو ته معقول او منطقي جواب يوازي د لرغونو او نابابه ټکو په خوندي کولو او را ژوندي کولو سره نه کيږي .

لوی استاد، علامه حبيبي، په خپلي ژوري علمي شنني سره، د محمد هوتک د پتي خزاني؟ په تعليقاتو کي، د دغه ارزښتناک کتاب ځيني لرغوني او متروک ټکي د ادبي او تاريخي اثارو په رڼاکي خپرلي دي. دا کليمات او ترکيبونه پخوا زموږ د خلگو په ورځنيو خبرو، ديني، ادبي او تاريخي ليکنو کي په پراخه توگه کارېده؛ خود زمانې ژورو بدلونونو اوس د هغو زياته برخه د ټولني د نورو ژونديو موجوداتو په څېر، په خاورو کي ښخ کړي دي؛ او بيا را ژوندي کول يې د مړو انسانانو د را ژوندي کولو په څېر الهي معجزې ته اړتيا لري. خلگ يې سره ټولو تبليغاتي کوششونو، د گرانۍ او نا اشنايي په خاطر منلو ته تيار نه دي. په دې ډله کي لوندل، اشلوک، گرو هېدل، مېرځمن، مېرځي، پارکي، گرونکي او په لسگونو نور زارې ټکي شامل دي. د دې څېرې مقصد دا دی، چي موږ بايد د پښتو د لرغونو ټکو، عبارتونو او اصطلاحاتو په بيا دود کولو کي احساساتو او افراط لاره غوره نه کړو. د پښتو ادب له کلاسيکو اثارو څخه د کومي نابابه او زړې کليمې را اخيستل، هغې ته د بيا ژوند سملاسي پاسپورټ يا لايسنس نه ورکوي. په بشپړ باور سره د يوې ژوندۍ کليمې په توگه د دغه راز ټکي باول د هري نوي کليمې په څېر له ځينو خنډونو او ستونزو سره مخامخ کيږي. که په ژبه کي د دې کليمې پر ځای بله عامه، اسانه او خوږه کليمه جال سوې وي، نو د دې زړې کليمې بيا را ژوندي کول هم د نوو کليمو په شان د مروجو ټکو د زورور مقاومت له امله بې حتمي ماتې بله لار نه لري؛ خو که په ژبه او ادب کي تر اوسه هم د زړې يا متروکي کليمې له پاره وړ او موزونه کليمه نه وي جوړه سوې، نو خلگ په څوټ او ميني سره د خپل زارې او هېر سوې ټکي بيا را ژوندي کولو ته غاړه ږدي. د همدې استدلال پر بنسټ بايد، د نورو ژبو او فرهنگونو تر يرغلونو مخکي د نوو مفهومونو له پاره د خپلو لرغونو ټکو په بيا ژوندي کولو او جال کولو کي نه سترې کېدونکي کوششونه وکړو .

په پښتو کي داسي ټکي هم سته، چي پر خپلو ژورو او ټينگو اريايي ريښو سربېره، د زمانې د غوسې او بې رحمۍ په وجه اوس د مړو او متروکو ټکو په ډله کي راغلي دي؛ د مثال په ډول؟ کوټ؟، کوټوال؟ او کوټوالي؟ داسي اريايي کليمې دي، چي د غزنويانو له زمانې څخه تر څلويښت - پينځوس کاله مخکي پوري هم زموږ په ژبه، ادب او اداري نظام کي خورا باب وې؛ مگر په ټولنه کي سياسي، اجتماعي او فرهنگي بدلونونو اوس د؟ کوټ؟ پر ځای کلا (د عربي قلعې مفعنه بڼه)، د؟ کوټوال؟ پر ځای سرحدار، قلعې دار، امنيه قومندان، د پوليسو قومندان او د؟ کوټوالۍ؟ پر ځای؟ امنيه قومندانې؟،؟ سرحدي قوا؟،؟ ژاندرمري؟ او داسي نوري کليمې درولي دي (حبيبي، پته خزانه، د ۱۵ او ۴۷ مخونو لمنليکونه). د کوټ ټکي لا تر اوسه د ځينو ځايونو په نومونو کي تر سترگو کيږي؛ خود کوټوال او کوټوالۍ ټکي نور د مرگ او نابودۍ په حال کي دي

ب) د پښتو په بېلابېلو لهجو کي د لغوي، ادبي، علمي او فرهنگي پانگو پلټل او راټولول

لکه څنگه چي د پښتو ژبي او ادب بابا، لوی استاد علامه حبيبي (۱۲۸۹ ش/ ۱۹۱۰م؟ ۱۳۲۳ ش/ ۱۹۸۴م) هم په ټينگار سره يادونه کړې ده د پښتو ژبي لغوي، ادبي، فرهنگي او علمي سرچينې زياتره د پښتنو په کلو او بانډو کي پرتې دي. ځيني ارزښتناکي پانگي د زمانو له جوړو ظلمه بېخي له منځه تللي دي؛ او ځيني نوري يې زموږ د بې غورۍ له امله ورځ په ورځ د تباهي په حال کي دي. پښتانه منورين او د پښتني ميراثونو د خوندي کولو ټولي ادارې بايد په گډه د خپلو خورو ورو پانگو په راغونډولو کي يوبل ته لاس ورکړي. که د پښتنو په غرونو او دښتونو کي دا گران بيه لغوي، ادبي، کلتوري او علمي زېرمي را ټولي سي؛ اوله نوو علمي لارو چارو څخه په کار اخيستني سره، خلگو ته د قاموسونو، اطلسونو، کتابونو او نورو گټورو سرچينو په بڼو وړاندي سي، هيڅ شک او ترديد نسته، چي پښتو ژبه به د پخوا په پرتله ډېره غني او بډايه سي. په ډېرو ځايونو او حالاتو کي به بېخي د دې اړتيا نه وي، چي ژبپوه يا اديب بې څېړني او پلټني له ځانه لغتونه او اصطلاح گاني جوړي کړي؛ او

په خپلو جعل سوو ټکو، ترکیبونو او اصطلاحاتو سره د پوهانو، څېړونکو، په تېره بیا عامو وگړو مخالفت او مقاومت را وپاروي .

د پښتنو په بېلابېلو سیمو کې د لغوي پانگو، شفاهي او کتبي ادب د راټولولو په اړه یوه بله ارزښتناکه خبره داده، چې راغونډې سوي کليمې يا اصطلاح گانې بايد د شخصي ذوق، لهجه يي تمايلاتو او نورو ناسمو کړنو له مخې د يو بل پر ځای و نه درول سي. کله چې د پښتو ژبې پخواني او هېر سوي کليمات، ترکیبونه او اصطلاحات په علمي لاره راټول او خپاره سي، يوازې ولسونه د اسانۍ، سادگۍ، خوږوالي او پوځوالي پر بنسټ په هغو کې د چاڼ کولو حق لري؛ مثلاً پښتانه د ؟ طفل ؟ د عربي ټکي يا د ؟ کودک ؟ د پارسي ټکي له پاره ؟ کوچنی ؟، ؟ کمکی ؟، ؟ وور ؟، ؟ وړوکی ؟، ؟ وړکوټی ؟، ؟ ماشوم ؟؟ معصوم ؟، ؟ حيوان ؟ او داسې نورو ټکي کاروي، چې ځيني يې سوچه پښتو، ځيني يې پردي او ځيني نور يې په پښتني کتو کې ايشېدلي يا په بله اصطلاح مفغن سوي ټکي دي . د ذوق څښتنان هيڅکله ، په دې ډله کې د ؟ معصوم ؟ او ؟ حيوان ؟ کليمې نه خوښوي؛ ځکه له يوې خوا پردي (عربي) ټکي دي، چې ويل او ليکل يې موږ پښتنو ته گران دي؛ او له بلې خوا د پوځوالي او لوړ ذوق غوښتنو ته جواب نه وايي. هيڅ هونښيار او پوه پښتون نه غواړي، چې خپل بچي ته د ؟ کوچني ؟، ؟ کمکي ؟، ؟ واره ؟، ؟ وړکوټي ؟ او نورو پر ځای د ؟ حيوان ؟ لغت استعمال کړي. هغه کسان، چې کوچنی يا وور د حيوان په نامه بولي، د ښه او لوړ ذوق څښتن نه بلل کېږي. دغه راز، د پښتو په بېلابېلو لهجو کې د ؟ فرياد ؟ پر ځای غلبله، کوکاره، بلغاکه، غرانگه، ناره، سوره، چيغه، کرږه، کوکه، بوغاره (بغاره)، بروه، سانده، کوربل، غوغا، انگولا او داسې نورې کليمې استعمالېږي (کاکړ، او جيبې، سپېڅلې پښتو ۲۰۴). دا ټول ټکي د پښتو لغوي پانگه ده. بايد کوښښ و نه سي، چې په دغو ټکو کې يوازې يو لغت د نورو ټولو پر ځای ودرېږي؛ او په دې توگه د پښتو د ډېرو سپېڅلو او مروجو کليمو وژلو او ورک کولو ته لاره هواره سي. دلته د يوې يا بلې لهجې د اصالت، اکثريت او اقليت يا د پښتو د هرې لهجې ځينو ټکو او اصطلاحاتو ته د ونډې ورکولو په شان خبرې، هيڅ علمي اساس او تاداو نه لري. د پښتو ژبې بېلابېل قاموسونه يا سيندونه بايد د پښتو د ټولو لهجو لرغوني او متروک (ارکاييک) ټکي د هغو له سم / سمو تلفظونو، ډول ډول ماناوو، بېلابېلو بدلونونو، ادبي نظايرو او جغرافيايي موقعيت سره خلگو ته وښيي. خلگ په خپله خوښه د ؟ ښه منلو او ناوړه پرېښوولو ؟ له قاعدې سره سم، تر ټولو ښه او خونده وړ ټکي اخلي او ناوړه پرېږدي؛ مگر له بده مرغه په دې برخه کې تر اوسه سمه لاره نه ده خپله سوې. د پښتو ژبې د اوسني دور ځينو ژبپوهانو او ادیبانو په يوه او بل ډول کوښښ کړی دی، چې په پښتو لهجو کې دود ټکي، ترکیبونه او اصطلاحات له خپلو وضعه کړو کليماتو سره يو ځای د معیاري او کره پښتو په توگه، پر نورو خلگو وټپي. په دې اړه خبرې نور نه اوردوو؛ ځکه هغه چې ښکاره دي، بيان او استدلال ته اړتیا نه لري؛ خو دا خبره بايد په څرگندو او روښانه ټکو ووايو، چې موږ بايد هيڅکله يوه سوچه، اصیله او زړه پښتو کليمه د بلې په رواجولو سره له منځه يو نه سو؛ ځکه ټولې لرغوني او زړې کليمې زموږ د سپېڅلي پښتو ارزښتناکه لغوي پانگه ده. داسې ستره پانگه بايد هيڅکله په پوهې يا ناپوهۍ سره له لاسه و نه باسو. د معيار مقام ته د پښتو د سوچه کليمو يا نوو جوړو سوو ترکیبونو رسول، يوازې د سليم ذوق په خاوندانو اړه لري. له پښتو سره د خواخوږۍ او دلسوزۍ مدعيان بايد په ژبه کې له خپلو نفسي تمايلاتو او رازراز خطرناکو لوبولاس واخلي . همدغه رنگه بايد د پښتو ژبې د سپېڅلتيا او بډايتوب په هيله هيڅکله تر او بو دمخه گاولي و نه باسو. د دې پښتو متل مانا دا ده، چې هر پردي ټکي او اصطلاح ته د سم پښتو لغت او اصطلاح د موندلو په خاطر بايد، لومړی د خپلي سپېڅلي او شتمني ژبې په بېلابېلو لهجو کې څېړنه او پلټنه وکوو؛ د پښتو د کلاسيک، منځني او معاصر پېر د ټولو اثارو پانې واورو؛ او هرې ستونزې ته د حل لاره و مومو. که مو د خپلو ولسونو په ژبه او دودونو، ادبي او علمي اثارو کې د هغې له پاره د حل څرک پيدا نه کړ، بيا نو په علمي او معقولو لارو سره د نوي ټکي، نوي ترکیب او نوي اصطلاح په جوړولو لاس پوري کړو؛ او په دې کار کې هم د اسانتيا، سادگۍ، خوږوالي او پوځوالي له چوکاټه و نه وزوو.

ج) په پښتو ژبه کې د دخيلو او مفغن سوو ټکو پالنه (Adaptism)

د پښتو ژبې د بشپړولو په لړ کې د لرغونو کليمو او اصطلاحاتو پر بيا ژوندي کولو، د دې ژبې په بېلابېلو لهجو کې د لغوي، ادبي او علمي پانگو پر راتولو او خپرولو سربېره، بله مهمه موضوع دهغو ټکو، عبارتونو او اصطلاحاتو د خوندي کولو مسأله ده، چې د طبيعي او غېرطبيعي عواملو له امله يې، د اوږدو پېړيو په ترڅ کې پښتو ژبې او ادب ته لاره موندلې ده؛ اوس زموږ له سوچه پښتو کليماتو او اصطلاحاتو سره داسې اخښلي او بخښلي دي، چې جلاکول يې د سليم عقل له مخې نه کېدونکی کار برېښي.

د ؟ ايا پښتو ژبه سوچه کېدای سي؟؟ تر سرليک لاندې مود لوی استاد - علامه حبيبي (۱۲۸۹ش/۱۹۱۰م؟ ۱۳۲۳ش/۱۹۸۴م) د عالمانه نظريو په رڼا کې، د مفغناتو د بېلابېلو ډولونو په اړه ځينې ټکي وړاندې کړه، دلته يوازې د دې خبرې پر يادوني ټينگار کوو، چې مفغنات د پښتو ژبې ډېره ارزښتناکه او په زړه پورې لغوي پانگه ده. په نړۍ کې داسې ژبه نسته، چې په هغې کې د نورو ژبو او تهذيبونو اغېزې له ورايه نه وي څرگندي. دا ډول دوه اړخيزي يا خواخيزي اغېزې، په بشري ټولنو کې د بېلابېلو طبيعي او غېرطبيعي عواملو زېږنده دي. په پښتو کې هم د مفغن سوو ټکو او اصطلاحاتو تر شا ډېرې اوږدې تاريخي کيسې پرتې دي؛ هر ټکی، عبارت او اصطلاح ځانته خاص دليل، علتونه او عوامل لري. د دې ليکنې په لومړنيو څپرکو کې مود دغه راز علتونو او سببونو په اړه څو لنډې خبرې وکړي، دلته د دې حقيقت په وړاندې کولو بسنه کوو، چې دې ټکو په پښتني ټولنه کې، د خپلي اوږدې استوگنې په ترڅ کې اوس کورنۍ افغاني رنگ اخيستی دی. بايد په هيڅ ډول کونښن ونه سي، چې د پښتو ژبې او ادب دا ستره او نه بېلېدونکې زېرمه د وچو تعصبونو او تنگه نظره احساساتو پر بنسټ زيانمنه سي. موږ بايد هم ؟ پلورل ؟ ووايو او هم د ؟ خرڅ ؟ له مفغن ټکي څخه جوړ سوې مصدر ؟ خرڅول ؟. د ؟ خرڅ ؟ له مفغن ټکي څخه اوس په پښتو کې د ؟ خرڅوونکي (پلورونکي)، خرڅيلاو (خرڅلاو)، خرڅه (خرچه، مصرف يا لگښت) خرڅاوو يا خرڅي (خراج، لاس خلاصی، لگوونکی، مصرف کوونکی)، خرڅښت، خرڅېدونک، خرڅېدل، خرڅېده، خرڅگير (په بندرونو کې د ماليې يا محصول مامور)، خرڅون، خرڅونۍ يا خرڅېدونکي (مال، جنس، متاع) او داسې نورو په شان ټکي جوړ سوي دي، چې هر يو يې د پښتنو په بېلابېلو سيمو کې کارېږي. که څوک د ؟ خرڅ ؟ ټکی په دې کې، چې د ؟ خرڅ ؟ يا ؟ خرڅ ؟ له پردۍ کليمې څخه مشتق سوې دی؟ او پر ځای يې په سرټمبگۍ سره يوازې د پښتو سوچه ټکی (لگښت) دروي، په حقيقت کې نه يوازې د ؟ خرڅ ؟ له کليمې سره بې ځايه دښمني کوي؛ بلکې له دې ټکي څخه هغو مشتق سوو ترکيبونو او عبارتونو ته هم د شک او ترديد په سترگه گوري، چې له پېړيو پېړيو راهيسې په پښتنو کې جال او دود دي. داسې کارونه په حقيقت کې د تکامل او پرمختگ د قوانينو پر ضد عمل دی، چې بې ناکامۍ هيڅ نتيجه نه لري. په هره ژبه کې د لغوي، ادبي او علمي پانگې غټوالی او ارتوالی، د هغې ژبې د شتمنۍ او بډايتوب په مانا دی. د دې اصل له مخې هيڅوک حق نه لري، چې په لوی لاس زموږ پراخه او غني ژبه نېستمنه کړي.

ځينې داسې کليمې سته، چې هم په پارسي کې کارېږي؛ او هم په څه اړولې گونه په پښتو کې؛ لکه هندوانه (ايرانيان په خپله پارسي کې د ؟ تریز ؟ ټکی نه کاروي)، سپيست، سين، ميهن او داسې نور، چې په پښتو کې هم استعمالېږي. د پښتو د لوېديزي (لوېديځي) لهجې ويوونکي هغو وښو ته ؟ شپيشتي ؟ وايي، چې ځينې پښتانه او ټول دري ژبې يې ؟ رشقه ؟ بولي. د سين (د شاهين لرغونې بڼه) ټکی، چې د پارسي ژبې په ؟ سيندخت ؟ او ځينو نورو ترکيبونو کې استعمال سوې دی، په پښتو کې د ؟ شئين ؟ يا د ؟ شيين ؟ په بڼه ويل کېږي. ؟ گواره ؟ هغه لرغونې پښتو کليمه ده، چې سوونه کلونه مخکې پارسي ته ننوتې وه او د ؟ کبار ؟ په بڼه په پارسي ادب کې کارېده. وروسته پارسي ژبو د دې ټکي پر ځای د ؟ سبد ؟ ټکي ته مخه کړه؛ او د ؟ کبار ؟ اصیل اريايي ټکی يې پرېښود؛ خو له نېکه مرغه د پښتو په لوېديزه لهجه کې تر اوسه د ؟ کوارې ؟ او ؟ سوډې ؟ دواړه ټکي خوندي او ژوندي دي. پردغو مثالونو سربېره، د داسې کليمو او ترکيبونو شمېر ډېر زيات دی، چې ريښې يې په اوستا، سنسکریت، پښتو، زړه پارسي (فرس قديم)، پهلوي، هندي او ځينو نورو اريايي ژبو کې مشترکې دي. د پښتو ژبې د نوو

لغتونو او اصطلاحاتو جوړوونکي بايد د لغت جوړونې پر مهال دې حساسو او باريکو ټکو ته په ټينگه پام وکړي. هيڅکله هر هغه ټکي او اصطلاح ته د دوی په گومان د؟ سوچه؟ پښتو کليمې د جوړولو کوښښ ونه کړي، چي د نورو ژبو (مثلاً پارسي، اردو، هندي، پنجابي، سنسکريت او نورو) ويوونکي يې په خپلو خبرو او محاورو کي کاروي. دا ټکي له لرغونو زمانو څخه په پښتو کي هم باب دي؛ خو له بده مرغه چي د زمانو سره او تودو يې د پراختيا او تعميم مخه نيولې ده. ځيني يې يوازي د پښتو په ځانگړو او محدودو لهجو (گړدودونو) کي کار يري؛ او ځينو يې د کليماتو د ژوند او مرگ د اصل له مخي، ورو ورو خپل ځای نورو ټکو او ترکيبونو ته پريښی دی. د افغاني فرهنگ نوميالی او تلپاتي استاد، علامه عبدالحی حبيبي، په هغه مقاله کي، چي د؟ پښتو ځيني نوي موندل سوي کلمات؟ نوم يري، د اريايي ژبو تر منځ د داسي گډو ټکو ځيني بولگي (نمونې)، د هغو ريښې او مورفولوژيک بدلونونه په ډېره علمي توگه بيان کړي دي (د زيات مالومات له پاره وگورئ: حبيبي، د پښتو ځيني نوي موندل سوي کلمات،؟ کابل ۱۲ د ۱۳۵۳ کب: ۱-۹).

لوی استاد، د ژبو تر منځ د مشترکو ټکو په لړ کي د پزي يا پوزي ټکی داسي شني:؟ پوز، پوزه او پزه ټول له اريايي ريښې څخه دي؛ او عنصرې توري يې 'پ، ز' دي. دا اريايي کلمه له ډېري پخوا په عربي گډه سوې ده؛ او د انتقال تر قانون لاندې تللې ده، پېړۍ پېړۍ پر تېري سوي دي او تر اوسه هم په عربي کښي موجوده ده. که موږ له ځانه سره د ژبي د تخليص او سوچه کولو فيصله وکړو، نو بايد چي د پښتو (پزه) ور پرې کړو، ځکه چي دا کلمه خو هم په پارسي او هم عربي کي سته. حال دا چي په پښتو کي موږ بل نوم هم نه ورته لرو او نه نوی نوم ورته وضع کولای سو، نو ناچاره يو چي د پښتو (پزه يا پوزه) ومانو او دا لغت له لاسه ونه باسو. په دې ډول ډېر مشترک لغات او په سوو سوو کلمات لرو، چي بايد په خپله ژبه کي يې پرېږدو او خپل اصلي مال يې وگڼو او په دې يې ونه کړو، چي دا لغت خو په نورو ژبو کښي مستعمل دی (حبيبي، د ژبو مشترک کلمات،؟ کابل ۲ د ۱۳۶۴ غويی: ۱-۳).

برهان المحققين - علامه حبيبي د همدې استدلال په دوام ليکي: د پښتو او دري او هندي ژبو ډېر لغات سره مشترک يا سره نږدې دي. دا ځکه چي يو خو په ريښه کي سره شريک دي؛ او بل دا چي د دغو خلقو په منځ کي تل اقتصادي او تجارتي او فرهنگي روابط او تگ راتگ موجود ؤ، نو ډېر کلمات له غره شرق ته نقل سوي، يا له شرقه غربي خوا ته تللي دي. (حبيبي، پښتو نثر ته کره کتنې ۵۹).

لوی استاد، د دغې څېړني په يوه بله برخه کي د اريايي ژبو د گډوالي او ورته والي يوه بله بولگه داسي بيانوي: د پښتو آس، د دري اسپ، د سنسکريت اشوڅوني سره نږدې دي. د پښتو ډېوه او د سنسکريت ډېوه سره مشترک دي، د پښتو لس او د هندي دس او د دري ده د تبادل تر خاص قانون لاندې دي؛ او ځکه چي هيڅ ژبه له مشترکو لغاتو او کلماتو څخه نه وه خالي، نو ايا د يوې ژبي تخليص د نورو ژبو له اثره څخه ممکن دی؟ زما په عقیده به! اما دلته بايد دا خبره هم وکم، چي د ژبي سوچه کول خو بالکل ممکن نه دي، مگر د ژبي بنياد قوي کول او روزل او پالل ښه کار دی. په ژبه کي چي کوم کلمات اوس مستعمل دي، هغه په دې گناه ايستل، چي له بلي ژبي څخه راغلي دي، معقول کار نه ښکاري. مگر دغه کلمات په ثقافتي تعامل کي اچول او له هغو څخه کار اخيستل ډېر ښه کار دی؟.

معظم استاد، د اريايي ژبو د گډوالي او ورته والي پر بنسټ، د پښتو ژبي د سوچه کولو دعوه له لويه سره بې ځايه گڼي؛ او داسي استدلال کوي: د دنيا ژبي څو کورنۍ دي؛ او هر ژبه په يوه کورنۍ پوري اړه لري. د هري کورنۍ ژبي بيا ځانته ريښه او بنسټ لري، چي هغه بنسټ د يوې کورنۍ ژبو لپاره مشترک دی؛ او ډېري ژبي په ځينو خصوصياتو کي سره نښتي وي، نو که موږ دغه نښتون او اشتراک پر علمي اساس باندي ومانو، نو د ژبي د خالص توب دعوې به پرېږدو. مثلاً اريايي ژبي چي په هند، افغانستان، پارس، خراسان کي ويلي کېدې، ټولي له يوې ريښې څخه را ټوکېدلي دي، نو ځکه اوس د دغو ژبو لغات سره مشترک او نږدې دي. په دغو ژبو کي پښتو له سنسکريت، اوستا، پهلوي، او دري سره ډېره خپلوي لري؛ بلکه د دغو ژبو ډېر زاړه او لرغوني کلمات اوس لا هم پښتو ساتلي دي. د پښتو او بچه هغه د پخوانو آريايانو و بچه ده، د پښتو اوسنی ورشو د پخوانو تاريخي ژبو (ورشو) ده. د پخوانۍ دري (اير-هير) د پښتو اورو يا اير دي. د پښتو هټ له هندي ژبو سره مشترکه کلمه ده. د غسي هم رود، ديوال، بڼه، پيغاره او داسي په سوو کلمات يې له دري سره مشترک دي، بلکه بڼه او پېغور اوس دري

زبانان نه وایي، مگر پښتانه یې وایي. دا مشترک لغات زموږ دي، او کورت یې موږ له ژبې څخه نه باسو. دغسي هم له عربي څخه ډېر مفعن کلمات لرو، چې اوس زموږ سوي دي؛ او خاص د پښتو مال دئ، او نه بنایي چې پردي وگڼل سي. کیسي، پاتا، میرات، ناره، تپوس، ماشوم له دې ډلې څخه دي، چې اوس پوره پښتو بلل کیږي. (حیبي، پښتو نثر ته کره کتنې ۲۰). لوی استاد، وروسته د لغوي راکړي ورکړي د بهیر څرنگوالي ته داسې کتنه کوي: د لغاتو د انتقال په دوره کې له یوې ژبې سره ډېر لیري کلمات هم گډیږي؛ او داسې الفاظ هم ورته را درومي، چې اصلاً د هغې ژبې له کورنۍ څخه هم نه وي، مثلاً سنسکریت چې یوه آریایي ژبه ده، او عربي چې له سامي کورنۍ څخه ده. په پخوانو تجارتي روابطو کې د لومړۍ ژبې ډېر الفاظ عربو ته تللي؛ او په عربي ژبه گډ سوي دي، لکه ایت، چندن، مشکاة، کیور، نانبول، چې په عربي کې آفت، صندل، مسک، کافور، ننبول ځیني جوړ سوي دي. اوس چې موږ گورو، دغه لغات په پښتو کې هم سته. ایت، چندن، مشک او کاپور ټول مستعمل دي. نو دا الفاظ د سامي عربي ژبې او د آریایي ژبو تر منځ مشترک گڼل کیږي، او په فارسي کې هم بیرته په عربي شکل مستعمل دي (حیبي، پښتو نثر ته کره کتنې ۲۰-۲۱).

لوی استاد، د بېلابېلو بدلونونو له کبله د یوې کلیمې پر ځای د بلې کلیمې د را پیدا کېدو او عامېدو په اړه داسې لیکي: په پخوانیو آریایي ژبو کې، د؟ م؟ او ن؟ عنصرې توري، په پیل کې د ارادې په مانا کارېده؛ وروسته په سنسکریت کې د؟ من؟ ټکي د؟ زړه؟ مانا پیدا کړه؛ ځکه پخوا خلکو داسې انګېرل، چې زړه؟ د انسان د حرکاتو، افکارو او احساساتو مرکز دئ. د امیر کروړ جهان پهلوان په ویاړنه کې هم د؟ من؟ کلیمه د زړه؟ په مانا کار سوې ده. وروسته په پښتو کې د ارادې؟ او زړه؟ په ماناوو د؟ من؟ لرغونې ټکي په بشپړه توګه له منځه ولاړ؛ او پر ځای یې زړه؟ ودرېد. که څه هم د؟ من؟ کلیمه مړه سوه؛ خو ډېر اولاد او زامن ځنې پاته سول. د دې زمانو په ډله کې یې د؟ منل؟،؟ مننه؟،؟ منښت؟،؟ مننگ؟،؟ منونکی؟،؟ منلی؟،؟ مني؟ او نورو یادونه کولای سو. اما که موږ د (ارادې) لپاره مثلاً بله کلمه ونه لرو نو کولای سو، چې د قدیم (من) د دغې معنی لپاره مستعمل کړو. که څه هم اوس زموږ مستعمله (اراده) هم بڼه کلمه ده، او په ژبه کېښي دا ځله سوې ده او ضرورت هم نه لرو، چې متروکه، مهجوره او نتلې کلمه یې پر ځای ودروو. (حیبي، د کلماتو مرگ او ژوند، شل مقالې ۷، ۷۸).

د پښتو ژبې او ادب په تاریخ کې تلپاته ستوری، علامه حیبي، د همدې مقالې په یوه بله برخه کې د کلیماتو د نوو ماناوو او مفهومو د پیدایښت په لړ کې د؟ وود؟ د مړه سوي آریایي ټکي رېښه او مشتقات داسې په ګوته کوي: ووده، ویده، ویدا، ودنه، واده، وډول، وډېدل، وډون، وډوونکی، وډېدونکی، وډېدونې، وډېدون، وډېدنه، وډونه او نور ټول له یوه مادې څخه زېږېدلي دي، چې هغه د؟ وود؟ ټکي دئ، چې وروسته له هغه څخه د؟ ویدا؟ کلیمه پیدا سوه. آریایانو تر مېلاد څورلس سوه کاله دمخه خپلو علمي او دیني سندرو ته 'ویدا' و'یل، چې د پوهني مانا لري. په سنسکریت کې هم د؟ وود؟ ماده سته، چې د علم او پوهي په مانا ده. (حیبي، د کلماتو مرگ او ژوند، شل مقالې ۷، ۷۷-۷۸).

لکه څنګه چې لوی استاد کارې د دې کورنۍ پلار (ود) اوس مړ دئ؛ او څوک یې نه وایي؛ خو یچیان یې تر اوسه پاته دي. په پښتو ژبه کې داسې ټکي خورا ډېر دي، چې رېښې یې اوس زموږ په ژبه او ادب کې بېخي مړي دي؛ خو د نوو ټکو او ترکیبونه په بڼه د هغو نوي نسلونو ورځ په ورځ ډېرېږي. دا خبره د کلیماتو د مړینې او ژوند پر قانون د سموالي او رېښتینوالي مېر لگول دي. د دې قانون په منلو سره اوس هیڅ د اریانۍ ځای نه پاتېږي، چې د زمانې په تېرېدو سره به زموږ خورا ډېر لرغوني ټکي او اصطلاح گانې خپل ځای نوو ټکو او ترکیبونه ته پرېږدي

د) د نوو ټکو جوړونه یا نیولو جیزم (Neologism)

د دې واقعیت به منلو کې اوس هیڅوک شک او تردید نه لري، چې ژبه د یوه ټولنیز مخلوق په توګه له بېلابېلو طبیعي او غیر طبیعي بدلونونو سره ګام په ګام خپره اړوي. که د پښتو ژبې تاریخ ته هم پام واورو له ورايه گورو، چې په دې ژبه کې هم له راز راز بدلونونو سره سم ډول ډول کلیمې، ترکیبونه، اصطلاحات او نورې ژبنۍ پانګي را منځ ته سوي دي. کله کله یې د نورو ژبو

لغتنه او الفاظ اخیستی؛ او کله کله یې خپل سوچه ټکي هم په دایمي یا مؤقتي توگه له لاسه ورکړي دي. د اوستا، سنسکریت، هندي، یوناني، پارسي، عربي، تورکي، مغولي، انگرېزي، روسي او ځینو نورو ژبو ډېري نښي نښانې همدا اوس هم زموږ په ژبه کې ښکاره دي. د دوو اړخیزو یا څو اړخیزو اغېزو اړیکو دا قانونمند طبیعي بهیر په هره ټولنه او هر چاپېر کې روان دی. په نړۍ کې د بېلابېلو گړندیو تحولاتو، په تېره بیا اریانوونکو سیاسي، فرهنګي، تخنیکي او اقتصادي پرمختګونو له امله هره ورځ د نوو ټکو، نوو تعبیرونو او نوو اصطلاح گانو لوی سېلاو زموږ پر لور روان دی؛ د مثال په توگه د کمپیوټر په اختراع او عامېدو سره نه یوازې په خپله د کمپیوټر ټکي؛ بلکې د هغه د ډېرو برخو او سامان آلاتو بې شماره ټکي او اصطلاحات هم د پښتو ژبې په گډون د نړۍ زیاترو ژبو ته ننوتل؛ او هره ورځ د دغه راز ټکو او اصطلاح گانو د را ننوتلو لاره پرانیستې ده. چې نورو ژبو په څېر د پښتو ژبې لرغوني لغوي پانګي، د دغو نوو اختراعاتو او نوو مفاهیمو د افادې له پاره څه نه لري؛ نو ځکه خلګ په ناچارۍ سره هر څه یا په خپله اصلي بڼه یا د نورو گاونډیو ژبو په ترجمه سوې بڼه اخلي. که د پردو ټکو او اصطلاحاتو دې وحشتناک او بې رحمانه فرهنګي یرغل ته لاس ترزي کښنو، ډېر ژر به زموږ د لرغوني او سپېڅلي ژبي جنازه هم په خاورو کې ښخه سي. همدې سترو خطرونو ته پام کولو سره، په پښتو کې د نوو ټکو او اصطلاحاتو جوړول، یو داسې عیني ضرورت دی، چې تل باید له پامه و نه غورځول سي. د نوو ټکو، ترکیبونو او اصطلاحاتو جوړونه هم پوهه ده او هم هونر. پوهه یا علم په دې مانا، چې د نوو لغتونو د جوړولو له پاره باید لغت جوړوونکی د ژبپوهني، لغت پوهني، ادب پوهني او د علومو له ځینو نورو اړونده څانګو سره اشنایي ولري؛ ځکه هر څو نه چې د نوو ټکو، عبارتونو او اصطلاح گانو په جوړولو کې له علمي اساساتو او لارو گټه واخیستله سي، په هغونه اندازه معقولي او منطقي نتیجې تر لاسه کېږي. د نوو ټکو او اصطلاحاتو جوړول د شعر، موسیقۍ، انځورگرۍ او نورو نوښتګرو کارونو څېر پر پوهې سربېره هونري او ذوقی بڼه هم لري. ډېر ځله یو څوک د شعر، موسیقۍ، انځورگرۍ او نورو تخلیقي هونرونو په اړه ژوره پوهه او په زړه پوري مالومات لري؛ خو نه سي کولای په خپله څه هونري هستونه وکړي. بالعکس کله کله څوک د شعر، موسیقۍ او نورو ابداعی ایجاداتو په باره کې د خاصی پوهې او صلاحیت خاوند نه وي؛ خو د خپل فطري او هونري ذوق پر بنسټ خورا په زړه پوري شعري او هونري هستوني کوي. په پښتو کې د دغه راز شاعرانو او هونرمندانو شمېر خورا زیات دی. د نوو ټکو او اصطلاحاتو په برخه کې هم دا خبره کټ مټ همدا سي ده. ډېر ځله د پښتو نوي ټکي، ترکیبونه او اصطلاحات د داسې باذوقه کسانو له خوا جوړ سوي دي، چې حتا پوره لیک لوست نه سي کولای. د دې پر خلاف داسې مثالونه او بولګې هم لږ نه دي، چې د مسلکي ژبپوهانو او ادیبانو له خوا وضعه سوي کلیمات، ترکیبونه او اصطلاحات د عامو خلګو له خوا نه وي منل سوي. په هر حال، ژبه د خلګو او ولسونو مال دی. هر څوک (لوستی او نالوستی) بشپړ حق لري، چې د خپلي مورنۍ ژبې د پیاوړتیا او غنا له پاره، د اړتیا پر مهال نوي ټکي او اصطلاح گانې جوړي کړي؛ خو هیڅوک حق نه لري، چې خپل جوړ کړي لغتونه او ترکیبونه د معیاري او کره ټکو په توگه پر خلګو و تپي؛ او د نورو له خوا وضع سوي کلیمات، ترکیبونه او اصطلاح گانې په بېلابېلو نومونو وکړي. د نوو ټکو د معیاري توب او کره توب پر پکړه د خلګو په لاس کې ده. خلګ د اسانۍ، سادګۍ، لنډوالي، خوږوالي، پوځوالي، عمومیت او ځینو نورو اصولو په رڼا کې د څو نوو ټکو او اصطلاحاتو له منځه تر ټولو غوره اخلي؛ د مثال په ډول په پښتو کې له اوږدو زمانو څخه په تحقیقي لیکنو کې د استناد سوي اثر له پاره د؟ سند؟،؟ حوالې؟،؟ مدرک؟،؟ مرجع؟،؟ منبع؟،؟ ماخذ؟،؟ ریفرنس؟ او داسې نورو ټکي کارېده. په دې وروستیو کلونو کې زموږ ښاغلو لغت جوړوونکو د همدې پردو ټکو له پاره د؟ اڅخ؟،؟ اخیستنڅی؟،؟ اڅلیک؟ او داسې نورو په شان پښتو ټکي هم جوړ کړه. پخواني پردي ټکي نه یوازې په پښتو؛ بلکې ډېرو نورو سامي او اریایي ژبو کې له سوونو کلونو راهیسي دود دي؛ مګر یوازنی گونا بې دا ده، چې زموږ د لغت جوړوونکو په نظر پردی رېښه او جوله لري. دا چې په پښتو کې د؟ ماخذ؟ د پېژندل سوي او اشنا ټکي پر ځای واقعاً بل ټکي ته اړتیا سته که یا او دا چې په پښتو کې زموږ د لغت جوړوونکو دا نوي وضعه سوي ټکي د فصاحت او بلاغت له پلوه له لرغونو پردو ټکو سره سیالي کولای سي که یا؟ هغه مهمي او اساسي پوښتنې دي، چې زموږ ټولو په ذهن کې پیدا کېږي. دې پوښتنو ته تر جواب وړاندي کولو مخکې د؟ ماخذ؟ عربي ترکیب ته یوه لنډه او سرسري کتنه کوو، چې زموږ هر پوه او محقق لوستونکي یې، د پښتو د اوسنیو جوړو سوو ترکیبونو سره په غور پر تله کړي.

د ماخذ [/ δa x'ā m / د خ په زور] عربي ترکیب اصلاً د ما؟ او؟ خذ؟ له دوو بېلو ټکو څخه جوړ سوی دی. د ما؟ ټکی د څه یا څه شي په مانا دی، چي د الی؟، ب؟، ل؟ او؟ حتی؟ تراداتو وروسته د؟ چیري؟، تر کومه ځایه؟، کومي لاري؟، له څه شي سره؟، له څه سره؟، ولي؟، څه له؟، څونه؟ او داسي نوري ماناوي لري. د خذ / δ a x / ټکی د اخذ؟ له مصدر څخه اخیستل سوی دی، چي د اخیستلو په مانا دی. د ماخذ ټکی په ترکیبي ډول د سرچینې، ریفرینس یا هغه اثر په مفهوم دی، چي لیکوال یا څېړونکی په خپله تحقیقي لیکنه کي گټه ځني اخلي یا په هغه استناد کوي. د ماخذ جمع په عربي کي د ماخذ [/ δ í x ā am / د خ په زېر] ټکی دی، چي په لیکلو کي له یکر یا مفرد حالت سره یوازي د مد توپیر لري. په وینګ کي مفرد حالت د؟ خ؟ په زور او جمع یې د؟ خ؟ په زېر سره ویل کیږي. په مفرد حالت کي مقصور الف (ا) او په جمع کي ممدود الف (آ) کار سوی دی (Wehr 888, 8? 6).

په عربي ماخذ کي د ما؟ او؟ خذ؟ دوه بېل ټکي په داسي ډول سره یو ځای سوي دي، چي څوک د دوو بېلو ټکو گومان هم نه پرکوي. په بله ژبه دا ترکیبي نوم سره له لنډوالي او اسانۍ، جامع مفهوم افاده کوي. د ما؟ او؟ خذ؟ دوو بېلو ټکو په یو ځای کولو کي یوازي د؟ ا؟ توري حذف سوی دی. سربېره پردې، د دې ټکي د مفرد او جمعي په حالت کي ډېر لږ توپیر سته، چي دا په خپله هم د دې ترکیبي کلیمې د اسانۍ او سادګۍ په مانا دی. تردې نېټګنو چي تېر سو دا ترکیبي لغت له سوونو کـلـورا هیسي په پښتو او نورو ګاونډیو ژبو کي دود دی. شک نسته، چي د؟ اخیستنځی؟ په ترکیب کي د دې ترکیبي ټکي دوو متشکله برخو (اخیستل + ځای) ماناوي له ورايه څرګندي دي؛ خو زه په خپله د؟ ماخذ؟ د لنډوالي او اسانۍ خوند نه پکښي وینم.

که څه هم نحت (د بېلابېلو کلیماتو په یو ځای کولو یا موندلو کي امتزاج او تخفیف) د ژبپوهني له اړخه روا او حتا ضروري کار دی؛ خو ژبپوهان د نوو ټکو او اصطلاح ګانو په جوړولو کي د کلیمو د ډېر امتزاج او ترخیم پلوي نه کوي. په دې مانا چي نوي ترکیبي ټکي باید تر و سه و سه په داسي توګه وي جوړ سوي، چي د ترکیبي ټکو جوړوونکي برخي یا متشکله عناصر پر خپل اصلي حال پاته وي؛ که نه نو هغه نوی ترکیب، چي د څو ټکو له لنډوالي او یو ځای توب څخه جوړ سوی وي، خلګو ته په پوهېدو کي سختي پېچومي پیدا کوي؛ مثلاً؟ نېڅه؟ د پښتو ژبي ترکیبي ټکی دی، چي په حقیقت کي د نه؟، ؟، یم؟، ؟ خبر؟ له درو بېلو ټکو څخه جوړ سوی دی. داسي ترکیبي ټکي په اسانۍ سره خلګو ته د پوهېدو وړ نه دي.

د همدې تیوریک بحث په رڼا کي اوس هر څوک په اسانۍ سره کولای سي، چي د عربي ژبي؟ ماخذ؟ د پښتو د؟ اخځ؟، ؟ اخیستنځی؟ او؟ اخځلیک؟ په وړاندي وگوري. دا خبره باید هېره نه کړو، چي منحوت ترکیبونه باید له لنډوالي او سادګۍ سره سره، د مانا او مفهوم له اړخه هم هیڅ ستونزه ونه لري. په بله وینا داسي ترکیبونه باید تفسیر او تشریح ته اړتیا ونه لري. د؟ اخځ؟ په ترکیبي نوم کي ریشتیا هم د لنډوالي او اسانۍ قاعده مراعات سوې ده؛ خو زه په خپله یې د مانا په پوهېدو کي ستونزه لرم. د دې ترکیبي ټکي د جوړوونکو برخو اساسي عناصر، توضیح او تفسیر ته اړتیا لري. گومان کوم، چي د؟ اخ؟ برخه یې د؟ اخیستل؟ د مصدر لنډه یا ترخیم سوې بڼه وي؛ او؟ خ؟ توری د؟ ځای؟ لنډه بڼه، چي هر څوک یې په اسانۍ سره پېژندلای سي؛ خود؟ اخ؟ مخفف توري د؟ اخیستل؟ ټکی په سمه توګه نه سي بیانولای. په بل عبارت په دې دوو تورو کي د؟ اخیستل؟ د مصدر جوړوونکي عناصر نه دي ښوول سوي؛ نو ځکه یې څوک واردواره په مانا نه پوهیږي. لغت جوړوونکی باید تل د دې ترکیب د بیان او څرګندوني له پاره نور مالومات وړاندي کړي، که نه نو لوستونکی به تل له بې ځایه سرخوړي سره لاس او ګرېوان وي. دلته په لنډ ډول هغو التباسونه ته یوه اشاره کوو، چي د؟ اخ؟ د ټکي په لېدو سره د لوستونکي په ذهن کي پیدا کیږي. [خ / x'á / ؟ د الف په زور] د رغ نوم یا اسم صوت دی، چي په پښتو او پارسي کي د کرکي، نفرت، کاهښت، درد او تکلیف د بیانولو له پاره ویل کیږي (عمید ۱: ۱۱۱). دغه راز، [خ / xó / ؟ د الف په پېښ] هم د رغ نوم یا اسم صوت دی، چي په پارسي او پښتو کي د خوښۍ، خوند، افسوس، ارمان او ویش و واخ له پاره کارېږي (عمید ۱: ۱۱۱؛ امرخېل، او نور: ۱۱۷). سربېره پردې دوو صوتي رغونو، د [خ / x'á / ؟ د الف په زور] عربي ټکی د ورور، ملګري، ګاونډي او دوست په مانا دی، چي اخوان او اخوة یې د جمعي حالتونه دي (عمید ۱: ۱۱۱). (Wehr 9) په دې توګه گورو، چي په؟ اخځ؟ کي استعمال سوی؟ اخ؟ له درو بېلو ټکو سره د التباس مشکل هم منځ ته راوړي. دې شکلي او مانوي (معنوي) ستونزو ته په کتو سره د؟ اخځ؟

وضع سوی لغت تر؟ اخیستنخی؟ هم کمزوره بنکاری.

د اینترنیت له را پیدا کېدو سره د ویب سایټ (website) اصطلاح هم منځ ته راغله. د پښتو ځینو لغت جوړوونکو هغه په؟ ویبپاڼه؟ ترجمه کړه؟ ځینو؟ اینترنیت پاڼه؟ وبلله؛ ځینو نور د؟ جالپاڼی؟ نوم پرکښېښود؛ او په پای کې ځینو نور د هغې اصلي بڼه (ویب سایټ)؟ تر ژباړل سوو پښتو ټکو اسانه او ښه وگڼله. د معیاري مقام د تر لاسه کولو له پاره به د دې څلورو - پینځو ټکو تر منځ څه موده سخت ټکرونه او جگړې روانې وي. وروسته به په ټولنه کې د بېلابېلو بدلونونو د اغېزمنتیا پر بنسټ، یوه کلیمه له نورو میدان وگتې؛ او نور ټول سیال ټکي به د ژوند او هستۍ له نعمته بې برخې کړي. لکه څنگه چې د پښتو ژبپوهنې، ادب او تاریخ بابا - لوی استاد علامه حبیبی (۱۲۸۹ش/۱۹۱۰م؟ ۱۳۲۳ش/۱۹۸۴م) په ټینگار سره یادونه کړې ده ژبپوهان، لغت جوړوونکي، شاعران او لیکوال باید هیڅکله ژبه تر خپل ذوق، احساساتو او فکر قربان نه کړي؛ ځکه هره ژبه د یوه قوم په ټولو خلکو پورې اړه لري؛ او تل د ولس په غېږ کې وده او پرمختګ کوي. په بله وینا، د ژبې او ادب پوهان باید په ژبه کې له ناروا تصرف څخه لاس واخلي... (حبیبی، آیا د ژبې واګې د چا په لاس کې دي؟ شل مقالې، ۷، ۵-۶). د ناروا لاس وهنې یوه بڼه داده، چې څوک د خپل نفس د غټولو په موخه، حق او ناحق لغتونه را وباسي؛ په ژبه کې هر نوي یا مروج پردي ټکي ته بې پلټنې او څېړنې له ځانه کلیمې او ترکیبونه وضعه کړي؛ او بیا یې په هر ځای کې د کره او معیاري ټکو په توګه تبلیغ کړي. په خواشینۍ سره، په پښتو کې اوس د غه راز لغت جوړونه خورا پراخه سوې ده.

د افغاني فرهنگ وتلی او منلی استاد، علامه حبیبی، دغه راز خبرداری ورکوي، چې ژبه په حقیقت کې فقط د افهام او تفهیم آله ده. که خلګ په اسانۍ سره د یو بل په ژبه ښه وپوهیږي، نو ژبپوهانو او لیکوالو ته د دې اړتیا نه سته، چې له ځانه نوي لغات او کلیمات و تراشي؛ او په خلګو کې د منلو الفاظو پر ځای ځیني وحشي او نامانوس ټکي ودروي... (حبیبی، د ژبو مشترک کلمات، شل مقالې، ۷، ۷۳).

دغو خبرو او دلایلو ته په پاملرنې سره دا نتیجه اخلو، چې په پښتو ژبه کې باید د خپلو او پردو ټکو د دقیق اندول په خاطر، تل د ټولنیزو قوانینو له حکمونو سره سم عمل وکړو؛ د ژبې د بشپړتابه ټولو برخو او څنگونو ته ټینګ پام وکړو؛ په هره برخه کې یې د افراط او تفريط په کلکه مخه ونیسو؛ که نه نو په لوی لاس به د خپلي خوږې او سپېڅلي ژبې په له منځه وړلو یا کرغېړن کولو کې برخه واخلو.

په پښتو کې التباسونه او ناوړه ترکیبونه

د؟ معیاري؟ او؟ سوچه؟ پښتو په لار کې لیونیو هلو ځلو، نن سبا د پښتو په ویلو او لیکلو کې ډول ډول التباسونو او ناوړه ترکیبونو ته لاره پرانیستې ده. پښتو ژبه د علمي، ریښتني او منلي معیار پر ځای د ځینو کسانو د ناسمو او غیر علمي لاس وهنو له امله پر کره لاره روانه ده. دغه راز، د ژبې د سوچه کولو خیالي او موهو مو کوښښونو اوس زموږ اسانه او خوږه پښتو له داسې کرکېچنو، بد ذوقه او ناوړه ترکیبونو ډکه کړې ده؛ او ورځ په ورځ یې لمنه پراخېږي، چې له یوې خوا په هېڅ وجه د پښتو له واقعي سوچه کولو سره مرسته نه کوي؛ او له بلې خوا یې ساده، روانه او په زړه پورې پښتو خپلو اصلي ویوونکو ته ستونزمنه او گرانه کړې ده. دلته د دې موضوع د دوو بېلو اړخونو په اړه تر جلا جلا سرلیکونو لاندې څو لنډې خبرې کوو.

الف) التباسونه او گډوډۍ

د ټپل سوي؟ معیاري؟ پښتو پلویانو د پراخو جعل سوو کلیمو او نامنلو معیارونو په وړاندې کولو سره، زموږ په اسانه، ساده او خوږه ژبه کې ډېر التباسونه او گډوډۍ پیدا کړې دي. د پښتو ژبې په وینګ (ویلو) او کښنګ (کښلو) کې دې ناوړه لاس وهنو، نه یوازې بهرنیانو ته پښتو ژبه تر بلې هرې ژبې لانجمنه کړې ده؛ بلکې موږ پښتنو ته یې هم د خپلي مورنۍ او پلرنۍ ژبې

په پوهېدو کې لوی ځنډونه او رېږونه پېښ کړي دي. په ژبه کې دا ناسم او خپلسري تصرفات، د پښتو ژبې د ودې او پرمختګ پر ځای، د هغې د بې خوندي او وروسته پاته والي شرایط او موجبات برابروي. د پښتو ژبې تکړه لیکوال او څېړونکي، ښاغلي محمد معصوم هوتک، په هغه مستنده او مستدله لیکنه کې، چې؟ پر معیاري ژبه دمعیاري ژبه یوه څېړنه؟ نومېږي، د دغه راز التباسونو او ګډوډیو په اړه اوږدې خبرې کړي دي (ګران لوستونکي کولای سي د ښاغلي هوتک علمي او تحقیقي لیکنه پر کتابي ډول سر بېره، د اینټرنیټ له لارې د بڼو او ویپاڼې د برېښنایي کتابتون په برخه کې هم ولولي). له دې امله په دې لیکنه کې هڅه کوو، چې د دغه راز التباسونو او ګډوډیو د لاروښانتیا په هیله د ځینو نورو بولګو په راوړولو سره بسنه وکړو.

۱- د اورېدې او لنډې؟ ی؟ تر منځ التباس او ګډوډوي

پر پښتو ادب سر بېره، زموږ په ورځنیو خبرو کې په سلګونو داسې بولګې او مثالونه سته، چې په هغو کې د اورېدې (مجهولي) او لنډې؟ ی؟ تر منځ ښکاره او روښانه توپیر سته.

لکه څنګه چې پوهېږو، په پښتو کې د هغو ټولو ښځینه (مؤنث) نومونو، د جمعي په حالت کې لنډه؟ ی؟ راځي، چې په پای کې یې زورکی راغلئ وي؛ او په ویلو کې یې خج یا فشار (Accent) پر لومړي سپون (هجا) وي؛ لکه: ښځه، کلونه، ژرنده، ژوره، برخه، ځنډه، کمبله، کوډله او داسې نور، چې د جمعي صیغې یې باید د ښځې، کلونې، ژرندي، ژوري، برخي، ځنډي، کمبلي، کوډلي او داسې نورو په بڼه ولیکلي سي. دغه رنگه، په پښتو کې باید د هغو ښځینه (مؤنث) ټکو د جمعي صیغې په مجهوله یا اورېده؟ ی؟ ولیکلي سي، چې په اخیر کې یې زور راغلئ وي؛ او په وینګ کې یې خج (فشار) پر دوهمه څپه (هجا) وي؛ لکه پلوشه، وړانګه، ډپوه، جلوه، نار، گیله، ټوټه، کیسه، کینه او داسې نور، چې د جمعي صیغې یې باید داسې ولیکلي سي: پلوشې، وړانګې، ډپوې، جلوې، نارې، گیلې، ټوټې، کیسې، کینې او داسې نور.

د دې ګرامري قاعدې له مخې د؟ چې؟،؟ مې؟،؟ کي؟ او داسې نورو په څېر ظرفي حالتونه د؟ چې؟،؟ مې؟،؟ کي؟ او داسې نورو په شان لیکل، د اورېدې (ې) او لنډې (ي) تر منځ ګډوډي را منځ ته کوي؛ ځکه د؟ چې؟،؟ مې؟،؟ کي؟ او داسې نورو په لیدو سره څوک له ورايه داسې انګېري، چې ګوندي د لیکوال یا شاعر مقصد د؟ چې یې؟،؟ مې یې؟،؟ کي یې؟ لنډه بڼه ده. د پښتو ادب د منځنۍ دورې په اثارو او د پښتو ژبې د لوېدیځي (لوېدیځي) لهجې په اوسنیو محاورو کې د؟ کي؟ او؟ کي؟،؟ مې؟،؟ چې؟ او؟ چې؟ تر منځ واضح او ښکاره توپیر سته. د پښتو ګرامر د اصولو او قواعدو له مخې؟ کي؟ له ظرفي اداتو (Prepositions) څخه دی، چې تل په یوه ځای یا مظروف کې د شخص یا شي حالت بیانوي. په انګلیسي کې د همدې موخې یا هدف له پاره، له نومونو سره د in؟ اضافي توري کاروي، چې په حقیقت کې د جوملې د مبتدا او خبر یا فاعل او مفعول تر منځ اړیکې ټینګوي؛ لکه:

He is in the office. She is in the garden. They are in the park etc.

په پښتو کې ظرفي ادات کټ مټ د انګرېزي په شان دي؛ مثلاً موږ وایو: په کوڅه کې، په خونه کې، په کور کې، په پوهنتون کې، په ښار کې او داسې نور.

کې؟ په حقیقت کې د؟ که یې؟،؟ چې؟ د؟ چې یې؟،؟ مې؟ د؟ مه یې؟،؟ نې؟ د؟ نه یې؟ لنډه یا مخففه بڼه ده؛ او له؟ کي؟،؟ چې؟،؟ مې؟،؟ نې؟ او داسې نورو سره په مانا کې لوی توپیر لري؛ د مثال په توګه موږ وایو:؟ کي درنه کي؟=؟ که یې درنه کي؟،؟ نې در کوم؟=؟ نه یې در کوم؟ او داسې نور. داسې توپيرونه د پښتو ژبې د زیاتره لویو او وتلو شاعرانو په دیوانونو کې هم له واریه مالومېږي؛ د مثال په ډول د پښتو د لوی عارف شاعر- علي محمد مخلص (تر ۱۰۶۹ق پوري په یقیني توګه ژوندی) د دیوان په یکره او یوازنی خطي نسخه کې د؟ ی؟ د دغه ډول ظرفي او اختصاري حالتونو تر منځ توپيرونه سوي دي. د هغه کلام دی، چې وایي:

وهر چا تې د صفات معرفت ورکړ
زه د ذات په معرفت تر کل بهتر یم

بل ځای وایي:

دواړه کونه په خدمت ورته ولاړ دي

چه له حقه یې توفیق د همت بیا مند

د پښتنو د عارف شاعر، علي محمد مخلص، په شاعری کې د اوږدې او لنډې ډلې څه دي؟ د توپیر یوه بله بولگه:

بسته در د جبروت به پرگشاد شي

ملکوت د جبروت د در کلیده

د روحانو حقیقت به ور څرگند شي

مقیم روح د حیوان یو، جاري تفریده

په دغو بیتونو کې ټې ډ؟ ته یې؟ لنډه بڼه ده؛ او د ډي؟ او؟ شي؟ په ټکو کې ظرفي؟ ی؟ راغلي ده. اوس نو که ډي؟ او؟

شي ډ؟ ډې، کې، مې؟ په شان په مجهوله یا اوږده ډي؟ ولیکو، نونه یوازې د بیتونو مانا اړوي؛ بلکه د بیتونو گرامري

جوړښت هم مخکه او اسمان توپیر مومي؛ ځکه په دغو بیتونو کې دمفرد غایب شخص په اړه خبرې کیږي. که همدا ټکي په

اوږده ډي؟ ولیکو هلته مخاطب ته بیان دی؛ او د لومړي بیت په لومړۍ میسره کې د ډې پرگشاد؟ له ترکیب سره هېڅ سمون نه

لري؛ ځکه دغه ترکیب دریم شخص ته اشاره کوي. دغه رنگه په دوهم بیت کې هم د ډي؟ ظرفي حالت د ډي؟ په خطابي حالت

اوږي، چې هغه هم د د دوهم بیت په دوهم میسره کې د ډې څرگند؟ له ترکیب سره هېڅ برابري نه لري؛ ځکه د ډې څرگند؟

ترکیب له ورايه جوتوي، چې شاعر د دریم شخص (د پټو حقیقتونو د پلټونکي) په اړه خبرې کوي.

تر علي محمد مخلص وروسته، د پښتو لوی نازک خیال شاعر (حمید بابا) وایي:

نور به گور لره حمید وږي کومه شمعه؟

کې په گور نه کا د بنکلي مخ پر تو

د علي محمد مخلص او حمید بابا په مخکینیو بیتونو کې د ټې؟ او؟ کې؟ ټکي د ټې؟ او؟ کې یې؟ په اختصاري یا مخففه

بڼه کار سوي دي؛ او که یې؟ ته یې؟ او؟ کې یې؟ په بشپړه ډول ولیکو، د بیت په میسرې کې د وزن له اړخه جدي سکتگي او

ستونزه پیدا کیږي.

د اوږدې او لنډې ډلې ټوپیر، د رحمان بابا په یوه بیت کې داسې بیان سوی دی:

چه د څنگه مې دلبر په لاس کښي جام دی

نن اورنگ د زمانې زما غلام دی

که د اوسني نامنلي معیاري لیکدود له لارښوونو سره سم، د رحمان بابا په دغه بیت کې د ټې؟ او؟ کې یې؟ ظرفي یا گاني په

اوږده یا مجهوله ډي؟ ولیکو، نو د بیت په مانا کې جدي ستونزه پیدا کیږي؛ ځکه په دې حالت کې ټې؟ له ظرفي حالت څخه

د ټې؟ بڼه غوره کوي؛ او د دې بڼې په غوره کولو سره د بیت گرامري جوړښت او وزن، مخکه او اسمان توپیر کوي. د

رحمان بابا په لوړې او خوږې شاعرۍ کې هیڅکله داسې بیت نسته، چه هلته دي د گرامر او وزن داسې ستونزې تر سترگو سي.

زموږ د وخت حساس او خوږ ژبی شاعر، پیاوړی لیکوال او څېړونکی - فاضل استاد عبدالرؤف بېنوا (۱۲۹۲ش/ ۱۹۱۳م -

۱۳۲۳ش/ ۱۹۸۵) په خپل پېرېشانه افکار کې د ټې؟ بیاباني گل؟ تر سرلیک لاندې داسې وایي:

چي لامست په زلمیتوب و، د هغه مراد زړگی يم

نور صورت یې خاوري سوی، زې د مینې سور غمی يم (بېنوا ۱).

د پورته بیت په دوهمه میسره کې د ټې؟ ترکیب په حقیقت کې د ټې؟ بڼه یې؟ لنډه بڼه ده؛ خو په بیت کې باید هر ورو د ټې؟ په

بڼه راسي؛ ځکه بشپړه بڼه یې د بیت وزن خرابوي.

د پښتو ادب په ځینو پخوانیو نسخو کې د املايي تشتت او رنگارنگۍ په لړ کې یو او نیم داسې مثالونه او بولگې هم سته،

چې ډي؟ گاني د یو د بل پر ځای لیکلي سوي وي. بنایي دا کار د کاتبانو او ناسخانو د بې خبرۍ او بې پروایۍ له کبله وي؛ او یا

هم د دې حقیقت ښکارندوی وي، چې په هغه زمانه کې د بېلابېلو خلگو له خوا د ټې؟ گانو تلفظ جلا جلا بڼې او جولي لرلې.

داسي مثالونه د پښتو د نورو سترو او منلو شاعرانو په کلام کي هم خورا ډېري دي.

لکه څنگه چي گورو، د پښتو په نوي معياري؟ ليکدود کي د؟ کي؟ او؟ کي؟ ترمنځ توپير نسته. هره ظرفي؟ ی؟ په اوږده يا مجهوله؟ ی؟ ليکي؛ او په دې ډول د مانا له پلوه لويي پېچومي را منځ ته کوي. دلته د؟ ی؟ گانو له گډوډۍ او التباس څخه د کليمو په مانا کي د لويو بدلونونو څو نمونې وړاندي کوي:

-بلي (روښانه، لگېدلي، مشتعل، برافروخته)؛ لکه بلي ډېوي، بلي شمعي او داسي نور له بلي (هو، آرې) سره التباس پيدا کوي.

-رېبي [په پارسي کي درو می گند] (د؟ رېبل؟ له مصدر څخه د غايب مفرد له پاره د ساده ماضي زمانې فعل؛ لکه احمد شپيشتي رېبي.) له رېبي! [په پارسي کي درو می گنی!] (د؟ رېبل؟ له مصدر څخه، مخاطب شخص ته د جاري فعل صيغه) سره گډوډي پيدا کوي؛ لکه: احمده شپيشتي رېبي!

-ولي (چرا؟)؛ لکه ولي کار ته رانغلي! له ولي (جوى ها، انهار) سره د جدي تېروتنې لاره هواروي.

-کوي (د؟ کول؟ له مصدر څخه د دريم مفرد شخص له پاره، د ساده ماضي زمانې فعل؛ لکه احمد هره ورځ لويي کوي.) له کوي! [په پارسي کي می گنی!] (د؟ کول؟ له مصدر څخه د مخاطب له پاره د جاري زمانې فعل) سره التباس مومي؛ لکه احمده خونه جارو کوي!

په همدې ډول د خوري او خورې، شري او شري، خيري او خبرې او نورو لسگونو ټکو تر منځ په مانا او گرامري جوړښت کي لوی توپيرونه سته. ؟ احمده انار خوري؟ او؟ احمد انار خوري. ؟ دوې بېلي جوړې دي؛ ځکه په لومړۍ جومله کي احمد دوهم مفرد شخص دى، چي پوښتنه ځني سوې ده؛ او فعل يې جاري بڼه لري؛ په داسي حال کي چي په دوهمه جومله کي احمد دريم مفرد شخص دى، چي د وينا پر مهال حاضر نه دى؛ او د خورلو فعل يې ساده حال بڼه لري. که په دواړو جوملو کي د خورلو فعل په اوږده يا مجهوله؟ ی؟ وليکل سي، نو په دواړو جوملو کي احمد د حاضر شخص په توگه بيانېږي، حال داچي حقيقت داسي نه دى. لومړۍ جومله د پوښتنې يا سوال يې په ډول او دوهم جومله د بيانې په ډول ويل سوې ده. په هره ژبه کي د زمانې په اړولو سره، فعل بېل شکل غوره کوي؛ لکه په انگرېزي کي:

Ahmad eats pomegranate everyday. له؟ Ahmad, are you eating pomegranate? سره مخکه او اسمان فرق لري.

د حميد بابا په يوه غزله کي يو بل مثال ته پام وکړئ:

لکه ته و ساده روښيو ته پخسېږې!

نه پخسېږې و نارنج ته رنځور هسي (د حميد بابا د ديوان خطي نسخه).

که د حميد بابا په دغه بيت کي د؟ پخسېږې! او؟ پخسېږې؟ دواړه ټکي په اوږده يا مجهوله؟ ی؟ وليکل سي، نو د بيت مفهوم کاملاً له منځه ځي؛ ځکه په لومړۍ ميسره کي د؟ پخسېږې! ټکی دوهم شخص (مخاطب) ته خطاب دى؛ چي خبري نېغ په نېغه اروي؛ او فعل يې ساده جاري بڼه لري. په دوهمه ميسره کي د؟ نه پخسېږې؟ ترکیب مفرد غايب شخص ته اشاره ده؛ او د جوملي فعل د ساده حال په زمانې پوري اړه لري.

دلته دوو مشابه کليمو يو نمونه وړاندي کيږي، چي د جمعي په صيغه کي يې د اوږدې او لنډې؟ ی؟ ترمنځ لوی توپير سته:

کډه / [ə'dæk] / خج يا فشار پر لومړۍ څپه (۱) [کوچ، د کور سامان، د کور وسايل، بارو بټه؛ ۲] له يوه ځايه بل ځای ته د کورد سامانونو وړل؛ ۳) د پښتو په ځينو لهجو کي مېرمن، ماینه، ماندينه، د کوچنيانو مور، ارتينه، اورته، اروت، ارتينه، کور ودانه، کوروالا او داسي نور.

کډه / [ə'dæk] / خج يا فشار پر دوهمه څپه [ژور ځای، کنده، ډب او داسي نور.

لکه څنگه چي ښکاري، کډه / ə'dæk / او کډه / a'dæk / دوې بېلي کليمې دي، چي پر وينگ سر بېره په مانا کي هم يو له بله ډېر توپير لري. اوس نو که د دواړو ټکو د جمعي حالت په اوږده؟ ی؟ وليکل سي، د دې دوو کاملاً جلا کليمو د مانا او مفهوم په لحاظ ناوړه التباس پېښيږي. د دواړو ټکو (کډي / [ɪ'dæk] / او کډې / [ɛ'dæk] / د جمعي حالتونه يوه بڼه غوره کوي؛ او دا

ورته والی په پای کې دا څرگنده تېروتنه او ستونزه پېښوي، چې دواړې بېلې کلیمې د (کډې /éd a k /) جوله واخلې .
په پښتو کې دوه ټکي خورا ډېر کارېږي، چې یو یې په لنډه ؟ ی ؟ او بل یې په اوږده یا مجهوله ؟ ی ؟ لیکل کېږي. دا دوه بېل ټکي
د ریښې، تلفظ او مانا له پلوه مخکه او اسمان توپیر لري؛ مگر په مجهوله ؟ ی ؟ د دواړو کښل لویې سرگردانۍ پېښوي. دا دوه
ټکي دا دي:

مستي (۱ / masti / بې خودي، بې هوښي، نشه، وجد، بې حالي؛ ۲) لوبې، بازی، ساتېری.

مستي / maste / له شیدو څخه جوړ سوي خواړه، په پارسي کې ماست؛ په هندي او اردو کې دهی او په انگرېزي کې یوگورت
(yoghurt = yogurt) .

اوس که د ؟ معیاري ؟ لیکدود له مخې دا دواړه بېلې کلیمې په مجهوله یا اوږده ؟ ی ؟ وکښلې سي، د دواړو ترمنځ د گډوډۍ او
التهاس جدي ستونزه پیدا کېږي. ژبپوهان، ادیبان او شاعران باید په ژبه کې د خلگو ستونزې لیري کړي؛ هر څه د خلگو
په ژبه بیان کړي؛ خو دلته گورو چې هغوی په خپلو لاس وهنو او تصرفاتو سره عمداً خلگو ته مشکلات او پېچلومي پېښوي. دا
کار هیڅ علمي اساس نه لري.

له گرامري پلوه، اوږده یا مجهوله ؟ ی ؟ د شیدې، مستې، شلومې، منې، دانې، پلوشې، ازانگې په څېر ټکو کې کارېږي، چې
ځینې یې بنځینه نومونه (شیدې، مستې، شلومې) او ځینې یې د بنځینه نومونو د جمعي صیغې دي (منې، دانې، پلوشې،
ازانگې). په دغو ټکو کې ؟ ی ؟ اوږد ږغ لري؛ خو په چې، کې، مې، سي، ځي، سړي، زمري، قومي، ملي او داسې نورو ټکو کې
کار سوې ؟ ی ؟ پوست او نرم ږغ لري. د دې د دوو ږغونو ترمنځ غټ توپیر سته. اوس نو که دا ټکي؛ مثلاً ځي، سړي، زمري،
قومي، ملي او نور په اوږده ؟ ی ؟ ولیکل سي، باید د شیدې، مستې، شلومې او نورو په شان وویل سي. په داسې حال کې، چې
هیڅوک دا ټکي د سړي، زمري، قومي، ملي په ډول نه وایي؛ ځکه په اوږده ؟ ی ؟ د دې ټکو ویل، د مانا له اړخه بدلون راولي؛ د
مثال په توگه سړي د تودې په مقابل کې استعمالېږي، چې له سړي سره په ږغ او مانا کې مخکه او اسمان تفاوت لري. که څوک
د ؟ چې، مې، کې، ظرفي ؟ ی ؟ له دې قاعدې باسي؛ او په اوږده ؟ ی ؟ یې کارې، نو دا کار خونه یوازې له ؟ چې یې ؟، ؟ مې یې ؟
او ؟ کې یې ؟ له ترکیبي بڼو سره التباس را منځ ته کوي؛ بلکې د هغو پښتنو له تلفظ هم سره د ښکاره اختلاف او بېلوالي لار غوره
کول دي، چې د چې، کې، مې، سي، ځي، سړي، زمري، قومي، ملي په شان ټکي ټول په نرمه یا معروفه ؟ ی ؟ وایي .

که د پښتو ژبې د ځینو لهجو په ورځنیو محاورو کې اوس دا باریک او حساس توپيرونه له منځه تللي دي، د اندېښنې او
پرېشانۍ وړ خبره نه ده؛ ځکه ژبه د ټولنیز چاپېر په غېږ کې زېږي، لویېږي؛ او په پای کې مري. ځینې ځانگړتیاوې او
خصوصیتونه له لاسه ورکوي؛ او ځینې نورې په خپله لمن کې را نغاړي. د ژبو د تکامل قوانین هم داسې عمل کوي. باید داسې
توپيرونه د یوې او پراخي پښتو له نورو ویونکو زده کړو؛ او په دې توگه د گډوډۍ ویو او التباسونو مخه ونیسو، که نه نو له لویه
سره څه اړتیا ده، چې په پښتو کې پینځه بېلابېلې ؟ ی ؟ گانې لیکو او پالو، د پارسي په څېر به یوه ؟ ی ؟ لیکو او هر څوک به یې
له خپلې لهجې سره سم تعبیروي؛ خو دا کار له څه اسانۍ او سادگۍ سره سره، علمي او منطقي تاداوه نه لري. د ږغ پوهنې
(فونولوژۍ) د قواعدو او اصولو له مخې باید هر ږغ (Phoneme) ته بېل تـوړی (Grapheme) یا نځېنه
(Symbol) و مومو؛ ځکه د ډول ډول ږغونو له پاره دیوه توري کارول، له یوې خوا پوخ علمي او منطقي جواز نه لري؛ او له بلې
خوا په زده کړه او ښوونه کې بې شمارة رېږونه پیدا کوي. هیڅوک به له دې خبرې سره هوکړه ونه کړي، چې د موټر او
موټرسایکل، یا خره او آس له پاره یو نوم استعمال سي؛ لکه څنگه چې د دغو وسیلو او موجوداتو ترمنځ لوی توپيرونه سته، په
ژبو کې هم د بېلابېلو ږغونو ترمنځ همدونه توپيرونه لیدل کېږي. په پای کې د وړاندي سوو څرگندونو او مثالونو پر بنسټ دا
سمه نه ده، چې وایو: په کوڅه کې، په کور کې، په پوهنتون کې، په خونه کې او داسې نور؛ ځکه په دې گړدو جوړولو کې
ظرفي ؟ ی ؟ کار سوې ده؛ او باید د مجهولي ؟ ی ؟ په لیکلو سره یې له ؟ که یې ؟ سره گډوډ نه کړو.

۲- د فعلی او نرمی؟ ی؟ ترمنځ التباس

ځینې کسان فعلی؟ ی؟ یوازی په امریه جوملو کې کاروي؛ لکه وڅښی، وخورئ، وگورئ او داسې نور، په داسې حال کې چې د تللی، کتلی، وتلی، لیدلی په څېر فعلونو کې هم د فعلیه؟ ی؟ ږغ نغښتی دی. که سړی، زمری، گردی، چینجی، لسی (د لسو افغانو نوټ یا لوټ)، شلی (د شلو افغانو لوټ) او داسې نور نومونه په سخته؟ ی؟ لیکو، نو څنگه کېدای سې د تللی، کتلی، وتلی، لیدلی په شان فعلیه کلیمې هم په دغه راز؟ ی؟ وکارو؛ ځکه د دې دوو ډلو کلیماتو ترمنځ د ږغ او گرامر له پلوه بېلوالی سته. همدغه راز، په جومله کې د ضمیر او فعل له پاره، د یو ډول؟ ی؟ کارونه، د دې دوو بېلو ټکو په پېژندنه او سم وینګ کې لویه گډوډي پېښوي؛ مثلاً دی ښه سړی دی. دی په کور کې دی. په دې جوملو کې لومړی؟ دی؟ د مفرد غایب شخص له پاره اشاري ضمیر دی؛ او دوهم؟ دی؟، چې د جوملې په پای کې راغلی، د جوملې فعل دی. د دې دوو؟ ی؟ گانو ترمنځ په گرامري څرنگوالي کې هم توپیر سته. په انگرېزي ژبه کې هم د پښتو په شان، د دې دوو ټکو ترمنځ همدا توپيرونه جوت دي؛ د مثال په توګه که تېري پښتو جوملې په انگرېزي و وایو. He is a good man. He is at home.

په دې دوو جوملو کې د He؟ او؟ is؟ ترمنځ مځکه او اسمان فرق سته؟ He؟. په داسې حال کې، چې د جوملې د مبتدأ یا فاعل کار کوي، د دریم شخص له پاره اشاري ضمیر دی؛ خو؟ is؟ د جوملې فعل دی. د دې فعل اصلي حالت؟ be؟ دی، چې؟ am, are, is؟ د حاضري زمانې،؟ was, were؟ بې د ماضي زمانې،؟ been؟ بې د نیژدې ماضي زمانې او؟ being؟ بې د جاري زمانې له پاره کارېږي.

شک نسته، چې د پښتو د بېلابېلو سیمو خلګ د؟ ی؟ گانو په کارونه کې د خپل سیمه ییز تلفظ دود او دستور پالي. موږ د ځینو نورو په څېر د؟ ی؟ گانو په وینګ یا تلفظ کې د کتنې وړ توپيرونه لرو. دا اختلافونه او بدلونونه طبیعي خبره ده؛ خو د پښتو د یوه منلي معیار له پاره باید د ټولو پښتنو بېلابېل تلفظونه په پام کې ونیول سې. دا خبرې په پښتو کې د اکثریت او اقلیت یا هري لهجې ته د فیصدې او د ونډې (څه ستا او څه زما) پر بنسټ نه سې حل کېدای. ژبني توپيرونه د اکثریت او اقلیت (زه نه پوهېږم په پښتو کې څوک اکثریت او څوک اقلیت دي؟ چا دا شمېرنې وکړې؟ او تر کومه ځایه د باور وړ دي؟) یا فیصدې او ونډې پر بنسټ حلول، هیڅ علمي او منطقي تاداونه لري. اکثریت او اقلیت، یا هر چا ته د هغود وگړو په اندازه ونډه ورکول، ټول د سیاست د ډگر خبرې او مقولې دي. باید په دې خبره سر خلاص کوو، چې د خپلسرو او ناسمو معیارونو په تپلو سره، خلګ له پښتو کرکه پیدا کوي؛ خپله ژبه ورته پردی کېږي؛ او په دې ډول زموږ د سپېڅلي او رېږدلي ژبې ژوند او پرمختګ له لوی کرکېچ سره مخامخ کېږي. له دې امله باید د پښتو ژبې تکامل او بشپړتیا هیڅکله د څو محدودو کسانو د هوسونو او غوښتنو قرباني نه سې. هر څوک له خپل وس او ځواک سره سم کولای سې، د ژبې په شتمنۍ او پرمختګ کې برخه واخلي؛ خو هیڅوک د دې حق نه لري، چې د پښتنو د ستر قوم د اسانه او خوږې ژبې واګې په خپل لاس کې ونیسي؛ او له خپلو شخصي غوښتنو سره سم بې معیارونه وټاکي. خلګ داسې خپلسري او تپل سوي معیارونه هیڅکله نه مني؛ او په پای کې بې ناخوالو او گډوډیو هیڅ گټه نه لري

- ۳ د؟ په؟ او؟ پر؟ ګډوډي

د اوسني تپل سوي معياري ليکدود په لړ کې يوه بله ستونزه د؟ په؟ او؟ پر؟ ترمنځ ګډوډي ده. د؟ په؟ او؟ پر؟ ادات په حقيقت کې هغه توري دي، چې د جوملې له نورو برخو سره د نوم (اسم) يا ضمير اړيکې ټينګوي. په انګرېزي کې هم د (on, in, over, to, for, from, under, underneath) او نورو په شان ادات هر يو پر خپل ځای کارېږي؛ او د هغو ترمنځ ګډوډي په جومله کې د مانا له پلوه بې خوندي را منځ ته کوي. په انګرېزي ژبه کې د هيواد، ښار، کلي، کوچې، خونې، ځنگله او داسې نورو له پاره د؟ in؟ ادات کاروي؛ لکه څنگه چې وايي:

in the room, in our village, in the town, in the forest, in our country, etc.

(John E. Warriner, English Grammar and Composition 18.)

په پښتو کې هم د؟ په؟ او؟ پر؟ ترمنځ ډېر توپير سته. د يو بل پر ځای د؟ په؟ او؟ پر؟ په کارولو سره د جوملې مانا ډېره اوږې؛ د مثال په توګه که ووايو: احمد يې په چاره و واهه يانې احمد يې په چرې سره يا د چرې په وسيله وواهه. په دې ځای کې چاره د وهلو يا ټيټې کولو آلې يا وسيله (instrument) ده. اوس نو که په جومله کې د؟ په؟ پر ځای د؟ پر؟ ادات کار کړو، جومله داسې بڼه پيدا کوي: احمد يې پر چاره وواهه. د دې خبرې مانا دا ده، چې احمد يې د چرې له امله وواهه. په بله ژبه چاره بې د شخړې او بلاخره وهلو علت وه. که څوک وايي په څه يې وهې! مانا يې دا ده، چې په څه (کومه وسيله يا آلې) يې وهې؛ په لښته، په ډانګ، په چلاخه يا څه شي؟ که څوک ووايي پر څه مي وهې! يانې ولي مي وهې! د وهلو سبب او وجه (cause, reason) مي څه دئ؟ په همدې ډول؟ احمد پر انګرېزي ليکنې کوي؟ او؟ احمد په انګرېزي ليکنې کوي؟ د مانا په لحاظ دوي جلا جوملې دي. که څوک ووايي پوهاند ډاکټر محمد حسن کاکړ پر انګرېزي ليکنې کوي، مانا يې له ورايه دا ده، چې ښاغلی کاکړ د انګرېزي ژبې په اړه ليکنې کوي؛ خو که د دې پر ځای و ويل سي: پوهاند ډاکټر محمد حسن کاکړ په انګرېزي ليکنې کوي. د دې جوملې مانا دا ده، چې ښاغلی کاکړ خپلې تاريخي څېړنې په انګرېزي ژبه کارې. دلته د؟ په؟ ادات د انګرېزي ژبې له پاره، استعمال سوی دئ، چې د ليکنو او څېړنو وسيله ده. په سترخان (سترخوان، خوان) يانې هر هغه څه چې په سترخان کې پېچلي وي. پر سترخان يانې هر هغه څه چې پر سترخان پراته وي. په لومړۍ جومله کې بايد سترخان پېچلی وي؛ او په دوهمه جومله کې بايد سترخان خامخا هوار وي. په انګرېزي کې هم دغه راز مثالونه خورا ډېر دي؛ مثلاً وايي: on the table.؟ : يانې پر ميز سربېره in the table.؟ يانې په ميز کې، چې هدف يې د ميز جعبه يا الماری ده.

په مکاني او زماني ظرفونو کې د؟ په؟ او؟ پر؟ بېلول ډېرې باريکۍ لري. په ځينې مکاني ظرفونو کې؟ په؟ او؟ پر؟ دواړه استعمالېږي؛ خود جوملو په ماناوو کې بدلون راځي؛ د مثال په توګه: احمد په کور کې دئ. کاملاً سمه جومله ده. که ووايو احمد پر کور دئ. دا جومله هم سمه ده؛ خو مانا يې دا ده، چې احمد له کوره چيري نه دئ تللی. يا احمد له کاره بېکاره سوی دئ؛ او اوس پر کور ناست دئ. که ووايو په دښت کې اور بل دئ. يا پر دښت اور بل دئ. دا دواړې سمې جوملې دي که ووايو په مخکې کې يې کوکنار کرلي دي. دا سمه جومله ده. همدغه راز، دا جومله هم هيڅ بدې او غلطې نه لري، چې ووايو: پلاني پر مخکې اوبه وپاشلې. په دې جوملو کې يوازي د حدودو او موقعيت توپير سته. که چيري يوشی په بل شي کې اېښوول سوی وي، نو په دې وخت کې بايد د ظرف له پاره هر ورو؟ په؟ استعمال سي نه؟ پر؟؛ لکه په جيب کې، په جعبه کې، په کور کې، په باغ کې، په موټر کې او داسې نور. په داسې حالاتو کې تل له؟ په؟ سره ظرفي؟ کې؟ يا؟ کښې؟ کارېږي. په بله وينا، هر چيري، چې ظرفي؟ ی؟ راغلې وي، هلته د؟ پر؟ ادات نه سي راتلای. که يوشی په بل شي کې نه وي دننه؛ بلکې په سربېر ډول د هغه پر څنډو يا يوې برخې پروت وي، نو داسې شي د موقعيت يا ځای ځايګي له پاره بايد؟ پر؟ استعمال سي نه؟ په؟؛ لکه د ميز پر ژۍ، د کتاب پر څنډه، د سيند پر غاړه، د کندهار - کابل پر لويه لاره او داسې نور. په انګرېزي کې هم کټ مټ همدا قاعده باب ده؛ مثلاً په هر ځای يا شي کې د بل شي د ظرفيت او موقعيت له پاره وايي: in the pocket؟ : ، in the car؟ ، in the garden؟ ، in the house؟ ، in the drawer؟؛ خو پر يوه شي باندي د بل شي د سربېر اېښوولو له پاره د on؟ او؟

? over ټکي کاروي؛ لکه؟ He lives over the mountain. ؟ ،

? flags waved ، ? on Kabul - Kandahar highway. ؟ ، ? on the bank of the river. ؟ ، ? over the phone. They chat ؟

A Practical English Grammar 98-99.) ، A. J. Thomson, & A. V. نور . above/over our heads. ؟

Martinet (

د زماني ظرفونو له پاره هم دغه قاعده په پام کې نيوله کيږي . که کومه پېښه په يوه ټاکلي زماني موده (پېړۍ ، کال ، موسم ، مياشت ، هفته ، ورځ) کې وسي ، د هغو له پاره ؟ په ؟ کاروونه ؟ پر ؟ ؛ د مثال په ډول وايو : ؟ په يويشتمه پېړۍ کې ؟ ، ؟ په ۱۳۸۰ کال کې ؟ ، ؟ په ژمي کې ؟ ، ؟ په برات کې ؟ ، ؟ په ؟ تېره اوونۍ يا تېره هفته کې ؟ ، ؟ په دوشنبه ؟ ، ؟ په جمعه ؟ او داسې نور ؛ خود ساعت له پاره د ؟ په ؟ پر ځای د ؟ پر ؟ ټکي غوره بلل سوې دئ ؛ لکه چې وايو : ؟ د سهار پر اتو بجو ؟ ، ؟ د شپې پر يولسو بجو ؟ او داسې نور ؛ خو کله چې په ظرفي ډول د ساعتونو يادونه کيږي ، بيا هم د ؟ په ؟ او ؟ کې ؟ د يو ځای والي قاعده تطبيقيږي ؛ لکه ؟ په درو ساعتو کې ؟ ، ؟ په لسو ساعتو کې ؟ . دلته داسې نسو ويلاي : ؟ پر درو ساعتو کې ؟ ، ؟ پر لسو ساعتو کې ؟ او داسې نور . د پښتو په مدونه شاعري کې هم کله کله د ؟ په ؟ او ؟ پر ؟ تر منځ گډوډۍ ليدلې کيږي . داسې التباسونه او گډوډۍ ښايي تر ډېره حده ، د خطي نسخو د کاتبانو او ناسخانو د لاس وهنو يا تېروتنو له امله وي ؛ خو دا گومان هم بايد له پامه ليري نه سي ، چې کېدای سي د ؟ په ؟ او ؟ پر ؟ تر منځ گډوډي ، د پښتو په بېلابېلو لهجو کې د دغو اداتو په اړه د توپيرونو او رنگارنگۍ پر بنسټ ، د پښتو ژبي ديواني ادب ته لاره موندلې وي .

د پښتو ادب د زياترو پخوانيو متنونو په چاپي نسخو کې پر ځينو مانوي (معنوي) ټکو سربېره د ليکدود مسأله هم د متن سموونکو ، د شخصي ذوق او انگېرني ، فکري تمايلاتو او لهجه بې ځانگړتياوو په خاطر ، بشپړ اعتبار او اصالت نه لري ، نو ځکه دلته د پښتو ادب د عارف شاعر - علي محمد مخلص (تر ۱۰۲۹ ق پوري په يقيني توگه ژوندی) د پښتو ديوان له يوازني او يکرې خطي نسخې څخه څو بيتونه وړاندي کوو ، چې د ؟ په ؟ او ؟ پر ؟ ټکي يې په ځينو بولگو کې سم او په ځينو کې ناسم دي :
د علي محمد مخلص دغزلي په يوه بيت کې راغلي دي :

چه د علم چراغ نلري پر زړه کښي

د جاهل کس به په کومي وينا وياړ وي (د علي محمد د ديوان خطي نسخه).

د دې بيت په لومړۍ ميسره کې د ظرفي حالت (زړه ظرف او علم يې مظروف دئ) له پاره د ؟ پر زړه کښي ؟ ترکيب ليکل سوې دئ ، چې سمه بڼه يې ؟ په زړه کښي دئ ؟ . په دوهمه ميسره کې ، د وينا له پاره ، چې دلته دآلې يا وسيلې (په انگرېزي کې instrument) د اجرا کوي ، په سمه توگه د ؟ په ؟ ادات کار سوې دئ نه ؟ پر ؟ . شاعر ؟ په کومي وينا ؟ وايي نه ؟ پر کومي وينا ؟ چې دا کار د پښتو د لوېديزي (لوېديځي) لهجې له اوسني گړدود سره بشپړ سمون لري .

نوس ، شيطان غله يې ووزي له درونه

چه پر زړه کښي يې د ذکر چراغ بل شي

په يوه بل بيت کې وايي :

په هغه بهار څوک څه لره هوس که

چه په مخه يې غارمه د سخت اهار وي (د علي محمد د ديوان خطي نسخه).

لکه څنگه چې گورو د مخلص د ديوان د خطي نسخې په دې بيت کې هم د ؟ بهار ؟ او ؟ مخه ؟ له پاره د ؟ په ؟ ټکي راغلي دئ ؛ چې د پښتو له اوسني لوېديزي لهجې سره يوه بڼه لري . شاعر نه وايي ، چې : پر هغه بهار څوک څه لره هوس که - چه پر مخه يې غارمه د سخت اهار وي

بلکي وايي :

په هغه بهار څوک څه لره هوس که

چه په مخه يې غارمه د سخت اهار وي (د علي محمد مخلص د ديوان خطي نسخه).

د علي محمد مخلص په عرفاني کلام کي، د په؟ او؟ پر؟ د اداتو ځيني نورې بولگي:

د زړه غوږ که دي شنوا شي و به و اروې!

په هرني کبني د يوه نايي او از شي (د علي محمد مخلص د ديوان خطي نسخه).

په دوهم نيم بيت کي؟ نې؟ ظرف او؟ نايي؟ مطروف دئ؛ له دې امله يې بيا هم د هغه له پاره د په؟ ادات کار کړي دئ نه؟ پر.؟

هر زنده يې د نفس په مهار ونيو

بنه مولا مانند سروان زنده بصير دئ (د علي محمد مخلص د ديوان خطي نسخه).

د مخکني بيت په لومړۍ ميسره کي، مهار د نفس د نيولو آله ده؛ نو ځکه يې د په؟ ادات ورته استعمال کړي دئ نه؟ پر.؟

چه پر نوس فتحه يې بيا منده يقين کړه!

هغه کس به په دوه گوته کبني منصور وي (د علي محمد مخلص د ديوان خطي نسخه).

د پورتنې بيت په لومړۍ ميسره کي د يوه شي په وړاندي د بل شي د موقعيت له پاره، په سم ډول؟ پر؟ او په دوهمه ميسره کي د؟

په دوه گوته کبني؟ ظرفي حالت له پاره بيا هم د اوسني سمي قاعدې له مخي د په؟ ادات کارسوی دئ نه؟ پر.؟

خو په يوه بله ميسره کي د مخکني قاعدې پر خلاف، له ظرفي؟ کبني؟ سره د؟ پر؟ ادات کاروي؛ په داسي حال کي، چي سمه

بنه يې؟ په؟ دئ نه؟ پر.؟

د مخلص کلام دئ، چي وايي:

هر چه پت شي پر زمين کبني

سمه بنه يې داسي ده:

هر چه پت شي په زمين کبني (د علي محمد مخلص د ديوان خطي نسخه).

ځکه؟ پر؟ د سربېرن شي له پاره راځي؛ او يو شي هغه مهال پتېږي، چي د بل شي له خوا پوښل سي. په مخکي کي يو شي هغه

وخت پتېږي، چي په کي بنخ يا وپوښل سي، نه داچي د مخکي پر مخ پروت وي.

ځيني ځايونه، له ظرفي؟ کبني؟ سره د؟ پر؟ ټکي کاروي؛ مثلاً وايي:

... پر زړه کبني

په داسي حال کي، چي له ظرفي کبني سره د؟ پر؟ توري کارول، د وتلي او منلي عارف شاعر، علي محمد مخلص، له مخکنيو

شعري نظايرو سره ښکاره تضاد لري.

د علي محمد مخلص په دغو بيتونو کي هم د په؟ او؟ پر؟ تر منځ گډوډي ليدله کيږي:

څوک پر زرو سيم مين څوک په اسپانو

ځني نشي په خوراک د گوشت، اثمار سپر (د علي محمد مخلص د ديوان خطي نسخه).

لکه څنگه چي گورو، په لومړۍ ميسره کي له قاعدې سره سم د زرو سيم؟ له پاره؟ پر؟ او د همدې ميسرې په پای کي د قاعدې

پر خلاف، د اسپانو له پاره؟ په؟ کارسوی دئ، حال دا چي د گرامر له اړخه زرو سيم او اسپان دواړه مفعولي حالت لري. د

پورتنۍ ميسرې په دوهم نيم بيت کي خوراک ته له قاعدې سره سم د په؟ ادات کارسوی دئ نه؟ پر؟. شاعر نه وايي، چي: ځني

نشي پر خوراک د گوشت، اثمار سپر.

په جهان به پېښ ظلمت شي

چه نور پت د ولايت شي

په جهان به برغو پو که

پر عالم به قيامت شي (د علي محمد مخلص د ديوان خطي نسخه).

د پورتنۍ څلوريځي په لومړۍ ميسره کي د جهان له پاره د قاعدې پر خلاف؟ په؟؛ خو په وروستۍ ميسره کي د عالم له پاره له

قاعدې سره سم؟ پر؟ استعمال سوی دئ، چي دا کار هم د په؟ او؟ پر؟ تر منځ د گډوډۍ يوه بله بولگه ده. دا کار ښايي د

مخلص د ديوان د کاتب يا ناسخ تېروتنه وي؛ او يا هم پر علي محمد مخلص باندي د خپلي مورنۍ او پلرنۍ لهجې گډه اغېزه

وگنله سي (د مخلص مور په تيراه کي د روښاني طريقت د مشهور خليفه - دروېش دادو دولتزي خدايداد خېل - لوروه؛ او پلار يې - ابوبکر کندهاري - د شال يا اوسني کوتي او سېدونکي کاسي پښتون ؤ، چي هغه مهال د لوی کندهار يوه برخه وه) ځکه په پورتنيو بيتونو کي د ? په ? او ? پر ? تر منځ گډوډي د پښتنو په مختلفو لهجو کي د ژبنيو جوړښتونو د بېلابېلو وريانتونو يوه انکار نه منونکې نمونه ده. په ژبه کي د کليمو د جلا جلا وريانتونو دود له ډېرو پخوا زمانو څخه تر اوسه روان دئ. اوس هم ځيني ليکوال مالوم، خوشال، مانا او داسي نور په اصلي عربي بڼه (معلوم، خوشحال، معنی) ليکي. د کليماتو په ډغونو او مخرونو کي هم دا ډول توپيرونه خورا ډېر دي؛ مثلاً د پښتنو په بېلابېلو لهجو کي د يوه ټکي له پاره د زمور، زمير، زميگ، زموگ او زمونگ... وريانتونه د يادولو وړ دي.

خو د مخلص د پښتو ديوان د يوازني خطي نسخې تر دقيقې او هراړخيزې څېړني وروسته دا نتيجه اخيستل کيږي، چي د خطي نسخې په ليکدود کي، څو محدودو تېروتنو په غالب گومان د نسخې د کاتب له خوا لاره موندلې ده؛ ځکه د هغه د ديوان په ډېرو غزلو کي د ? په ? او ? پر ? تر منځ بېلوالی، د دې حقيقت ښکارندوی دئ، چي مخلص د دې د دوو اداتو تر منځ توپير په سم ډول پېژانده.

0 - له ? که ? تر ? ؟

د پښتو په ځينو لهجو کي د ? له ? او ? تر ? د اداتو تر منځ گډوډي او التباس ليدل کيږي؛ مثلاً ويل کيږي پلانی له ځانه تېر دئ. په پښتو کي د دوو نومونو يا دوو صفتونو د پرتله کولو له پاره اصلاً د ? تر ? ټکي کاريږي؛ خو په ځينو لهجو کي د ? تر ? پر ځای د ? له ? ټکي کاروي؛ د مثال په توگه وايي: احمد له محموده کوښښي دئ. د دې جوملې سمه او غوره بڼه دا ده: احمد تر محمود کوښښي دئ. دغه راز په دې دوو جوملو کي: سور رنگ تر تور رنگ ښايسته دئ. ? او ? سور رنگ له توره رنگه ښايسته دئ. ? لومړی جومله د فصاحت او بلاغت له پلوه، خونده وره او غوره گنله کيږي. په ځينو جوملو کي د ? له ? او ? تر ? ادات په گډه د ځای، وخت، وگړو او شيانو تر منځ د جلاوالي د څرگندولو له پاره کاريږي: له کابله تر کندهاره، له کلي تر ښاره، له احمده تر محموده، له مېزه تر چوکي، له سهاره تر ماښامه او داسي نور. په دې جوملو کي ? له ? د دوو ځايونو، دوو کسانو، دوو زماني واټونو، دوو شيانو تر منځ د بېلوالي پيل؛ او ? تر ? يې وروستی پوله ښيي.

که په پورتنيو جوملو کي د ? له ? پر ځای د ? د ادات کار سي، بيا هم د جوملې مانا څرگنده ده؛ مثلاً د سهاره تر ماښامه، د کابله تر کندهاره. د پښتو ادب په بېلابېلو اثارو کي د دې ډول جوملو مثالونه او بولگي خورا ډېري دي. د پښتو په ځينو لهجو کي د ? له ? پر ځای د ? ته ? ادات کاريږي؛ د مثال په توگه وايي: احمد ښار له تللی دئ. احمد نن کور له نه راځي. کتاب مي د مېز خواله ايښی دئ. په دې وروستی جومله کي د ? خواله ? ټکي، چي په حقيقت کي د ? خواته ? بل وريانت دئ، د ? خواله ? له ټکي سره التباس مومي، چي د راز، همرازی، پتو خبرو، راز ونياز، غم شريکي او داسي نورو په مانا دئ. په داسي جوملو کي د ? له ? ادات له خپلي لومړني مانا سره گډوډي پيدا کوي. ښه به دا وي، چي داسي ووايو: احمد ښار ته تللی دئ. احمد نن کور ته نه راځي. کتاب مي د مېز خواته يا د مېز څنگ ته ايښی دئ او داسي نور.

لکه څنگه چي مو مخکي هم يادونه وکړه، د پښتو په بېلابېلو لهجو کي د مختلفو ټکو د التباس او گډوډي مسأله دلته نه ختميږي. متأسفانه دا فهرست ډېر اوږد دئ؛ او د خورا اوږدې او مفصلي ليکني غوښتنه کوي. دلته په دې لنډ بيان کي د دې خبري يادونه ضروري ده، چي پښتنانه ژبپوهان، ليکوال او څېړونکي بايد پر دغه راز التباسونو سربېره د ? و ? د بېلابېلو ډولونو (معدوله، معروف او مجهول) او د ځينو ټکو په پای کي د زور کي د التباس ستونزي ته هم جدي پام واړوي. دکوزي پښتونخوا له ځينو ليکوالو پرته، نورو پښتنو ليکوالو د دې دوو مشابه ټکو تر منځ توپير نه دئ کړی:

زړه [ərz / د ز په سکون] دل، قلب، زړونه جمع.

زړه / [d a r a z /] په زورکي، خچ پر دوهمه خپه [پخوانۍ، قديمي، قبلي، تېره سوې، کهنه، گذشته، زړې جمع. په ليکلو کې د دې دوو ټکو د بېلولو له پاره د يوې کوچنۍ نڅښې کارونه په اسانۍ سره د التباس له منځه وړي. دغه راز د؟ و؟ د درو ډولونو تر منځ په ليکلو کې هېڅ توپير نسته. خوان (n ā x)، کور (ork)، سور (sur)، ولايت (t āyā wal) په يوه راز؟ و؟ کښل کېږي، حال دا چې د فونولوژۍ له اړخه د؟ و؟ د دې ټولو ډولونو تر منځ لوی توپيرونه سته. په خوان (n ā x) کې؟ و؟ نه ويل کېږي (په خواست، خواش، خویش او ډېرو نورو ټکو کې هم؟ و؟ همدا بڼه لري)؛ په کور (ork) کې اوږد يا مجهول؟ و؟ او په سور (sur) کې لنډ يا معروف؟ و؟ کار سوی دئ. د؟ و؟ د دې ډېغو تر منځ ډېر توپير سته، بايد په ليکنه کې يې بېلوالی وسي، چې د هر ډول گډوډي او التباس مخه ونیول سي؛ او خلگ يې په ويلو کې له هېڅ رېر او تکليف سره مخامخ نه سي. لوی استاد - علامه حبيبي (۱۲۸۹ش/۱۹۱۰م؟ ۱۳۲۳ش/۱۹۸۴م) په پښتو ږغپوهنه يا فقه الصوت کې د هغه؟ و؟ يادونه هم کوي، چې په سر کې يې زورکی وي؛ لکه کتو (د بگلی)، ببو او داسې نور (حبيبي، پښتو ږغپوهنه يا فقه الصوت، شل مقالې، ۷، ۱۴۲).

ب) په پښتو کې ناوړه ترکیبونه

لکه څنگه چې مو مخکې يادونه وکړه، په پښتو کې د؟ سوچه کولو؟ او؟ معیاري کولو؟ لیونیو کوښښونو، زموږ ژبې ته د خورا ډېرو ناوړو او بې خونده ترکیبونو د راننوتو لاره هواره کړې ده. دا ناوړه او بد ذوقه عبارتونه يوازې په پښتو رنگ لړل سوی دي؛ خو په پښتو ادب او ولسي دودونو کې هېڅ ځای نه لري. له دې امله يې د پښتو ژبې د سپېڅلتيا او سوچه کولو پر ځای، په نورو ژبو پورې د دې لرغوني او سپېڅلي ژبې د تړلو خدمت کړی دئ. پښتو يې د ټکي په ټکي او بې خونده ترجمې په ژبه اړولې ده؛ او له خپلي اصلي پښتني روح څخه يې بې برخي کړې ده. پښتانه د داسې ککړو او جعل سوو ترکیبونو په ويلو او ليکلو سره هېڅکله احساس نه کوي، چې د خپلو پلرونو او مندو په ژبه خبري کوي. دلته د داسې نادوده ټکو، ترکیبونو او اصطلاحاتو ځیني بولگې وړاندې کوو، چې د پښتو ژبې ټول مينه وال يې په ځير سره وگوري؛ او په خپله قضاوت وکړي چې پښتو د ځينو کسانو په احساساتي او لیونیو توپونو سره نه سوچه کېدای سي؛ او نه هم د معيار مقام ته رسېږي

صورت نیولۍ دئ

دا ناوړه ترکیب د پارسي ژبې د؟ صورت گرفته؟ ټکي په ټکي ترجمه ده، چې په پښتو ژبه او ادب کې هېڅ ځای نه لري؛ مثلاً په پارسي کې وایي؟ : درین بخش پیش رفت قابل توجه صورت گرفته است.؟ يا؟ در زندگی ما تغییر بزرگ صورت گرفته است.؟ که څوک په پښتو کې ووايي؟ : زموږ په ژوند کې ستر بدلون صورت نیولۍ دئ.؟ په حقیقت کې يې ډېره ناوړه، بې خونده او بې مانا جومله ویلې ده. پښتانه دا جومله داسې وایي؟ : زموږ په ژوند کې ستر بدلون راغلۍ دئ.؟ يا؟ زموږ په ژوند کې لوی بدلون پېښ سوی دئ.؟ صورت او د هغه نیول په پښتو محاورو کې ډېر پردی او نابابه ترکیب دئ. که څوک د سوچه پښتو د بابلو په هيله په خپلو خبرو او لیکنو کې د؟ صورت نیولۍ دئ؟ په شان ترکیبونه کاروي، په واقعیت کې يې پښتو د سوچه کولو پر ځای په پارسي ژبه او گرامر پورې تړلې ده

-جوړوي، تشکیل میدهد

د؟ جوړوي؟ ټکي هم د پارسي ژبې د؟ تشکیل میدهد؟ هو به هو ترجمه ده؛ مثلاً په پارسي کې وایي؟ : این مبلغ بیست فیصد (یا درصد) مجموع کمک هارا تشکیل میدهد.؟ يا؟ افزایش اخیر در قیمت های اجناس، چهل فیصد معاشات کارمندان دولت را تشکیل میدهد.؟ او داسې نور.

زموږ ځيني ژورنالستان او ليكوال دغه راز جوملې په دې ډول ترجمه كوي: ؟ دغه پيسې د مرستو په سلو كې شل جوړوي. ؟ يا ؟ د شيانو په بيو كې وروستۍ زياتوالی، د دولت د كاركونكو د تنخواوو په سلو كې څلوېښت جوړوي. ؟ او داسې نور .
 د ؟ تشكيل ميدهد ؟ تركيب له پارسي ژبې او گرامر سره بې خونده نه ښكاري؛ خود ؟ جوړوي ؟ په بڼه د هغه ترجمه، په پښتو كې هيڅ مانا او ښكلا نه لري. پښتانه په خپلو ورځنيو محاورو كې د داسې مفهومانو د بيانولو له پاره وايي: ؟ دغه راشه، د مخكې د ټولو پيداوارو په سلو كې شلمه برخه ده. ؟ يا ؟ زموږ د بودجې په سلو كې اتيا بهرنۍ مرستې دي. ؟ د ؟ جوړوي ؟ تركيب په دغه راز جوملو كې هيڅ ځای او هيڅ مانا نه لري.

-دلته كې، هلته كې، په كوم كې چي، څوك چي او داسې نور

د ؟ دلته كې ؟ ؟ هلته كې ؟ ؟ په كوم كې چي ؟ او داسې نورو په څېر تركيبونه له هندي او اردو ژبو څخه پښتو ته راغلي دي. په هندي او اردو كې وايي: يهان پر (يهان پر)، وهان پر (وهان پر)، جهان پر ؟، جس مي ؟، جو ؟ او داسې نور؛ خو پښتانه اصلاً په خپلو خبرو او مكالمو كې داسې ناوړه تركيبونه نه لري. پښتانه د داسې اشاري ضمرونو له پاره دلته، هلته، دوري، هوري، په هغه كې، په هغه كښي او داسې نور وايي. كه څوك ووايي: ؟ دلته كې جشن دئ. ؟ په دې جومله كې له ورايه د بلي ژبې ناوړه او بې خونده اغېزه ښكاري. د دې جوملې سم، اسانه او لنډ ډول دا دئ، چي وييل سي: ؟ دلته جشن دئ. ؟ د ؟ كې ؟ ټكي له هندي او اردو ژبو څخه د ځينو پښتنو په لهجه گډ سوې دئ؛ او په داسې جوملو كې بې ويلو او ليكلو ته هيڅ اړتيا نسته. لوستونكي گوري، چي د پښتو ډېر ساده او واضح عبارت څنگه د بلي ژبې د ناوړه اغېزې له امله ستونزمنه او كرېچنه بڼه اخيسته ده. د دې پر ځای، چي ووايو: ؟ دلته كې ډېر پښتانه او سپري. ؟، ؟ هلته كې ډېر دوكانونه دي. ؟ ؟ اردو ژبه ډېر لوی شاعران لري، په كوم كې چي علامه اقبال لاهوري هم شامل دئ. ؟ يا ؟ دا خواړه د هغو خلگو دي، كوم چي په بهر كې ناست دي. ؟ ولي په خپله سوچه، ساده او خوږه پښتو دا جوملې داسې و نه ووايو: ؟ دلته ډېر پښتانه او سپري. ؟، ؟ هلته ډېر دوكانونه دي. ؟، ؟ اردو ژبه ډېر شاعران لري، چي په هغو كې يو علامه اقبال لاهوري دئ. ؟ او ؟ دا خواړه د بهر ناستو خلگو دي. ؟ يا ؟ دا خواړه د هغو خلگو دي، چي بهر ناست دي. ؟ د ؟ كوم ؟ او ؟ كې ؟ ټكي په دغو جوملو كې زايد او بي خونده دي.

-پخلى كړى دئ

د ژبې ځيني اصطلاحات او محاورې په يوه کوچنۍ سيمه او لږو خلگو پورې اړه لري. د خپلي سيمي اصلي اوسېدونكي د دغه راز تركيبونو په كارولو كې هيڅ ستونزه نه لري؛ خو كله چي د ژبې ټولو ويونكو ته وړاندي سي، هر څوك يې په مانا نه پوهيږي؛ نو ځكه يې كله كله په تېروتنې سره له نورو مفاهيمو سره گډوي. د پخلي ټكي په دغه تركيب كې همدا سي بڼه لري، چي په ډېرې اسانۍ د پخولو يا پخلي له كليمو سره التباس پيدا كوي؛ د مثال په توگه ويل كيږي: ؟ د دولت وياند د دې خبرې پخلى كړى دئ ؟. ؟ ډېر كسان، له هغو څخه د پښتو د لوېديزې (لوېديځې) لهجې ويونكي په دې خبره نه پوهيږي، چي د دولت وياند څنگه دخبرو پخلى كړى دئ. كه د دې تركيب پر ځای و ويل سي ؟ : د دولت وياند دا خبرې منلي دي. ؟ له يوې خوا هر څوك په اسانۍ سره د جوملې په مانا او مقصد پوهيږي؛ او له بلي خوا د مانا له پلوه له نورو ټكو سره د گډېدو او التباس ستونزه هم نه پېښوي. كه څوك د افغانستان په ختيز (ختيځ)؛ په تېره بيا لغمان كې ووايي: ؟ حيواناتان مي كور ته را وستل. ؟ د ا جومله د دوى په منځ كې چندان ستونزه نه پېښوي؛ خو كه دا جومله له غور څخه تر غزني، له تخار څخه تر كراچي پورې د پښتو د لوېديزې لهجې هر ويونكي ته وويل سي، نو هغوى هرو مرو دا فكر كوي، چي سړي به څاروي يا بده گان كور ته راوستي وي؛ ځكه د پښتو د لوېديزې لهجې ويونكي د ؟ حيوان ؟ ټكي د څاروي په مانا استعمالوي. په دې لهجه كې هيڅكله كوچني يا واره ته ؟ حيوان ؟ نه ويل كيږي. . .

په دې ډول گورو، چي د ؟ حيوان ؟ د كليمي مفهوم د سيمي په بدلېدو سره، مخكه او اسمان توپير مومي. داسې كليمي، تركيبونه او اصطلاحات هم خورا ډېر دي، چي د پښتو د لوېديزې لهجې ټول ويونكي په خورا اسانۍ په پوهيږي؛ خود نورو لهجو ويونكي يې په مانا بڼه نه پوهيږي. د همدې استدلال پر بنسټ بايد د پښتو ژبې د ټولو لهجو لغوي او ادبي پانگي په بېلابېلو قامو سونو او كتابونو كې د لوستونكو استفادې ته وړاندي سي. په دې كار سره له يوې خوا د پښتو ژبې او فرهنگ ډېرې ارزښتناكې پانگې خوندي كيږي؛ او له بلي

خواد پښتو د ټولو لهجو ويونكي د خپلي پراخي او شتمني ژبي له راز لغوي، ادبي او علمي زېرمو سره بشپړه اشنايي مومي. د دغه راز فرهنگونو او کتابونو تر خپرېدو او تعميم مخکې بايد د چاپ او خپرواي په ټولو وسيلو کې د داسې ټکو او ترکيبونو له کارونې ډډه وسي، چې د بېلابېلو لهجو ويونکو ته د مانا د پوهېدو په برخه کې ستونزي او سرخوږې پيدا کوي. د ژبپوه، اديب، شاعر، ژورناليست، ليکوال او نورو پوهو خلکو خودا مسلکي وجيبه او رسالت دى، چې په خبرو او ليکنو کې د فصاحت او بلاغت اړخونو ته په ژوره توگه پام واړوي.

- ترينگلي حالات

په دې ورځو کې له راډيو، تلويزيون او نورو ډله ييزو وسيلو څخه دا خبره خورا ډېره اورېدله کېږي، چې وايي: په پلانى سيمه کې حالات ترينگلي دي؟ مالومېږي، چې زموږ ځيني ښاغلي ژورناليستان او ليکوال د ترينگلي؟ پښتو لغت د خرپې، خراب، نارامه، کرکېچن، گډوډ او داسې نورو په مفهوم کاروي. اوس نوراسئ وگورو، چې ريشتيا هم د پښتو ژبي لغتو پوهانو هم دا کليمه د خرپې، خراب، نارامه، کرکېچن، گډوډ او داسې نورو په مانا راوړې ده که يا؟ د ترينگلي؟ ټکى د ښاغلي لعل محمد کاکړ او لوى استاد - علامه عبدالحى حبيبي (۱۲۸۹ ش/ ۱۹۱۰ م؟ ۱۳۲۳ ش/ ۱۹۸۴ م) په؟ سپېڅلې پښتو؟ (۷۸) کې د تريوتندي، تريو مخي په مانا و راغلئ دى. په پښتو - پښتو تشرېحي قاموس (۱: ۲۷۲) کې، د سپېڅلې پښتو؟ پريادو سوو ماناوو سربېره د بدمزاجه، بدخويه، مرچکي، خوشکتې، بخيل، خړوس، سخت، چروس ماناوې هم ورزياتي سوي دي. داسې برېښي، چې په پښتو - پښتو تشرېحي قاموس کې د پښتو له لرغونو اثارو څخه رانيولې بيا تر بېلابېلو لهجو او محاورو پورې، د ترينگلي؟ گرده ماناوې را ټولي سوي دي؛ خو په دې لغوي او مجازي ماناوو کې د خرابۍ، ويجاړتيا، گډوډۍ، بې ثباتۍ، بد امنۍ، نارامۍ، اړودوږ، اله گولي او داسې نورو هيڅ نښه نښانه نه تر سترگو کېږي. تر کومه ځايه، چې زه پوهېږم د ترينگلي؟ ټکى د پښتو ژبي د لوېديزي لهجې په محاورو کې له ډېرو زمانو څخه جال دى؛ او خلگ يې له ټولو ماناوو سره پوره اشنا دي؛ مگر د دې لهجې په محاورو کې هم دا کليمه د تريوتندي (عبوس)، بروس (د خوشاله او خنده رويه ضد)، بخيل، سخت، اسې، شوم، وړې، بخيل، خسيس، چروس، بې مروته او داسې نورو په مانا کارېږي.

سړى نه پوهېږي، چې د خرپې، خراب، نارامه، کرکېچن، گډوډ او داسې نورو په مفهوم د ترينگلي؟ دا نوې مانا له کومه را پيدا سوه؟! مالومېږي، چې د ترينگلي؟ له پاره دا نوى مفهوم بې خپرني او پلټني، له ځانه وضعه سوي دى. کلاتيان، کندهاريان، روزگانيان، هلمنديان، فراهيان، هراتي او غوري پښتانه، د افغانستان په شمالي سيمو کې ځيني مېشت پښتانه، د جنوبي پښتونخوا ټول پښتانه او سېدونکي په خپلو محاورو کې وايي: پلانى ډېر ترينگلى سړى دى. يا د چا په اړه وايي: دا ترينگلى مخ دې (دي يې) پرته سي. که تردې هم په څرگندو او روښانو ټکو کې ووايو: د ترينگلي؟ صفت يوازي د انسانانو له پاره کارېږي، نه د پېښو، حالاتو او شيانو له پاره.

په پښتو کې د اوضاع د خرابۍ مفهوم، په خورا ډېرو ډولونو افاده کېدای سي. پر داسې ژورناليستانو او ليکوالو چا اېښي دي، چې يا د عامو او مروجو، ټکو پر ځاى بې خونده نوي ترکيبونه جوړ کړي؛ يا د همدې ترينگلي؟ په څېر د پښتو ځيني لرغوني کليمې، عبارتونه او اصطلاحات په ناسمو ځايونو کې استعمال کړي. شک نشته، چې بېلابېلي کليمې د وخت په تېرېدو سره نوي ماناوې مومي؛ خو دا نوي ماناوې او مفهومونه هيڅکله په ناڅاپي او تصادفي توگه نه وي پيدا سوي. لکه څنگه چې هيڅوک په تلټلک کې د غازي او شهيد مقام ته نه سي رسېدای. د کليمو او اصطلاحاتو د هري نوي مانا او مفهوم تر شا هم لويې کيسې پرته وي. بې هيڅ پېښې او دلايلو له ځانه لغتونو ته نوي ماناوې او مفهومونه تراشل هيڅ جواز نه لري. تاسي وگورئ د پارسي ژبي نامتو ژبپوه او څېړونکي، ډاکټر محمد معين، په خپل پارسي فرهنگ (فرهنگ فارسي معين) کې د پيشنهاده؟ او پيشنهاده؟ د کليمو د بېلابېلو ماناوو له پاره د دې ژبي دغه ټول معتبر او مشهور اثار د سند په توگه وړاندي کړي دي:

ديوان خاقانى سجستاني، کليات سعدى، فارسنامه ابن البلخى، تحفة العراقيين، معارف، طرب المجالس، مجموعة اشعة اللمعات، فينه مافيه او داسې نور (معين: ۹۳۵-۹۳۶).

- تر رياست لاندي، تر مشرۍ لاندي

په انگرېزي ژبه کې داسې ترکيبونه خورا ډېر دي، چې د لاندي (under) له ټکي سره په گډه کارېږي؛ لکه under his؟ : leadership؟، under current rules and regulations؟، under Immigration Act 1906؟ او داسې نور. په پارسي کې يې دا جوملې داسې ترجمه کړي دي؟ : تحت رهبري او؟، طبق قواعد و مقررات کنونی؟، تحت قانون ۱۹۰۶ مهاجرت؟. دلته زموږ د پارسي

ژباړې له ښه والي او بدوالي سره هېڅ اړه او مانده نسته. غواړو په پښتو کې، د دغو ترکیبونو د سمې او معقولې ښې په باره کې څو لنډې خبرې وکړو.

ټول پښتانه ژبپوهان او څېړونکي ښه پوهېږي، چې پښتانه هېڅکله په خپلو خبرو کې داسې نه وایي: د پلاني تر ریاست یا مشرۍ لاندې غونډه وسوه؟ بلکې وایي، چې د پلاني په مشرۍ غونډه وسوه. په دغه راز جوملو کې، د لاندې ټکي په هېڅ ډول د پښتو ژبې او ادب له روحیې سره سمون نه لري. په پارسي کې وایي: من تحت ریاست فلانی کار می کنم. په پښتو کې هېڅکله داسې نه وایي، چې زه د پلاني تر ریاست یا مشرۍ لاندې کار کوم. په پښتو کې دا خبره په دې ډول وایي: پلانی زما مشر دئ؟ یا زه د پلانی په مشرۍ کار کوم. په پښتو کې داسې مقصدونو له پاره د لاندې او باندې ټکي نه ویل کېږي. که څوک د پارسي په شان همدا خبرې ټکي په ټکي پښتو ته واړوي، نو یې په حقیقت کې پښتو ژبه د انگرېزي او پارسي ژبو پر گرامر او ژبنیو جوړښتونو برابره کړې ده؛ په داسې حال کې، چې مور په خپله سپېڅلې او پراخه ژبه کې تردې اسانه، ساده او په زړه پورې ترکیبونه لرو. زموږ خبرې او لیکنې باید د پښتو د اصلي ویونکي تومنه او جوهر ولري. په بله وینا، زموږ د وینګ او کښنګ ژبه باید د هغه پردو وگړو غونډې نه وي، چې پښتو یې په نیمگري ډول زده کړې وي؛ د جوملې سر یې د پښتو گرامر له اصولو سره سم؛ خو پای یې د بلې ژبې پر قواعدو ولاړ وي. د هرې ژبې د اصلي ویونکي په خبرو او محاورو کې باید د هغې ژبې سپېڅلتیا، خوند او خوږوالی له ورايه څرگند وي.

پلانی شی موجود دئ یا پلانی خیز شتون لري

دا دوه ترکیبونه هم د پردو ترکیبونو د ټکي په ټکي ژباړي یو بله ناوړه بولگه ده؛ د مثال په توگه په پارسي کې وایي: این مشکل از گذشته ها موجود است. پښتانه په خپلو اصیلو او سپېڅلو خبرو اترو کې د دې مفهوم د بیان له پاره وایي: دا ستونزه یا رېره له ډېره وخته سته. دا مشکل پخوا هم و؟ یا دا ستونزه وړاندې هم وه؟ او داسې نور. زموږ ځینې ژورنالستان او لیکوال، په ناپوهۍ سره، زموږ اسانه او خوږه پښتو د پارسي ژبې پر گرامري قواعدو برابرې او وایي: دا ستونزه له پخوا څخه شتون لري. یا دا ستونزه له پخوا څخه موجوده وه. په دغو ناسمو جوملو کې د شتون او موجودیت ټکو ته هېڅ اړتیا نسته؛ ځکه هم جومله اوږدوي؛ او هم یې د اصلي پښتو له نرخه د باندې باسي.

-د دې مسألې پر سر یا د دې پر سر

په دې وروستیو کلونو کې بیا هم د پارسي ژبې د ځینو ترکیبونو؛ لکه بحث بر سر اینست؟ یا مسأله بر سر اینست؟ او داسې نورو په پیروي، په پښتو کې هم ځینې ناوړه او بد ذوقه ترکیبونه جوړ سوي دي، چې د پښتو په ورځنیو محاورو کې هېڅکله نه ویل کېږي. زه نه پوهیږم، چې د کومې سیمې پښتانه وایي: بحث یا خبرې د دې پر سر دي. یا مسأله د دې پر سر ده. پښتانه خو په لنډه، ساده او اسانه بڼه وایي: خبره داده...؟، مسأله داده...؟ یا پوښتنه داده...؟ د دې پر سر؟ ترکیب، چې د پارسي ژبې د بر سر؟ هو به هو ترجمه ده، په پښتو کې بېخي بې خونده، بې مانا او پوچ ښکاري. زموږ خورا ډېر ژورنالستان او لیکوال د داسې ترکیبونو په کارولو سره په پتو سترگو، د پښتو شمزۍ ماتوي. داسې ترکیبونه زموږ ژبه ډېره وړانوي. بې شکه په خبرو یا لیکنو کې له اړتیا سره سم د یونیم پارسي، عربي، هندي یا اروپایي ټکو کارول هېڅ عیب او بدې نه لري؛ خو که د نورو ژبو ناوړه ترکیبونه او اصطلاحات په ناوړه بڼه زموږ ژبې او ادب ته لاره و مومي؛ او بیا د هرې رادیو، تلویزیون، ورځپاڼو او نورو ډله ییزو اطلاعاتي وسیلو له لارې د خلگو په غوږونو کې په زړونو واړه پو سي، په پای کې زموږ د سپېڅلو ټکو، ولسي ترکیبونو او منلو محاورو ژوند له سختو خنډونو او کړاوونو سره مخامخ کوي.

-پر لاره اچولئ یا پر لاره اچولې دي

په انگرېزي کې د نوي کار، نوي پروژې یا نوي مأموریت د پیل کولو پر مهال، زیاتره د launch؟ ټکي کاروي. د پارسي ژبې ژباړونکو هغه د راه انداختن؟ په ټکو سره ترجمه کړې دئ؛ مثلاً وایي: نیروهای امریکایی حملات تازه براه انداخته اند. پښتو ژباړونکي هغه داسې ترجمه کړي: امریکایي پوځیانو نوي بریدونه په لاره اچولې دي. د داسې ترکیبونو په اړوندو سره د سړي پښتورگي له خندا چوي. سړي اریانیري، چې پر لاره اچول؟ یانې څه؟ ایا حملې یا بریدونه هم د قلم او کاغذ یا کوم بل شي په څېر پر لاره اچول کېدای سي؟ د داسې جوملې په اړوندو سره دا پوښتنه را پیدا کېږي، چې که یرغلونه او بریدونه پر لاره نه وای اچول سوي، نو به چیري اچول کېده؟ په اسمان کې؟ په دریاب کې؟ په کندو او ډبونو کې؟ یا نورو ځایونو کې؟ د دغو پوښتنو جواب بیا هم دا دئ، چې موږ د پردو ژبو داسې ناوړه

ترکیبونه او تعبیرونه په پتو سترگو خپلي ژبي ته ناسو، چي په پښتو کي هیڅ مانا او مفهوم نه لري. پښتانه دا جومله، چي په تکلیف او تصنع سره اوږده سوې ده، په داسي اسانه، لنډه او ساده ډول وایي: ؟ امریکایي پوځیانو نوي بریدونه پیل کړي دي. ؟ یا تردې هم اسانه او لنډه: ؟ امریکایي عسکرو نوي بریدونه کړي دي. ؟ دا جومله بې له ؟ پیل ؟ څخه هم بیخي روښانه او واضح ده؛ ځکه هر څه هغه مهال عملي بڼه مومي، چي په یوه زماني پړاو کي پیل سي. ؟ بریدونه کړي دي ؟ په خپله د پیل مفهوم ادا کوي. د همدې دلایلو له مخي باید له هیڅ کار سره د ؟ په لاره اچول ؟ ترکیب ونه تړل سي. مظاهري پر لاره اچول، اعتصابونه او مارشونه پر لاره اچول او داسي نور ټکي په ټکي ترجمه سوي ترکیبونه، په پښتو کي هیڅ مانا نه لري.

-ژوند له لاسه ورکول

نن سبا د ځینو ژورنالستانو او لیکوالو په خبرو او رپوټونو کي، دا ترکیب خورا ډېر اړوو، چي وایي: ؟ پلاني خپل ژوند له لاسه ورکړ. ؟ یا ؟ په پلاني پېښه کي څو کسانو خپل ژوند له لاسه ورکړ. ؟ دا ناوړه او بد خونده ترکیب هم د پارسي ژبي له لاري پښتو ته لاره موندلې ده. حقیقت دا دئ، چي له خپلي ژبي او ادبه بې خبره خبریالانو او لیکوالو په لوی لاس دا خبره دونه اوږده کړې ده. زموږ خلگ په خپلو سپېڅلو او خوږو بیانونو کي هیڅکله نه وایي، چي پلاني ژوند له لاسه ورکړ؛ بلکې په لنډو ټکو کي وایي: ؟ پلاني مړ سو. ؟ یا ؟ پلاني و مړ. ؟ زه نه پوهېږم، چي ځيني کسان ولي یو اسانه او روښانه خبره، بې هیڅ دلیل په دې ډول پېچلې او کړکېچنه بڼه وایي. زموږ د خلگو په ورځنیو خبرو او محاورو کي د تکلف او تصنع داسي بې ځایه استعارې ځای نه لري.

-پلاني پر کرښه دئ یا پلاني مضمون پر لیکه سو

په دې ورستیو کلونو کي، دوه نور داسي ترکیبونه په پښتو کي باب سوي دي، چي په هیڅ گونه د دې ژبي له دود او دستور سره سمون نه لري. دا دوه ترکیبونه دواړه له انگرېزي ژبي څخه پارسي او پښتو ته راغلي دي. په انگرېزي کي د هغه چا له پاره، چي د تلفون په مرسته یا د تلفون له لاري خبري کوي د on line ؟ ترکیب استعمالوي؛ مثلاً وایي: He/ She is on line. ؟ که چيري ځيني مواد، په انټرنیټي ویبپاڼه (ویبسایټ) کي د لوستلو له پاره کښېښول سي (upload) ، نو په انگرېزي کي وایي، چي so and so is on line. ؟ پارسي ژباړونکو همداسي انگرېزي جوملې د خپلي ژبي او گرامري اصولو پر خلاف داسي ترجمه کړي دي: ؟ فلاني روی خط است. ؟ د پښتو ځينو پېښه گرو ژباړونکو هم د پارسي ترجمانانو په څېر د کمپیوټر د نړۍ دا انگرېزي ترکیب داسي ژباړلئ دئ: ؟ پلاني پر کرښه دئ. ؟ یا پلاني پر لیکه دئ ؟ . کله کله چا ته وایي: ؟ ستاسي کرښه سمه نه ده. ؟ او کله کله لیکي: ؟ پلاني کتاب یا مجله پر لیکه سوه ؟ . لکه څنگه چي پوهېږو هره ژبه ځانته جلا صرفي او نحوي قواعد، بېلابېل اصطلاحات او محاورې لري. یو مفهوم په یوه ژبه کي په یوه بڼه او په بله ژبه کي په بل ډول بیانېږي. له همدې امله که انگرېزيان په داسي حالاتو کي د آن لاین (on line) عبارت کاروي، هیڅ ستونزه نسته؛ ځکه دا خبره په دې ژبه کي په دغه راز ویله کیږي؛ مگر په پښتو کي د دې ترکیب ټکي په ټکي ترجمه، پښتو لوستونکو او اړوندونکو ته موضوع سمه نه روښانه کوي. په پښتو کي باید له چا سره د تلفوني خبرو پر مهال ؟ د تلفون پر کرښه یاست. ؟ یا ؟ د تلفون پر لیکه یاست. ؟ جوملو پر ځای داسي ویل سي: ؟ ښه یا اواز مو اړوبدل کیږي. ؟ ، ؟ ښه یا اواز مو راځي. ؟ ، ؟ اواز مو راځي ؟ او داسي نور. په پښتو کي حتا دا خبره هم سمه نه برېښي، چي ویل سي: ؟ تاسي زموږ سره وصل یاست یا زموږ سره تړلي یاست. ؟ ځکه که د تلفون له لاري خبري کوونکی کس ښځه وي، نو د داسي جوملو ویل خو د افغاني دود او دستور له مخي ډېره ناوړه مانا لري. دا خبره هم نه منطقي ده او نه هم په زړه پوري، چي څوک و وایي: ؟ د تلفون کرښه مو سمه یا روښانه نه ده. ؟ د دې جوملې پر ځای اسانه او کره جومله باید داسي وي: ؟ اواز مو سم نه اړوبدل کیږي. ؟ یا ؟ ښه یا اواز مو سم نه راځي. ؟ او داسي نور.

دغه رنگه پر ویبپاڼو د بېلابېلو موضوع گانو د خپرولو له پاره دا جومله سمه نه برېښي، چي وایي: ؟ پلاني کتاب پر لیکه سو. ؟ د پر لیکه سو ؟ عبارت په هیڅ وجه پښتني روح او خټه نه لري. عام پښتانه نه پوهېږي، چي ؟ لیکه ؟ څه ده ؟ هغوی خو لیکه یا کرښه د یوه سیده یا مستقیم خط په مانا پېژني. د دې پر ځای دا بڼه غوره ده، چي و وایو: ؟ پلاني اثر د انټرنیټ له لاري خپور سو. ؟ ، ؟ پلاني اثر پرویښپاڼه خپور سو. ؟ یا ؟ پلاني کتاب د انټرنیټ له لاري لوستلو ته چمتو سو. ؟ که د آن لاین ؟ مفهوم په پښتو کي هم د انگرېزي ژبي د دود او بایدې له مخي و وایو، بیا نو په پښتو کي څه نه پاتېږي، نوم یې باید ډېر ژر له پښتو څخه په کوم بل نوم اوږل سي. په هر پښتو ترکیب او هره پښتو

جمله کي بايد د فصاحت او بلاغت اصول په پام کي ونيول سي. هر پردی ترکیب یا اصطلاح بايد په داسي بڼه وړاندي سي، چي زموږ خلگو ته اسانه، روان او خوږو برېښي.

-جگپوړي يا لوړ پوړي چارواکي

د انگرېزي ژبې په ورځنيو خبرونو کي د high - ranking ? عبارت خورا په پېڅر کارېږي. په پارسي کي يې هغه په بلند پایه يا بلند رتبه ژباړلئ دئ. د پښتو پېښه گرو ژباړونکو هم دا انگرېزي ترکیب په همدې بې خونده او ناوړه بڼه ترجمه کړی دئ؛ د مثال په توگه ويل کيږي: د پلانی هیواد جگپوړو چارواکو ... یا د پلانی وزارت لوړ پوړو چارواکو ... د پوړي کليمه په پښتو - پښتو تشریحي قاموس کي، چي د پښتو ژبې تر ټولو عصري، علمي او بشپړ فرهنگ دئ د طبقې، مرتبې، منزل، صف او قطار په ماناوو راغلي ده (امر خېل، او نور. پښتو - پښتو تشریحي قاموس ۱: ۵۳۳). زموږ خلگ هم په خپلو محاورو کي پوړ د منزل، چت، طبقې، پوښښ (په انگرېزي کي row, layer storey, floor, tier, level, او داسي نور) په مانا استعمالوي. په انگرېزي کي د high - ranking authority ? ترکیب د هغه/هغو چارواکي/ چارواکو مانا ورکوي، چي لوی او پراخ واک ولري. زموږ ځينو ژورناليسټانو او ليکوالو دا عبارت هو به هو ژباړلئ دئ؛ خو اصلي مانا يې پر خپل ځای پر ايښې ده. د جگپوړي يا لوړ پوړي په اړه د سره د چا په ذهن کي د ودانۍ د پوښښونو يا طبقو مفهوم پيدا کيږي. د پوړي ټکی د انسان د جسمي يا فکري لوړوالي په مانا سم نه دئ. ښه به دا وي، چي د جگپوړو يا لوړ پوړو چارواکو پر ځای د لویو چارواکو، غټو چارواکو، سترو مامورينو، لویو کارکوونکو، لویو کاردارو او داسي نورو په شان ترکیبونه کار کړو، چي زموږ د ژبې له ځانگړتياوو او دودونو سره پوره برابرې لري. د لوی منصبدار، لوی مامور، غټ کاردار او داسي نورو په څېر ترکیبونه زموږ په خلگو کي د جگپوړو يا لوړ پوړو چارواکو د ترجمې سوي او بې مانا عبارت، د پرمختلونو او اشنا دي. د ژبپوه، ليکوال او ژورناليسټ علمي او مسلکي رسالت هم دغه دئ، چي خلگو ته گران او پېچلي ټکي اسانه کړي؛ نه دا چي په لوی لاس ستونزي او پېچومي را پورته کړي.

-دنده دننه يا دننه

زموږ د کښته پښتنو په لهجو کي له ډېرو وختو راهيسي؛ خو زموږ برو پښتنو په ځينو لهجو کي، پاکستان ته د اوږده او ترخه مهاجرت له کلونو څخه د دنده دننه په نامه يوه ناوړه او بې خونده ترکیب باب سوی دئ، چي اصلاً په هندي او اردو ژبو کي استعمالېږي. دا ترکیب په هندي او اردو کي د اندراندر په بڼه ويل کيږي، چي د زماني ظرفيت له ادا تو څخه گڼل کيږي؛ مثلاً په اردو کي وايي: فلان کام دس دن کړ اندراندر ختم هو جائيگا. يانې پلانی کار په لسو ورځو کي بشپړېږي. د ډيوريند تر کرغېږني کرښي ها خوا زیاتره پښتانه او ځيني دا خوا پښتانه دا پردی ترکیب ټکی په ټکی ترجمه کوي؛ او داسي وايي: پلانی کار په لسو ورځو کي دنده دننه بشپړېږي. حال دا چي د اندراندر يا دنده دننه عبارت ته په اردو او په پښتو کي هيڅ اړتيا نسته. اردو او پښتو جوملي دواړي، بې دې اضافي ټکو هم په بشپړ ډول مانا افاده کوي؛ د مثال په توگه که وويل سي: فلان کام دس دن مي ختم هو جائيگا. يا په پښتو کي: پلانی کار به په لسو ورځو کي بشپړ سي. له هره اړخه سمې او مکملې جوملي دي؛ ځکه دس دن مي يا په لسو ورځو کي عبارتونو، د کار زماني حدود په سم او دقيق ډول روښانه کړي دي. په داسي جوملو کي د دنده دننه پر ځای د دنده ټکی هم اضافي او بې مانا دئ؛ د مثال په توگه په پښتو کي دا خبره سمه نه ده، چي ووايو: پلانی کار په لسو ورځو کي دنده بشپړېږي. اوس نو که د هندي او اردو ژبو اصلي ويونکي په دغه راز جوملو کي دا زاید ترکیب کاروي، خپله خوښه يې. ښايي هيڅوک يې بدی او بې خوندي ته پام هم نه کړي؛ ځکه هره ژبه ځيني داسي ترکیبونه او عبارتونه لري، چي استعمال يې په هماغه ژبه کي بد نه ښکاري؛ خو په پښتو خبرو او محارو کي دا شان اضافي او بد ذوقه ترکیبونه هيڅ ښايست نه لري.

-پلانی... پاته سوی دئ

بل ناوړه ترکیب، چي له هندي او اردو ژبو څخه پښتو ته لاره پيدا کړې ده، د پاته سوی دئ عبارت دئ، چي د هندي ژبې د رهنا له

مصدر ڇخه اخیستل سوی دئ؛ مثلاً په اردو کي وایي: ؟ فلان آدمی چه سال پارلیمنټ / اسمبلی کا ممبر رهچکاهه. ؟ د کوزي پښتونخوا وگړي همدا جمله داسي پښتو کوي: ؟ پلانی شپږ کاله د پارلیمنټ / اسمبلی ممبر پاته شوی دئ. ؟ د دې خوا ځيني پښتانه هم په ناپوهۍ سره دا جمله داسي وایي: ؟ پلانی شپږ کاله د پارلمان غړی پاته سوی دئ. ؟ د پاته سوي ؟ ترکیب په پښتو کي سم او خونده ورنه برېښي. هغه پښتانه، چي ژبه یې د پردو له ناوړي اغېزې په امان وي، دا جمله داسي وایي: ؟ پلانی شپږ کاله د پارلمان یا شورا غړی ؤ. ؟، ؟ پلانی لس کاله په پوهنتون کي استاد ؤ. ؟ یا ؟ پلانی څو کاله د کابینې وزیر ؤ. ؟ د پښتو خوند، اساني او هونر په دې کي دئ، چي ډېري لويي پرېرې په یوه ټکي کي بیانوي. دلته هم گورو، چي په مخکنیو درو پښتو جوملو کي د ؟ ؤ ؟ ټکی په یوازي سرد هندي او اردو ژبو د درو ټکو (پاته سوی دئ) جواب وایي.

که څوک په ژبه کي، د یوه معقول او منطقي دلیل له مخي یو نیم پردي ټکي کاروي، دا څه لوی عیب او نه بڅښونکې گونا نه ده؛ مثلاً که د کوزي خوا پښتانه د ؟ ولسي جرگې ؟ پر ځای د ؟ قومي اسمبلی ؟، د ؟ مشرانو جرگې ؟ پر ځای د ؟ سینیټ ؟، د ؟ غړي ؟ پر ځای د ؟ ممبر ؟ ټکي استعمالوي، دا ډېره د اندېښنې وړ خبره نه ده (که څه هم باید تر و سه و سه کونښن و سي، چي تراشد ضرورت ها خوا په پښتو کي د پردو ټکو جدي مخه و نیوله سي)؛ ځکه ټولي ژبي د ټولنیز ژوند د اړتیاوو له امله، په یوه ډول د ډولونو د نورو ژبو کلیمې، ترکیبونه او اصطلاحات اخلي. ځيني ټکي او ترکیبونه د یوه هیواد دملي ترمینالوژي یوه برخه وي، چي د هغه هیواد په جغرافیایي حدودو کي یې د هري ژبي ویوونکي باید په خونۍ سره ومني. تردې استثنا چي تېر سو که یو پردي ترکیب، په خپله اصلي یا ژباړل سوې بڼه، زموږ په ژبه کي د سلیم ذوق، اسانۍ او سادگۍ د اصولو پر خلاف وي، نو هلته باید د داسي ناوړه ترکیبونو جدي مخه و نیوله سي، چي پر پردي توب سربېره زموږ د ژبي اصیل جوړښت وړانوي.

-تر سره سوی دئ

دا ناوړه ترکیب هم د ؟ صورت نیولئ د ئ ؟ په شان، له پارسي څخه پښتو ته لاره موندلې ده. په پارسي کي وایي: ؟ فلان امر توسط فلان شخص انجام یافته است. ؟ ځينو پښتو ژباړونکو دا جمله داسي ژباړلې ده: ؟ پلانی کار د پلانی کس له خوا تر سره سوی دئ. ؟ یا ؟ پلانی کار پلانی تر سره کړی د ئ. ؟ په دې دوو جوملو کي د ؟ تر سره ؟ ترکیب له پښتو ژبي او پښتني دود سره هیڅ سمون نه لري. زموږ خلگ وایي: ؟ پلانی، هغه کار کړی د ئ. ؟، ؟ هغه کار پلانی کړی د ئ. ؟، ؟ د د پلانی کار دئ. ؟ یا ؟ د د پلانی له لاسه د ئ. ؟ که څوک په دغه راز جوملو کي، د پارسي پر پله گام پردي او هر ورو په جمله کي د ؟ تر سره ؟ ترکیب گډوي، نو بنایي دا پوښتنه ځني و سي چي ولي د ؟ تر سره ؟ پر ځای ؟ تر پایه ؟ نه وایي ؟ ځکه په پارسي کي هم د ؟ انجام ؟ یا ؟ پایان ؟ ټکی کار سوی د ئ. په داسي حال کي، چي ؟ سر ؟ د پیل یا آغاز په مفهوم د ئ.

حقیقت دادئ، چي دلته ؟ تر سره ؟ یا ؟ تر پایه ؟ دواړه پښتو ته د ناوړه ترجمې رنگ ورکوي؛ او له هر ډول پښتني جوهره یې بې برخي کوي. پښتو د زیاتره پردو ټکو او ترکیبونو پر ځای خپل سوچه، خواږه او اسانه ترکیبونه لري. د خپلو ساده، اسانه او په زړه پورو عبارتونو پر ځای د نورو ژبو د ناوړه ترکیبونو کارونه داسي مانا لري، لکه څوک چي له ورېښمین ټوکر سره د بوری یا کرباس ټوټه پیوند کړي؛ یا بالعکس د بوری یا کرباس له ټوټې سره د ورېښمین ټوکر یوه ټوټه وگندي. دا دواړي ټوټې د څرنگوالي له اړخه ډېر توپیر لري؛ نو ځکه څنگ پر څنگ ښه نه ایسي.

-سرته رسولی یا پای ته رسولی دئ

د ناوړو ترکیبونو په لړ کي، نن سبا دوه نور داسي عبارتونه هم خورا ډېر کارېږي، چي د پښتو ژبي او ادب له سپېڅلي طبیعت سره سمون نه لري. دا دوه ترکیبونه هم له پارسي څخه پښتو ته راغلي دي؛ مثلاً په پارسي کي وایي: ؟ فلانی تحصیلاً تش را در رشته تاریخ انجام داده است. ؟ یا ؟ فلانی تحصیلاً تش را در رشته تاریخ بسر رسانیده است. ؟ ځينو پښتو ژورنالیستانو او لیکوالو د ؟ انجام داده است ؟ یا ؟ بسر رسانیده است ؟ پارسي ترکیبونه په پښتو کي د ؟ پای ته رسولی دي ؟ یا ؟ سرته رسولی دي ؟ په ښو ژباړلي دي. ځيني ژورنالیستانو او لیکوالو د ؟ سرته رسول ؟ او ځيني نور د ؟ پای ته رسول ؟ عبارت غوره گڼي. حقیقت داد ئ، چي سراو پای د یوه جسم دوي مخالفي یا متضادي برخي دي. د یوه مقصد له پاره د دوو متضادو ټکو (سراو پای) (کارول نه منطقی سم برېښي؛ او نه هم په پښتو کي ژوري ریښي. ښه خودا ده، چي و وایو: ؟ پلانی په تاریخ کي زده کړي، بشپړي کړي دي. ؟ یا په لنډ ډول: ؟ پلانی په تاریخ کي زده کړي، کړي دي. ؟ په لومړۍ جمله کي د ؟ بشپړ ؟ ټکی له یوې خوا د سراو پای دواړو ماناوي افاده کوي؛ او له بلې خوا د پښتو ژبي له دود او دستور سره پوره

برابري لري. د دغو دلايلو پر بنسټ، دا جوملې غوره او آن سمي نه دي، چي ووايو ؟ : پلاني خپلي زده کړي تر سره کړي دي. ؟ يا ؟ پلاني خپلي زده کړي پای ته رسولي دي ؟ . او داسي نور.

-پلانی جنایتکار ده، پلانی قاتل ده

له ځينو ژورناليسټانو او ليکوالو څخه هم اړو بدل کيږي، چي د نارينه (مذکر) فاعل له پاره د بنځينه فاعل صيغه کاروي، د مثال په ډول که ووايو، چي احمد بنوونکی ده. په حقيقت کي مو احمد (نارينه) په بنځه واړوه. بايد وويل سي ؟ : احمد بنوونکی دی. ؟ د پښتو گرامر له مخي، که د جوملې فاعل نارينه (مذکر) وي، بايد فعل هم نارينه بڼه ولري. ددې پر خلاف که د جوملې فاعل بنځينه (مؤنث) وي، نو د جوملې فعل هم بايد له فاعل سره سم بنځينه صيغه ولري. په دې ډول بايد تل ووايو ؟ : پلانی جنایتکار دی. ؟ يا ؟ پلانی قاتل دی. ؟ ځکه د جوملې فاعل (د جنایت يا قتل کوونکی) نارينه دی. بالعکس د ده ؟ فعل بايد له تل بنځينه (مؤنث) فاعل سره استعمال سي؛ لکه: ؟ هوسی بنياسته ده. ؟، ؟ غوا لنگه ده. ؟ او داسي نور

-دوه ورځي، دوه مياشتي، دوه بنځي، دوه رمې، دوه ورځپاني ...

د پښتو په ځينو لهجو کي، له بنځينه نومونو سره د نارينه نومونو د جمعي صيغې کاروي، چي سم کار نه دی؛ د مثال په توگه د ؟ نجلۍ، ؟، ؟ کښتۍ، ؟، ؟ خونه ؟ او داسي نورو ټکي بنځينه نومونه دي، چي د جمعي په حالت کي يې بايد هرومرو د بنځينه جمعي صيغه کار سي؛ لکه: دوي نجوني، دوي کښتۍ، درې خوني، دوي رمې او داسي نور. د ؟ دوه ؟ عدد بايد له نارينه نوم سره استعمال سي؛ لکه دوه سړي، دوه بنوونکي، دوه ډاکټران، دوه کورونه او داسي نور. د همدې قاعدې پر بنسټ، دوه ورځپاني، دوه جوملې، دوه بنځي، دوه مياشتي، دوه ورځي، دوه دقيقې، دوه ثانيې سم نه دي. سمه بڼه يې داسي ده: دوي ورځپاني، دوي جوملې، دوي بنځي، دوي مياشتي، دوي ورځي، دوي دقيقې، دوي ثانيې او داسي نور

-احمد زموږ خپلوان دی، موږ غريبانان يو، ډېر خلق راغلي دی، په دې کتابتون کي ډېر ښکلي کتابونه شته دی

-احمد زموږ خپلوان دی، موږ غريبانان يو، ډېر خلق راغلي دی، په دې کتابتون کي ډېر ښکلي کتابونه شته دی ؟ د پښتو په ځينو لهجو کي، کله کله له يکې (مفرد) نوم سره د جمعي صيغه راوړي، چي سم نه دی؛ د مثال په ډول ويل کيږي ؟ : احمد زموږ خپلوان دی. ؟ لکه څنگه چي گورو د جوملې فاعل (احمد) يکې يا مفرد دی؛ خود هغه له پاره د جمعي صيغه (خپلوان) کار سوې ده. د دې جوملې سمه بڼه داسي ده ؟ : احمد زموږ خپل دی. ؟ ؟ کله کله د دې دود پر خلاف، په جومله کي د جمعي له پاره د يکې فاعل د فعل صيغه کاروي؛ لکه: ؟ ډېر خلق راغلي دی. ؟ ؟ لکه څنگه چي پوهېږو خلق يا خلگ/خلک، جرگه، پوځ، لښکر، رمه، کميسيون، هيئت، بورډ او داسي نور هغه ډله ييز يا کولکټيفي نومونه دي، چي له خپل يوازيتوب سره سره، پر ډېرو کسانو دلالت کوي. د دغه راز نومونو له پاره بايد خامخا فعل د جمعي بڼه ولري؛ لکه: غونډي ته ډېر خلق (خلگ/خلک) راغلي وه. ؟ په دې ډول دا جوملې، چي وايي: ؟ په دې دوکان کي ډېر خيزونه شته دی. ؟، ؟ په دې کتابتون کي ډېر ښکلي کتابونه شته دی. ؟ او داسي نور سمې نه دي. بايد په لنډه او اسانه بڼه وويل سي: ؟ په دې دوکان کي ډېر خيزونه يا شيان سته. ؟، ؟ په دې کتابتون کي ډېر ښکلي کتابونه سته. ؟ ځيني وختونه د ؟ جمع الجمع ؟ صيغې هم په پښتو محارو او ليکنو کي تر سترگو کيږي؛ مثلاً وايي: ؟ موږ غريبانان يو. ؟ دلته د ؟ غريبانان ؟ ټکی د جمع الجمعي (هغه حالت، چي يو نوم دوه پلا جمع سوی وي) بڼه لري. د جوملې سمه بڼه بايد داسي وي: ؟ موږ غريبانان يو. ؟ ځکه غريبانان د غريب د جمعي حالت دی؛ او دوهم ځل جمع کولو ته يې هيڅ اړتيا نسته.

-تر غور لاندې نيول، تر بحث لاندې نيول، تر محاکمې لاندې نيول، تر ازماينست يا ازمويني لاندې نيول

-تر غور لاندې نيول، تر بحث لاندې نيول، تر محاکمې لاندې نيول، تر ازماينست يا ازمويني لاندې نيول دا او د دوی په شان نور ترکیبونه هم د پارسي متنونو د ترجمې په لړ کي، پښتو محاورو او ليکنو ته ننوتې دي. په پارسي کي وايي ؟ : فلان مسأله را مورد غور و بررسی قرار می دهيم. ؟ يا ؟ فلان پیشنهاد را مورد بحث و مذاقه قرار می دهيم. ؟ دا چي دا پارسي جوملې خونه د پارسي ژبي له ورځنيو محاورو او مکالمو سره ورته والی لري، زموږ د دې ليکنې موضوع نه ده؛ خو ؟ تر غور لاندې نيول ؟، ؟ تر بحث لاندې نيول ؟ او داسي نور په هيڅ وجه پښتو روح نه لري. پښتانه په خپلو کلو او پتو کي دا جوملې داسي وايي: ؟ پر پلانی خبره به غور وکوو/وکړو. ؟، ؟ پلانی خبره وڅېړو. ؟ يا ؟ په دې اړه به خبري وکوو/وکړو. ؟ او داسي نور. ؟ تر محاکمې لاندې نيول ؟، ؟ تر ازماينست يا

ازموني لاندې نيول؟ او داسې نور ناوړه ترکیبونه هم د پښتو په اصیلو محاورو کې جال نه دي. دا پردي او بد ذوقه ترکیبونه هم د بې خبره کسانو له خوا د پردو عبارتونو د ټکي په ټکي ترجمې له لارې پښتو ته راغلي دي. ځینې خولاد؟ محاکمې؟ او؟ محکمې؟ ترمنځ هم هیڅ توپیر نه کوي. په داسې حال کې، چې دا دوه بېل حقوقي اصطلاحات دي؛ او کاملاً جلا ماناوي لري. محاکمه /am a k ā h u m / د میم په پېښ او د کاف په زور (هغه عربي ټکی د ئ، چې په محکمه کې یو پر بل باندې د دعوي کولو په مانا د ئ، چې په انگرېزي کې یې، trial? hearing? او په ایراني پارسي کې یې د اداری؟ بولي (عمید ۳: ۲۱۸۸)؛ خو محکمه /am a k h a m / د میم په زور (هغه حقوقي مؤسسه یا اداره ده، چې د خلکو د بېلابېلو دعوو یا شخړو په اړه پرېکړې کوي. په انگرېزي کې یې court? ، په ایراني پارسي کې یې دادگاه?) او په ځینو هندي الاصله ژبو کې یې عدالت? بولي. په دې ډول دا خبره سمه نه ده، چې وایي: پلانی محکمه کیږي. د دې جوملې سمه او دقیقه بڼه داسې ده؟ : پلانی محاکمه کیږي. یانې د پلانی د تور په اړه حکم کیږي

-تر پوښښ لاندې راغلی د ئ

ایرانیان او د هغو په پیروي زموږ پارسي ژبي ژورنالېستان او لیکوال، اوس د تلویزیوني او راډیويي خپرونو په اړه، یو نوی ترکیب کاروي، چې د پښتو ژبي او ادب په سپېڅلي جوړښت کې هیڅ ځای نه لري. دا نوی ترکیب د تحت پوشش قرار داده است؟ په ډول کارېږي؛ د مثال په توګه وایي: تلویویزون آریانا، سه ولایت دیگر را تحت پوشش خود قرار داده است.؟ په پښتو کې زموږ پېښه گر ژورنالېستان، ژباړونکي او لیکوال دا جومله ټکی په ټکي ژباړي؛ او داسې وایي: آریانا تلویزیون، نور درې ولایتونه تر خپل پوښښ لاندې راوستي دي؟

په پښتو کې د پوښښ ټکي د چت، طبقې، منزل، پور او داسې نورو په مانا د ئ؛ مثلاً پښتانه وایي: د هغه ودانۍ پوښښ کمزوری دئ. یا؟ دا ودانۍ لس پوښښه لري.؟ چې په لومړۍ جومله کې د چت او په دوهمه جومله کې د پور، منزل یا طبقې (په انگرېزي کې row, layer storey, stage, floor, tier, level او داسې نورو) په مانا کارسوی د ئ. د پښتو په دغه راز جوملو کې د پوښښ د ټکي کارونه، په ږنډو سترگو د پارسي ژبي د سمو او ناسمو ترکیبونه پېښې دي. که مخکنۍ پارسي جومله په اسانه او روانه پښتو واړوو، داسې بڼه یې غوره ګڼله کیږي: آریانا تلویزیون په نورو درو ولایتونو کې خپروني پیل کړي دي.؟ یا د آریانا تلویزیون خپروني، اوس په نورو درو ولایتونو کې لیدلي کیږي.؟ ځکه دغه راز جوملې به هم د ویلو او مانا له اړخه اسانه وي؛ او هم به په هغو کې د بلي ژبي بې خونده او ناوړه اغېزه نه وي نغښتي.

-له پلانی څخه ملاتړ کوو، له پلانی څخه ننگه کوو یا له پلانی سره ملاتړ/دفاع کوو

دا خوبې خونده ترکیبونه هم له پارسي څخه په پښتو ګډ سوي دي. په پارسي کې وایي: از فلان شخص حمایت می کنیم. یا از فلان کار دفاع می کنیم.؟ په دې ډول په پښتو کې: له پلانی څخه ملاتړ/ننگه کوو. یا؟ د پلانی کار دفاع کوو.؟ د پارسي ترکیبونو هو به هو ترجمه ده. بڼه به دا وي، چې وایو: د پلانی ملاتړ کوو.؟، د پلانی ننگه کوو.؟، د پلانی تر شا ولاړ یوو.؟، د پلانی په پره کې یوو.؟، د پلانی دفاع کوو.؟ او داسې نور. د څخه؟ او؟ سره؟ ټکي له ملاتړ سره کاملاً اضافي دي؛ او دغو جوملو ته کورن پردي رنګ ورکوي. د څخه؟ ټکي په ځینو نورو جوملو کې هم بې ځایه او اضافي بڼه لري؛ لکه: له کابل څخه تر کندهار پوري؟، له سهار څخه تر ماښام پوري؟ که دا جوملې په دې ډول ولیکو: د کابل/له کابل تر کندهاره؟، یا د سهار/له سهار تر ماښامه؟ نه د جوملې په مانا کې بدلون راځي؛ او نه هم بې ځایه اوږدېږي. په حقیقت کې لویه جومله په داسې کوچنۍ جومله اوښتي ده، چې هم ساده ده، هم اسانه.

-له علاج څخه/ځنی عاجز دئ، له توان څخه/ځنی وتلی د ئ

د مخکنې ناوړه ترکیب په څېر، د ځینو لیکوالو او ژورنالېستانو په لیکلې پښتو کې، کله کله داسې جوملې تر سترگو کیږي، چې د ټکي په ټکي ترجمې رنګ او جوله له ورايه پکښې څرګنده وي؛ مثلاً ویل کیږي: داکټر یې له علاج څخه عاجز د ئ.؟، پلانی کار یې له توان څخه وتلی د ئ.؟ یا؟ پلانی له کور څخه وتلی د ئ.؟ او داسې نور. د پښتو په ختیځه لهجه کې، زیاتره د څخه؟ پر ځای د ځنی؟ ټکي کاروي؛ او نوره ټوله جومله په هماغه بڼه وایي. په داسې جوملو کې د څخه؟ ترکیب د پارسي ژبي د از؟ هو به هو ژباړه ده، چې له پښتو ژبي او پښتني جوهر سره هیڅ برابري نه لري؛ ځکه په پارسي کې وایي: داکټر از علاج عاجز است.؟، فلان کار از توانش بیرون است.؟ یا؟ فلانی از خانه برآمده است

په پښتو کې د داسې جوملو له پاره د څخه؟ یا؟ ځنی؟ ټکو ته هیڅ اړتیا نسته؛ د مثال په توګه که وویل سي: داکټر یې له علاج عاجز

دئ.؟؟ طبیب یې علاج نه سي کولای.؟، د پلاني کار توان یا وس نه لري.؟، پلانی د کوره / له کوره وتلی د ئ.؟ یا پلانی په کور کي نسته.؟ او داسي نور گرده داسي جوملي دي، چي د پښتو اصلي ويونکي يې په خپلو خبرو او مکالمو کي وايي؛ او د بلي ژبي له هر ډول ناوړه اغېزې څخه ژغورلي دي .

-تر معالجي يا درملني لاندې دئ

د مشهورو تېروتنو په لړ کي يو هم دا ترکيب د ئ، چي له پارسي څخه پښتو راغلی د ئ. په پارسي کي ليکل کيږي: فلانی تحت معالجه قرار دارد.؟ يا؟ فلانی تحت تداوی قرار دارد.؟ د دې جوملو پښتو بڼه کټ مټ د پارسي ترجمه ده. سړی نه پوهېږي، چي ولي بايد ناروغ هرومرو تر معالجي يا درملني لاندې وي؟ که څوک ووايي؟ : پلانی پر معالجه يا درملنه پروت د ئ.؟ نو په جومله کي څه بې خوندي او گډوډي راځي؟ لکه څنگه چي دا جومله د خلگو په محاورو کي جال نه ده، تر معالجي يا درملني لاندې خبره هم له منطق سره څنگ نه لگوي. زموږ عام خلگ خو په پښتو کي، د داسي مفهومونو د بيان له پاره په روښانه او څرگندو ټکو وايي: پلانی علاج کوي؟ . يا پلانی دار درمل کوي.؟، پلانی دارو درمل خوري.؟ او داسي نور . د همدې دلایلو په رڼا کي، ټول هغه ترکيبونه په هيڅ ډول پښتني تومنه نه لري، چي د نورو ژبو په پيروي د لاندې او باندې په شان ټکي له ځانه سره زياتوي؛ مثلاً: تر مطالعي لاندې، تر څېړني لاندې، تر ارزوني لاندې، تر کتنې لاندې او داسي نور .

-نوموړی

ځيني ليکوال او ژورناليستان د عربي ژبي د مزبور،؟، مذکور،؟، متذکره،؟، او د پارسي ژبي د ياده شده،؟، نامبرده،؟ او داسي نورو په څېر کليمې په پښتو کي په نوموړي؟ ترجمه کوي؛ مثلاً که څوک په پارسي کي ووايي: شخص مزبور به جرمش اعتراف نمود.؟ نو په پښتو کي يې زموږ ځيني ژباړونکي داسي ترجمه کوي: نوموړي پر خپل جرم اعتراف وکړ.؟ يا نوموړي خپل جرم ومانه .؟ د پښتو په لرغونو ادبياتو کي، د نوموړي؟ ټکی د نامتو، مشهور، نامدار، نوميالي، نوموړ، نامي، يا هغه چا په مانا کارسوی د ئ، چي په ښک او ښو کارونو کي يې نوم وړی وي. د پښتو د عرفاني شاعرۍ ځلانده ستوري - علي محمد مخلص (تر ۱۰۲۹ ق پوري په باوري توگه ژوندی) په يوه بيت کي، د الله سبحانه و تعالی بې مثله ذات ته

دا کتاب تا تمام کړی ته دانا، گویا، نوموړی

زه مظهر د ستاد علم ته صاحب د علم و رأی يې! (د علي محمد مخلص د ديوان خطي نسخه)
په دې ډول د نوموړي؟ ټکی د ياد سوي کس په مانا سم نه د ئ. د نوموړي؟ ناسمه مانا په حقيقت کي د مزبور،؟، مذکور،؟، متذکره،؟، ياده شده،؟، نامبرده،؟ او داسي نورو ژباړلو سوی مفهوم د ئ، چي په پښتو ژبه او ادب کي ځای نه لري. هيڅ پښتون په خپلو ولسي خبرو او محاورو کي نه وايي: نوموړي پر خپل جرم اعتراف وکړ.؟ بلکي پښتانه د غايب مفرد شخص له پاره د هغه (که نارينه وي) يا هغې (که ښځينه وي) ضميرونه کاروي. ياني (يعني) وايي: هغه يا هغې خپل جرم ومانه.؟ که غايب کسان د جمعي په حالت کي وي، د هغو له پاره په دې ډول د جمعي اشاري ضمير کاروي: هغوی خپل جرم ومانه.؟ په دې ډول گورو، چي په داسي جوملو کي د هغه؟ يا؟ هغې؟ په استعمال سره د نوموړي (نوم + وړي) له اصلي او منلي مفهوم (نامتو، مشهور، نامدار، نامي، نوميالي، نوموړ) سره د هر ډول مانوي (معنوي) التباس مخه نيوله کيږي .

-خاورو ته سپارل، بخاک سپردن

په پښتو کي د مړي د خاورو ته سپارلو؟ اصطلاح هم له پارسي څخه راغلې ده. په پارسي کي عام خلگ اصلاً د دې مقصد له پاره زياتره د؟ دفن؟ عربي ټکی کاروي. که څوک سره له هغه هم، په پارسي کي د عربي؟ دفن؟ پر ځای د؟ بخاک سپردن؟ ټکي وايي، له دې خبري سره هيڅ مخالفت نسته؛ خو زموږ د کلو او بانډو پښتانه هيڅکله؟ خاورو ته سپارل؟ نه وايي. زموږ خلگ په لنډ او اسانه ډول وايي: پلانی موبنځ کئ/ کړ.؟ د ښخولو ټکی تر خاورو سپارولو ډېر اسانه، ساده او منطقي د ئ؛ ځکه هر مړی په حقيقت کي تر خاورو لاندې کيږي. د خاورو سپارولو مفهوم څرگند او روښانه نه د ئ.؟ . خاورو ته سپارل؟ يو مجازي مفهوم د ئ. کېدای سي مړی يا بل شی پر مخکې يا خاورو پروت وي؛ خو ښځ سوی نه وي. داسي خاورو ته سپارل هيڅکله د ښخولو په مانا نه د ئ. د ښخولو په سپېڅلې او سوچه پښتو ټکي کي هيڅ بدي نسته. بايد پردی جعل سوی ټکی د ښخولو پر ځای و نه دروو.

ځینې ژورنالستان او لیکوال، د ژبې د سوچه کولو په هیله هڅه کوي، چې د دوی په گومان د هرې پردې کلیمې په وړاندې خپله موزونه یا ناموزونه پښتو کلیمه دود کړي. په دې کار کې کله کله د دوو نسبتاً بېلو مفهومونو له پاره هم یو ټکی کاروي؛ او په دې ډول د خپلې ژبې لمن تنگوي. له دغه ډول ټکو څخه یو هم د عربي ژبې د ټکي د انتصاب؟ او؟ انتخاب؟ لغتونه دي. لکه څنگه چې پوهېږو؟ انتخاب؟ د چاڼ کولو، غوره کولو یا په سیاسي او حقوقي مفهوم د خلکو له منځه د یوه کار له پاره د چا د ټاکلو په مانا د (عمید ۱: ۲۸۰). په انگرېزي کې د انتخاب؟ له پاره د Choose ؟ او Elect ؟ ټکي کارېږي .

د انتخاب؟ عربي ټکی د درېدو، کار کولو، گومارلو، مقرر کولو یا منصوبولو په مفهوم د (عمید ۱: ۲۸۱) چې په انگرېزي کې هغه ته د Appointment ؟ ټکی کاروي. د دې د دوو ټکو په حقوقي مفهوم کې ډېر توپیر سته. مورنسو کولای د پارلمان وکیل او یوه غیر انتخابي کس دواړو ته د ؟ ټاکلو؟ ټکی استعمال کړو؛ ځکه د پارلمان وکیل اصولاً د خلکو له خوا غوره کېږي؛ او نور غیر انتخابي کارکوونکي لکه وزیر، معین، رییس، مدیر او نور د حکومت له خوا ټاکل کېږي. د دولتي او خصوصي کارکوونکو یا بل هر چا په ټاکنه؟ یا؟ ټاکلو؟ کې د انتخاب یا غوره کولو حقوقي مانا نه ده نغښې، په بله ژبه د ؟ ټاکلو؟ ټکی اصلاً دا خبره نسي بیانولای، چې د پام وړ کس د خلکو په رایه تر مقامه رسېدلئ دئ که د چارواکو په خوښه؟ بالعکس د انتخاب او انصاب عربي ټکي له ورايه نسي، چې ټاکل سوي کسان د خلکو له خوا غوره سوي دي که د چارواکو له خوا. په دې ډول که د دواړو له پاره د ؟ ټاکلو؟ کلیمه کار کړو، په حقیقت کې مو د انتخاب (د خلکو له خوا په رایو غوره کول) (او انتصاب (بې رایې اخیستنې تعیین کول یا مقرر کول) ترمنځ هېڅ توپیر ونه کړ. حال دا چې، د دې دوو ټکو ترمنځ په مانا کې لوی فرق سته. په دې ډول؟ د ټاکنو قانون؟، پلانی پر پلانی مقام وټاکل سو؟ او داسې نورې جوملې د لوستونکي او اورېدونکي په ذهن کې التباس او گډوډي پیدا کوي. په دې کې هېڅ بدې نسته، چې مورهم د انتخاباتو د خپله؛ خو ډېره پخوانۍ، موجه او عامه کلیمه په خپله ژبه او ادبیاتو کې خوندي کړو. همدا اوس په عربي، پارسي، اردو او ځینو نورو ژبو کې د انتخاب او انتخاباتو ټکي په پراخه توگه کارېږي. مورهم اړتیا نه لرو، چې په خلکو کې دا زړې او اشنا کلیمې د پردیتوب په گونا و باسو؛ او پر ځای یې ستونزمن پښتو ټکي وړاندې کوو. د دې استدلال پر بنسټ دا عامه، اسانه او په زړه پوري ده، چې د ټاکنو د قانون پر ځای د انتخاباتو قانون؟ او د ټاکنیزو مبارزو پر ځای انتخاباتي مبارزې/ منډې ترې و وایو. د منتخب شخص له پاره؟ غوره سوی استازی؟؟ انتخاب سوی استازی؟ یا په لنډ ډول؟ استازی؟ او د حکومتې واکمنانو له خوا گومارل سوي کس/ کسانو ته د؟ ټاکل سوي / ټاکل سوو؟ یا؟ گومارل سوي/ گومارل سوو؟ ترکیبونه استعمال کړو. دا ځکه چې انتخاب او انتصاب دوه بېل لغوي او حقوقي مفهومونه دي او باید سره گډ نه سي .